

МАЛАДОСЦЬ

Штомесячны літаратурна-мастацкі і грамадска-палітычны часопіс Цэнтральнага Камітэта ЛКСМ Беларусі і Саюза пісьменнікаў БССР

У НУМАРЫ:

*
Вершы Петруся Броўкі,
Еўдакіі Лось.

*
Паэма Уладзіслава Нядзведскага «Хай пустуюць падножкі».

*
Апавяданні Мікалая Лапуста, Івана Науменкі.

*
Артыкулы Тамары Дамітрыевай, Нікіфара Пашкевіча, Юліі Канэ.

*
Нарысы С. Кухарава, М. Даниленкі, Я. Цыбука, Л. Зарэцкай.

*
Матэрыялы, прысвечаныя 40-гадоваму юбілею ВЛКСМ.

*
Выступленні старых камуністаў, камсамольскіх работнікаў, камсамольцаў.

10 (68)

Кастрычнік.

1958.

Год выдання VI.

Газетна-часопіснае выдавецтва
Галоўвыдата Міністэрства
культуры БССР.
Мінск.

ПОМНІ, ДРУЖА ЛЮБІМЫ

Прысвячаецца гераічнай савецкай моладзі

Словы М. ШУШКЕВІЧА

Музыка Ю. СЕМЯНЯКІ

(Песня для дуэту з ф-на)

Помні, дружа любімы,
Дзе б з табой ні былі мы,
Нашы сінія далі,
Нашы нівы, сады,
Нашы шумныя вёсны,
Сцежкі раніцай роснай,
Па якіх мы ступалі
У наш век малады.

Ні вятры, ні завеі
Жар душы не развеюць.
Нашы светлыя мары
Мы ў жыцці пранясём.
Камсамольская слава
Нам належыць па праву,
Будзь заўсёды, таварыш,
З маладым аганьком.

Свет будуючы новы,
Мы на подзвіг гатовы,
Мы ў хадзе не прыстанем
! на працы любой.
Помні, дружа любімы,
Калі скажа Радзіма —
На любое заданне
Мы гатовы з табой.

2 разы.

Мастацкі рэдактар В. Грамыка. Тэхрэдактар І. Шаршульскі. Карэктар Л. Таўлай.

«Молодость»

Ежемесячный литературно-художественный и общественно-политический
журнал Центрального Комитета ЛКСМ Белоруссии и Союза писателей БССР.

Рукапісы не вяртаюцца.

Адрас рэдакцыі: Мінск, вуліца Карла Маркса, д. 66. Тэлефон—93-854.

Фармат паперы 70×108/16. Друк. арк. 10. Вуч.-выд. арк. 12. Тыраж 12.000 экз. Цана 4 руб.

АТ 04753. Здадзена ў набор 1. IX. 58 г. Падпісана да друку 3. X. 58 г. Заказ 502.

Друкарня імя Сталіна, Мінск, праспект імя Сталіна, 105.

Ноты да песні „Помні, дружа любімы“...

Мерна

Помні! Помні! Дружа любімы!

Бі-мь, дзе з та-воі ні бы-лі рэі, на-шні сі-лія да-лі, усё да-лі, на-шні воль-са-ды,

на-шні шы-мь-ч вэс-моі, сэр-кі на-шні рос-ноі, па-я-кі мы сту-па-лі ў ны-

2. Ні вы-і для зям-лі нашай

век на-па-даі ||. Ком. Помні, дружа любімы, ка-лі сьва-ра-

да-і мо-ні лю-бо-і іа-дан-на мы га-то-вы з та-воі

Год да ста расці вам без старасці!

Заўсёды наперад

Ленінскаму Камуністычнаму Саюзу Моладзі ў дзень слаўнага юбілею пасылаю свае сардэчныя шчырыя віншаванні. Я бясконца рады бачыць ажыццяўленне ў нашы дні лепшых спадзяванняў і імкненняў моладзі першай чвэрці дваццатага стагоддзя, да якой належаў я. Мне, як работніку навукі, прыемна бачыць імкненне нашай моладзі да ўсяго новага, да навукі, да работы над пакуль яшчэ не вырашанымі навуковымі праблемамі і тэхнічнымі задачамі. Імкненне ўперад — гэта вельмі высокая якасць. Яно вельмі каштоўнае, калі спалучаецца са стойкасцю, здольнасцю да спакойнага аналізу, заснаванага на ведах і вопыце. Вам — будучым даследчыкам, рабочым, інжынерам, тэхнікам, работнікам літаратуры і мастацтва належыць будучыня. Каштоўнасць укладу, унесенага кожным з вас, будзе аднолькава вялікая і значная, незалежна ад галіны вашай карыснай дзейнасці. Праца даследчыка, шахцёра, інжынера, радавога калгасніка, мастака або рабочага-будаўніка павінна быць аднолькава жадаанай для кожнага з нас.

Надаю вам, дарагія сябры, шчаслівага творчага шляху да светлай будучыні — камунізма.

В. КУПРЭВІЧ,
прэзідэнт Акадэміі навук БССР.

Быць будаўнікамі камунізма!

Камсамол заўсёды быў для мяне ўвасабленнем магутнай сілы і маладой энергіі, накіраванай на здзяйсненне вялікіх спраў нашага народа. Энергія наогул уласціва маладосці, але толькі ў нашым сацыялістычным грамадстве маладая энергія, узброеная ведамі, натхнёная вялікімі ідэямі марксізма-ленінізма, знаходзіць разумнае накіраванне і становіцца магутнай сілай, якая сапраўды здольна горы перавярнуць.

Узгадаваны Камуністычнай партыяй, Ленінскі камсамол з'яўляецца перадавым атрадам савецкай моладзі, выдатнай школай яе камуністычнага выхавання. На долю савецкай моладзі выпала вялікае шчасце і гонар — быць будаўнікамі камунізма, таго самага справядлівага і дасканалага грамадскага ладу, аб якім на працягу стагоддзяў марылі

лепшыя прадстаўнікі чалавецтва. Ніколі яшчэ перад моладдзю не паўставала такая грандыёзная, такая высакародная, такая рамантычная мэта. Глыбокае веданне законаў, па якіх рухаецца наперад чалавечая грамадства, сотні мільёнаў працоўных рук, непахісная воля і гатоўнасць да пераадолення ўсіх цяжкасцей і нягод патрэбны для дасягнення гэтай мэты. Савецкая моладзь на чале з Ленінскім камсамолам даказала, што яна варта гэтай велічнай мэты. З імем Камсамола звязана шмат вялікіх спраў нашага народа, пачынаючы з франтоў грамадзянскай вайны і канчаючы асваеннем даліны. Шматлікія гераічныя подзвігі маладых савецкіх патрыётаў упісаны залатымі літарамі ў летапіс змагання нашага народа за пабудову камунізма, за абарону свабоды і незалежнасці нашай краіны.

Сягоння, калі ўся наша краіна адзначае слаўны саракагадовы юбілей Усесаюзнага Ленінскага Камуністычнага Саюза Моладзі, я з радасцю за нашу савецкую моладзь, за яе шчасліваю долю шлю гарадае павіншаванне дарагому юбіляру. Жадаю яму і надалей так жа моцна трымаць у маладых дужых руках вялікі сцяг Леніна, які вядзе нас да Камунізма.

Кандрат КРАПІВА,
народны пісьменнік БССР.

Маладыя сябры, камсамолія!

Рад павіншаваць вас са слаўным юбілеем! Ганаруся магчымасцю перадаць свае найлепшыя пажаданні многім тысячам маладых ленинцаў, якія плячю ў плячю з людзьмі старэйшага пакалення самааддана будуюць камуністычную будучыню. Шчасце савецкага чалавека — у неабмежаваных магчымасцях творчай працы. Камсамольцы могуць і абавязаны выкарыстаць права на бесмяротны подзвіг: стварыць шчаслівае жыццё будучым пакаленням.

Абставіны дазваляюць мне азірнуцца і на свае сорак апошніх год. Я шчаслівы пражытым: усе сорак год прайшлі ў імкненні зрабіць кожны дзень як мага лепшым. І я не помню дня, калі б разам з намі, можна сказаць старымі, не было моладзі. У мінулым я вайсковы чалавек, зараз — працаўнік сельскай гаспадаркі. І ў ваенным страі і ў страі грамадзянскім я ведаў многіх юнакоў і дзяўчат, якія падавалі самыя лепшыя прыклады таго, як трэба жыць.

Вось і цяпер, калі наш калгас набраўся моцы і развіваецца ўжо не з году ў год, а з дня ў дзень, наша моладзь паказвае сябе на ўсіх участках работы. Юбілей ВЛКСМ яна сустракае з гонарам. Разам з усім калектывам нашай арцелі маладыя калгаснікі, і перш за ўсё камсамольцы, дамагаюцца таго, каб да канца года, да слаўнай даты саракагоддзя нашай рэспублікі, прысці з яшчэ большымі поспехамі, каб на кожныя 100 гектараў сельскагаспадарчых угоддзяў у калгасе было: па 25 дойных кароў, 550—600 цэнтнераў малака, 105 цэнтнераў мяса. Каб гадавы грашовы прыбытак калгаса складаў 17—18 мільёнаў рублёў, а непадзельны фонд узрос бы да 30 мільёнаў рублёў.

Мы хочам вызваліць калгаснікаў ад многіх клопатаў. Па прыкладу гарадоў мы будзем вялікую сталовую, увялі штодзённую выдачу калгаснікам малака, па 3 літры на

працадзень бясплатна, і праводзім рад іншых мерапрыемстваў.

Вось якімі канкрэтнымі справамі занята сёння камсамолія калгаса «Рассвет». Удзячная яе праца, якая з'яўляецца часткай агульных магутных спраў пакалення маладых ленинцаў.

Камсамолец, які закатаў рукавы і не баіцца ніякой працы, — вось узор для ўсёй моладзі. Будучы праходзіць гады, наступяць новыя юбілеі, а ў памяці людзей назаўсёды захаваюцца светлыя справы, што зрабілі камсамольцы ў нашу эпоху.

Жадаю камсамоліі бязмежных поспехаў.

К. П. АРЛОУСКИ,
старшыня калгаса «Рассвет»,
Кіраўскага раёна Магілёўскай вобласці,
Герой Савецкага Саюза
і Герой Сацыялістычнай Працы.

Дарагім сябрам

Слаўная саракавая гадавіна Ленінскага камсамола — гэта перш за ўсё сонечнае свята юнацтва, свята маладосці нашай краіны. Але і мы, прадстаўнікі старэйшага пакалення, людзі, якія ўжо даўно выйшлі з камсамольскага ўзросту, з вялікай радасцю адзначаем юбілей камсамола. І гэта зразумела: лёс кожнага з нас непарыўна звязаны з камсамолам. Ён нас вучыў і выхоўваў, пеціў і гартаваў. Ён памагаў нам знаходзіць сваю сцежку ў жыцці. Мне, як старому будаўніку, асабліва прыемна віншаваць у гэты святочны дні малых юных сяброў-камсамольцаў, бо кожны камсамалец — гэта будаўнік: малады будаўнік камунізма.

Жадаю вам вялікіх працоўных перамог і вялікага шчасця ў жыцці, таварышы камсамольцы. Хай заўсёды маладымі будуць вашы сэрцы, хай заўсёды нястомнымі будуць вашы рукі!

Д. Г. БУЛАХАЎ,
Герой Сацыялістычнай Працы,
брыгадзір каменшчыкаў УНР-11
будаўнічага трэста № 4 у Мінску.

Тамара ДЗМІТРЫЕВА,
сакратар ЦК ЛКСМ Беларусі

ДАРОГАЙ БАРАЦЬБЫ, НАТХНЁНАЙ ПРАЦЫ І ВУЧОБЫ

За сорок гадоў свайго існавання Камсамол прайшоў вялікі і слаўны шлях, вырасці і выхаваў мільёны маладых савецкіх патрыётаў, актыўных будаўнікоў камунізма. Ён загартаваўся і вырас у магутную многамільённую армію, якая з'яўляецца верным памочнікам, надзейным рэзервам Камуністычнай партыі.

Яшчэ ў першы перыяд свайго дзейнасці партыя бальшавікоў ставіла пытанне аб рабоце сярод рабочай і сялянскай моладзі. Уладзімір Ільіч Ленін заклікаў бальшавікоў смелей уцягваць моладзь у рэвалюцыйную барацьбу, выходзячы з яе новыя кадры рэвалюцыянераў.

«Мы партыя будучага, — пісаў ён, — а будучае належыць моладзі. — Мы партыя наватараў, а за наватарамі заўсёды ахвотна ідзе моладзь. Мы партыя самаадданай барацьбы са старым гніллём, а на самаадданую барацьбу заўсёды першым пойдзе моладзь».

Рэвалюцыйныя ідэі знаходзілі гарачую падтрымку ў асяроддзі моладзі, якая пакутавала ад цяжкай эксплуатацыі. Чатыры п'ятых ад усіх дзяцей і падрастаў не мелі магчымасці вучыцца. На іх долю

прыпадала знясільная праца на фабрыцы капіталіста або на полі пана ці кулака. Разам з бацькамі і старэйшымі братамі моладзь змагалася супраць царызма ў гады першай рускай рэвалюцыі, у лютаўскія дні 1917 года і ў Вялікай Кастрычніцкай сацыялістычнай рэвалюцыі.

Першыя рэвалюцыйныя маладзёжныя арганізацыі з'явіліся ў Расіі яшчэ да Кастрычніка. Імі кіравалі бальшавікі. Партыя бальшавікоў накіравала для работы сярод моладзі сваіх лепшых сыноў. Стварэннем рэвалюцыйных маладзёжных арганізацый непасрэдна займаліся такія відныя партыйныя дзеячы, як Н. К. Крупская, Я. М. Свядлоў, А. І. Мікаян, А. Ф. Мяснікоў і другія. Бальшавікі згуртавалі і накіроўвалі моладзь на барацьбу з контррэвалюцыйнымі маладзёжнымі арганізацыямі, якія спрабавала стварыць імперыялістычная буржуазія, а таксама белавардзейцы розных масцей.

Камуністычная партыя дапамагла рэвалюцыйным маладзёжным арганізацыям знайсці правільны шлях: павесці за сабой прапоўную

моладзь, ізаляваць апартуністычныя і буржуазныя арганізацыі.

Пасля Кастрычніка маладзёжны рух у нашай краіне ўступіў у новую стадыю свайго развіцця. Палітычная актыўнасць моладзі горада і вёскі расла. Паявіліся колькасць саюзаў моладзі. Яны з'явіліся ў вёсцы, на ўскраінах Расіі. Узнікала неабходнасць арганізацыйнага аб'яднання сацыялістычных саюзаў моладзі ва ўсёрасійскім маштабе. Гэтую задачу выканаў Камуністычная партыя.

Летам 1918 года ЦК РКП(б) стварыў аргбюро па скліканню з'езда саюзаў рабочай і сельскай моладзі. 29 кастрычніка 1918 года ў Маскве адкрыўся I Усёрасійскі з'езд саюзаў моладзі, на ім прысутнічала 176 дэлегатаў. З'езд прыняў рашэнне аб аб'яднанні сацыялістычных саюзаў рабочай і сельскай моладзі ў Расійскі Камуністычны Саюз Моладзі і зацвердзіў асноўныя палажэнні праграмы і статута.

Так быў створаны Камсамол — масавая арганізацыя савецкай моладзі, верны памочнік і рэзерв Камуністычнай партыі.

У Беларусі першая арганізацыя камсамола была створана ў Віцебску. Яшчэ ў пачатку 1918 года бальшавікі арганізавалі для рабочай моладзі горада камуністычны культурна-асветны гурток. Спачатку ён налічваў толькі 10 членаў. Але гурток разгарнуў вялікую работу па ідэйнаму выхаванню працоўнай моладзі. Члены гуртка праводзілі гутаркі, арганізавалі сходы, мітынгі, выкрывалі здрадніцтва меншавікоў і бундаўцаў. Неўзабаве гурток быў перайменаваны ў Камуністычны Саюз Моладзі. Першыя віцебскія камсамольцы адкрылі ў горадзе клуб, дзе чыталі лекцыі, праводзілі вечары, стваралі разнастайныя гурткі.

У кастрычніку — снежні 1918 года камсамольскія арганізацыі былі створаны ў Мінску, Магілёве, Бабруйску, Мазыры і яшчэ шмат у якіх гарадах Беларусі.

Школу камуністычнага выхавання і бальшавіцкай загартоўкі пер-

шыя беларускія камсамольцы прайшлі ў барацьбе з нямецкімі акупантамі, якія захапілі да таго часу значную частку тэрыторыі нашай рэспублікі. У Мінскай, Магілёўскай, Віленскай губернях у 1918 годзе дзейнічалі дзесяткі партызанскіх атрадаў, у якіх было нямала моладзі. Толькі ў двух партызанскіх атрадах, якія арганізавалі пад Мінскам два маладыя чыгуначнікі — Борнік і Лішай, ваявала супраць акупантаў каля 500 чалавек.

Партызаны нападалі на эшалоны, разбіралі шляхі, раззбройвалі нямецкія атрады, вялі прапагандыскую работу сярод насельніцтва.

Пасля выгнання нямецкіх захопнікаў члены камсамольскіх ячэек пайшлі на работу ў камбеды, дапамагалі харчатрадам нарыхтоўваць хлеб, змагаліся з кулацтвам і спекуляцыяй, са зброяй у руках выступалі супраць бандыцкіх і анархісцкіх груп.

Лепшых прадстаўнікоў камсамольцы і моладзь пасылалі ў рады Чырвонай Арміі. Маладыя беларусы разам з моладдзю іншых рэспублік на франтах грамадзянскай вайны абаранялі савецкую ўладу ад белавардзейцаў і іншаземных інтэрвентаў. Імёны многіх з іх сталі вядомы ўсяму савецкаму народу. Выдатным камандзірам, героем грамадзянскай вайны быў ураджэнец Віцебскай губерні Уладзімір Азін. Імя Азіна носіць цяпер адзін з раёнаў і вуліца горада Іжэўска, МТС і трыццаць калгасаў Удмуртыі.

Першы Усебеларускі з'езд камсамола, які адбыўся 25—27 верасня 1920 года, завяршыў арганізацыйнае афармленне камсамола Беларусі, створанага Камуністычнай партыяй у агні грамадзянскай вайны.

...Закончылася грамадзянская вайна. Інтэрвенты і ўнутраныя контррэвалюцыяны былі разгромлены. Маладая краіна Саветаў прыступіла да аднаўлення разбуранай у часе вайны народнай гаспадаркі.

Гэта быў суровы, цяжкі час. У руінах ляжалі многія фабрыкі і заводы. Не дыміліся домны. Затопленыя шахты бяздзейнічалі. Прадукцыя прамысловасці за час вайны скарацілася ў сем разоў. У два разы менш прадукцыі давала сельская гаспадарка.

Цяпер перад камсамолам, як і перад усёй краінай, асноўным становіцца гаспадарчы фронт. Адбываецца III з'езд Камсамола. На ім з правамовай выступае вялікі Ленін. У гістарычнай прамове У. І. Ленін гранічна чотка вызначае задачы камсамола, указваючы, што толькі ў працы разам з рабочымі і сялянамі можна выхаваць актыўных будаўнікоў камуністычнага грамадства. Прамова У. І. Леніна з'явілася бандай праграмай дзейнасці камсамола.

Выконваючы ўказанні У. І. Леніна, ва ўсіх кутках нашай краіны савецкая моладзь актыўна ўключылася ў барацьбу за аднаўленне народнай гаспадаркі. З юнацкім запалам пайшлі камсамольцы ў цэхі мёртвых заводаў і фабрык, каб удыхнуць у іх жыццё.

Не пакладаючы рук, працуе ў гэтыя дні беларуская моладзь. Вясной 1921 года беларускія камсамольцы збіраюцца на свой другі з'езд. З'езд заклікае моладзь рэспублікі да актыўнага ўдзелу ў аднаўленні прамысловасці і транспарту. На прадпрыемствах рэспублікі ствараюцца ўдарныя групы камсамольскіх ячэек для барацьбы за павышэнне прадукцыйнасці працы. Праводзяцца суботнікі, у якіх камсамольцы прымаюць самыя актыўны ўдзел.

Прыкметна вырастае ўплыў камсамола на сельскую моладзь. З 1924 па 1926 год у вёсках рэспублікі было створана 619 сельскіх камсамольскіх ячэек. У камсамол уступіла 16 тысяч вясковых хлопцаў і дзяўчат. У 1926 годзе трэць старшыні і сакратароў сельсаветаў з'яўлялася камсамольцамі. Гэта быў адказ беларускага камсамола на ўказанне партыі аб пашырэнні сувязей з сельскай моладдзю і ўмацаванні органаў савецкай улады на вёсцы.

Партыя даверыла камсамолу кіраўніцтва дзяржаўным рухам. У 1923—1924 гадах камсамольцы Беларусі арганізуюць першыя піянерскія атрады. Спачатку яны паяўляюцца ў Мінску і вельмі хутка заваёўваюць прызнанне дзяцей. У маі 1924 года ў Мінску было 243 піянеры. А ў 1926 годзе колькасць піянераў у рэспубліцы дасягае 53 тысячы.

У снежні 1925 года ў Маскве адбыўся XIV з'езд партыі. Ён выпрацаваў курс на індустрыялізацыю краіны. Праз тры месяцы сёмы з'езд ВЛКСМ прыняў да няўхільнага выканання рашэнні XIV з'езда партыі і запатрабаваў ад кожнага камсамольца стаць актыўным будаўніком сацыялізма.

У нашай рэспубліцы, як і ва ўсёй краіне, індустрыялізацыя вялася высокімі тэмпамі. Ужо ў 1930 годзе ў нас працавала 509 прадпрыемстваў. За тры—чатыры гады былі пабудаваны Аршанскі ільнокамбінат, Магілёўская фабрыка штучнага валакна, пачалося будаўніцтва Гомельскага завода сельскагаспадарчага машынабудавання, БелДРЭСа, Віцебскай фабрыкі «КІМ» і многіх іншых прадпрыемстваў. Камсамольцы актыўна ўдзельнічалі ў будаўнічых работах.

Партыя вырашала складаную задачу падрыхтоўкі вопытных кадраў для прамысловасці. Камсамольскія арганізацыі ўзялі пад кантроль фабрычна-заводскія вучылішчы. Тысячы юнакоў і дзяўчат былі насланы на пучэўках камсамола ў гэтыя вучылішчы. На важнейшых новабудовых рэспублікі — БелДРЭСе, Гомсельмашы, фабрыцы «КІМ», шклозаводзе імя Сталіна, шаўковай фабрыцы большай палова рабочых была камсамольскага ўзросту, каля паловы з іх з'яўляліся камсамольцамі. За тры гады, пачынаючы з 1926 года, для прамысловасці рэспублікі з ліку камсамольцаў і моладзі было падрыхтавана 25 тысяч рабочых.

Ажыццяўленне грандыёзных планаў першай пяцігодкі запатрабавала ад камсамола праяўлення высокай арганізаванасці, ініцыя-

тывы і смеласці. Дзесяткі тысяч камсамольцаў паехалі на Урал, у Сібір, на Далёкі Усход, каб там сваімі рукамі будаваць шахты і заводы, гарады і чыгункі. На ўсіх буйнейшых новабудовых першай пяцігодкі разам з рускімі, украінцамі і прадстаўнікамі іншых народаў СССР працавалі маладыя беларусы. Яны паказвалі прыклады самаадданай працы. На іх раўнялася астанняя моладзь. Тры чвэрці рабочых-камсамольцаў саранка чатырох прадпрыемстваў рэспублікі былі ў 1931 годзе ўдарнікамі.

І на вёсцы камсамол знаходзіўся ў перадавых радах барацьбы за сацыялізм. Кіруючыся рашэннямі XV з'езда партыі, восьмы з'езд ВЛКСМ заісаў у сваіх рашэннях, што кожная сельская ячэйка, кожны камсамалец павінны стаць стрэльніччыкамі калгаснага будаўніцтва.

Камсамол Беларусі прыняў актыўны ўдзел у калектывізацыі сельскай гаспадаркі. Паход за калектывізацыю пачалі талачынскія камсамольцы. Сабраўшыся ў студзені 1929 года на першы раённы злёт камсамольскіх ячэек, яны прынялі зварот да ўсіх камсамольцаў рэспублікі.

«Кожная ячэйка — арганізатар калгаса, кожны камсамалец — калгаснік!» — гэты заклік звароту стаў баявым лозунгам.

У гэтым жа годзе камсамольскія ячэйкі ў рэспубліцы былі створаны 191 калгас. Члены ВЛКСМ уступалі ў калгас у ліку першых.

Калектывізацыя праходзіла ў абстаноўцы жорсткай барацьбы з кулацтвам. За вызваленне сялянства ад кулацкага прыгнёту не адзін камсамалец заплаціў сваім жыццём. У 1932 годзе кулакі забілі сакратара Тураўскага райкома камсамола Завалкова, які рашуча змагаўся за новае жыццё на вёсцы.

Але ні кулацкія абрэзы, ні іншыя цяжкія сацыялістычнага пераўтварэння вёскі не маглі зламаць камсамольцаў, натхнёных партыяй на барацьбу за сацыялізм.

У працы і змаганні рос і мужнеў камсамол. За гады першых пя-

цігодак ён выхаваў многа наватараў вытворчасці, сапраўдных герояў працы. Напярэдадні вайны 66 камсамольцаў былі ўзнагароджаны ордэнамі і медалямі Савецкага Саюза, 466 — з'яўляліся ўдзельнікамі сельскагаспадарчай выстаўкі.

Напярэдадні Айчынай вайны камсамол Беларусі налічваў у сваіх радах 260 тысяч членаў. Яны вялі за сабой моладзь на барацьбу за перамогу камунізма. Ленінскі камсамол дамог Камуністычнай партыі выхаваць мільёны палымых патрыётаў Радзімы, гатовых да самаадданай барацьбы за яе чэсць, свабоду і незалежнасць. І калі гітлераўцы напалі на нашу краіну, увесь камсамол, уся савецкая моладзь па першаму закліку партыі ўзнялася на абарону Радзімы. На франтах і ў партызанскіх атрадах мільёны камсамольцаў самааддана змагаліся з ворагам. Сем тысяч Герояў Савецкага Саюза даў Радзіме камсамол за гады Вялікай Айчынай вайны. Імёны камсамольцаў Аляксандра Матросава, Зои Касмадзеўянскай, Алега Кашавага і многіх других маладых патрыётаў сталі сімвалам чэсці, доблесці і героізму.

У першай шарэнзе барацьбы ў фашызмам ішоў і камсамол Беларусі. Ужо ў першыя дні вайны ЦК ЛКСМ Беларусі прыняў пастанову, у якой гаварылася: «Лічыце камсамол Беларусі мабілізаваным на Айчынную вайну супраць банды фашысцкіх гітлераўскіх варвараў...»

Баявымі справамі адгукнулася моладзь на гэтую пастанову. У рады Чырвонай Арміі ўступілі дзесяткі тысяч камсамольцаў і моладзі. Беларускія камсамольцы паказвалі на франтах узоры доблесці і героізму. Хто не ведае імен снайпера Феадосія Смалачкова, пехацінца Пятра Купрыянова, якія аддалі сваё маладое жыццё за чэсць і незалежнасць Радзімы.

З першых дзён вайны Кампартыя Беларусі разгарнула вялікую работу па пашырэнню партызанскага руху супраць фашысцкіх за-

хопнікаў. Камсамольцы і тут упісалі нямала яркіх старонак. Яны ішлі на самыя рызкія аперцыі, мужна выконвалі іх, вялі вялікую агітацыйную работу.

Сваімі гераічнымі справамі ўсёй Беларусі сталі вядомы партызанскія камсамольска-маладзёжныя брыгады імя Леніна, імя Ленінскага камсамола, «Буравеснік», імя Кірава, «Камсамолец», імя ВЛКСМ і 28 камсамольска-маладзёжных атрадаў, якія бязлітасна грамілі фашысцкіх захопнікаў. 53 780 камсамольцаў і камсамолак змагаліся супраць азважэлага ворага ў партызанскіх атрадах. Дваццаці чатыром з іх прысвоена званне Героя Савецкага Саюза.

Пад кіраўніцтвам партыі на акупіраванай тэрыторыі былі створаны і дзейнічалі падпольныя абкомы, гаркомы, райкомы камсамола. Падпольныя камсамольскія арганізацыі дзейнічалі ў кожным горадзе, у кожным раённым цэнтры Беларусі.

Гераічнымі справамі праявіла сябе падпольная камсамольская арганізацыя, якая дзейнічала на ст. Обаль Віцебскай вобласці. За мужнасць і гераізм, праяўленыя ў барацьбе супраць фашысцкіх захопнікаў у перыяд Вялікай Айчыннай вайны Прэзідыум Вярхоўнага Савета СССР прысвоіў званне Героя Савецкага Саюза кіраўніку гэтай арганізацыі Е. С. Зяньковай. Члену арганізацыі З. М. Партновай званне Героя прысвоена пасмяротна. Пятнаццаць членаў арганізацыі ўзнагароджаны ордэнамі Савецкага Саюза.

Самаадданую барацьбу з ворагам вялі маладыя падпольшчыкі Жлобіна. Не праходзіла ночы, каб не грывелі выбухі ў акупіраваным горадзе. І не дзіўна. Тут дзейнічала 20 падпольных камсамольскіх арганізацый. Яны знішчылі 52 паравозы, узарвалі механічны цэх дэпо, электрастанцыю і многа іншых аб'ектаў.

Самаадданую барацьбу з фашыстамі вялі падпольныя маладзёжныя арганізацыі ў Мінску, Гомелі, Скідзель і многіх іншых гарадах і мястэчках рэспублікі.

У баях з акупантамі камсамол Беларусі яшчэ больш вырас і ўзмажнеў. За мужнасць, самаадданасць і гераізм, праяўленыя камсамольцамі і моладдзю Беларусі ў радах Савецкай Арміі і партызанскіх атрадах у барацьбе з нямецка-фашысцкімі захопнікамі, Ленінскі Камуністычны Саюз Моладзі Беларусі ўзнагароджаны ордэнам Чырвонага Сцяга.

Вялікая Айчынная вайна закончылася сусветна-гістарычнай перамогай савецкага народа. Камуністычная партыя павяля савецкі народ на выкананне гіганцкіх задач аднаўлення і развіцця народнай гаспадаркі краіны. І зноў, як і ў гады баёў, першым памочнікам партыі стаў камсамол.

У гады чацвёртай пяцігодкі камсамол выступіў ініцыятарам спампартніцтва за дэтэрміновае выкананне кожным маладым рабочым свайго пяцігадовага задання. Сто тысяч юнакоў і дзяўчат выканалі пяцігадовыя нормы ўжо да 1948 года. Больш двух мільёнаў маладых рабочых выканалі пяцігодку за чатыры гады.

Як і ў гады першых пяцігодкаў, камсамол шэфстваваў над буйнейшымі будоўлямі краіны. Тысячы пасланцоў камсамола аднаўлялі шахты Данбаса, Днепрагэс, завод «Запарожсталь», а таксама 15 старэйшых рускіх гарадоў, разбураных фашыстамі. На аднаўленні іх было адпрацавана 25 мільёнаў чалавека-гадзін.

Руінамі гарадоў і вёсак дымілася беларуская зямля пасля выгнання фашыстаў. Камсамольцы горада ўзяліся за аднаўленне. Толькі ў 1946 годзе каля 30 тысяч камсамольцаў пайшлі на будоўлі рэспублікі. Камсамол узвў шэфства над будаўніцтвам Мінскага аўтамабільнага і трактарнага заводаў. Можна з упэўненасцю сказаць, што абодва гэтыя заводы былі ўзведзены рукамі моладзі.

Яшчэ шырэй разгарнулася спампартніцтва сярод моладзі ў гады пятай пяцігодкі. За дэтэрміновае яе выкананне спампартнічала 15 тысяч камсамольска-маладзёжных брыгад, змен і ўчасткаў. 10 тысяч

камсамольцаў за пяць год выканалі па дзве і больш пяцігадовых нормы.

Беларуская моладзь горада падтрымлівае ўсе мерапрыемствы партыі па крутому ўздыму сельскай гаспадаркі. Калі Камуністычная партыя звярнулася да моладзі з заклікам асвоіць цалінныя і залежныя землі, юнакі і дзяўчаты Беларусі, як і ўся савецкая моладзь, горада адтукнуліся на гэты заклік. У стэпы Казахстана і Алтая выехала звыш 20 тысяч маладых беларусаў.

Новую хвалю палітычнага і працоўнага ўздыму выклікалі ў моладзі рашэнні XX з'езда КПСС. Рашэнні з'езда дапамаглі камсамольскім арганізацыям рэспублікі яшчэ лепш пабудаваць работу па выхаванню моладзі. Камітэты камсамола бліжэй сталі да моладзі, пачалі рашуча змагацца супраць канцы лашка-бюракратычных метадаў, удзяляючы больш увагі арганізатарскай і палітычнай рабоце.

Вялікай падзеяй у жыцці савецкай моладзі з'явіўся XIII з'езд ВЛКСМ. Камсамол прышоў да свайго з'езда яшчэ больш маналітным і згуртаваным вакол Камуністычнай партыі Савецкага Саюза і яе Ленінскага Цэнтральнага Камітэта.

З'езд абавязаў камсамольскія арганізацыі прамысловасці, транспарту і будоўляў яшчэ глыбей унікаць у дзейнасць прадпрыемстваў, больш актыўна змагацца за павышэнне прадукцыйнасці працы, за вышукванне і выкарыстанне ўнутраных рэзерваў вытворчасці, лепш клапаціцца аб культурна-бытавых умовах маладых рабочых.

Камсамольскія арганізацыі калгасаў і саўгасаў, указаў з'езд, абавязаны яшчэ вышэй узяць сягасцягальнасць спампартніцтва за павелічэнне вытворчасці зерня, бабоўны, ільну, цукровых буракоў, бульбы, гародніны і садавіны, за павышэнне ўраджайнасці ўсіх сельскагаспадарчых культур, за ўздым культуры земляробства, за тое, каб ў бліжэйшыя гады

дагнаць Злучаныя Штаты Амерыкі па вытворчасці мяса, малака і масла на душу насельніцтва.

З'езд наменіў канкрэтныя шляхі палепшання работы камсамольскіх арганізацый школ і ВУЗ.

На XIII з'ездзе ВЛКСМ з прамой выступіў Мікіта Сяргеевіч Хрушчоў. Прывітанне з'езду ад ЦК КПСС, прамова М. С. Хрушчоў, рэзалюцыя з'езда — гэта вялікая і натхняючая праграма дзейнасці камсамольскіх арганізацый, усіх юнакоў і дзяўчат.

Дзве вялікія даты — 40-годдзе ВЛКСМ і 40-годдзе БССР — моладзь рэспублікі сустракае новымі поспехамі. На прадпрыемствах, транспарце, будоўлях рэспублікі працуюць тысячы маладзёжных брыгад, змен і участкаў. Камсамольскія арганізацыі падводзяць вынікі іх спампартніцтва за эканомію сыравіны, матэрыялаў і інструменту, за выпуск звышпланавай прадукцыі, уручаюць пераможцам пераходныя Чырвоныя Сцягі і вымпелы.

Маладыя рабочыя прамысловасці, транспарту і будоўляў рэспублікі ўнеслі ўжо ва Усесаюзную камсамольскую карбонку звыш 300 мільёнаў рублёў.

Многа робяць у справе барацьбы за эканомію і беражлівасць маладыя рацыяналізатары і вынаходцы. Штогод праводзіцца рэспубліканскі злёт маладых рацыяналізатараў і вынаходцаў. Лепшыя з іх ўзнагароджваюцца Ганаровымі граматамі ЦК ВЛКСМ, ЦК ЛКСМБ, прэміруюцца каштоўнымі падарункамі.

Камсамол Беларусі ўзвў шэфства над ударнымі камсамольскімі будоўлямі — Полацкім нафтаперапрацоўчым заводам, Старобінскім калійным камбінатам і Барсукіўскай ДРЭС.

Следуючы ўказанням партыі, камсамольскія арганізацыі сталі глыбей уваходзіць у вытворчую дзейнасць калгасаў і саўгасаў.

Заклік партыі — у бліжэйшыя гады дагнаць ЗША па вытворчасці мяса, малака і масла на душу насельніцтва — сустраў гаручую

падтрымку сярод моладзі нашай рэспублікі. За параўнаўча невялікі тэрмін колькасць камсамольцаў, якія працуюць у жывёлагадоўлі, павялічылася амаль у 4 разы. Цяпер на жывёлагадоўчых фермах працуе каля 30 тысяч камсамольцаў і звыш 15 тысяч моладзі. У 1958—1959 гадах вырашана накіраваць на працу ў жывёлагадоўлю яшчэ 15—20 тысяч юнакоў і дзяўчат.

Для пераможцаў у спаборніцтве раённых і пярвочных камсамольскіх арганізацый ЦК ЛКСМ Беларусі і Міністэрства сельскай гаспадаркі БССР устанавілі пераходныя Чырвоныя Сцягі. ЦК ЛКСМБ устанавіў нагрудны значок «Лепшаму маладому жывёлаводу». Сталі традыцыйнымі раённыя і абласныя злёты, а ў калгасах і саўгасах — вечары маладых жывёлаводаў.

У рэспубліцы вырасла нямала маладых перадавікоў сельскай гаспадаркі. Многія з іх узнагароджаны ордэнамі і медалямі Савецкага Саюза, а камсамолкі Аляксандра Сакун і Марыя Запеўская ўдасцоены высокага звання Героя Сацыялістычнай Працы.

Камсамольскія арганізацыі рэспублікі актыўна ўключыліся ў спаборніцтва за высокія ўраджай кукурузы. Выступаючы на рэспубліканскай нарадзе перадавікоў сельскай гаспадаркі Беларусі, М. С. Хрушчоў сказаў: «У вырашчванні кукурузы вялікі ўклад можа ўнесці камсамол, наша моладзь. Трэба мабілізаваць сілы камсамола і моладзі на вывучэнне перадавога вопыту вырашчвання кукурузы, арганізаваць маладзёжныя звенні. Камсамол у гэтай справе многае робіць. Але ён можа зрабіць яшчэ больш». Гэтыя словы былі прыняты моладдзю нашай рэспублікі як баявая праграма да дзеяння.

У гэтым годзе ў вырашчванні кукурузы на калгасных палях спаборнічалі 17 тысяч маладых калгаснікаў.

Павышэнню актыўнасці камсамольцаў у гаспадарчых справах

садзейнічала значнае ажыўленне палітыка-выхаваўчай работы сярод моладзі. Паявілася шмат новых цікавых форм і метадаў.

Вялікай папулярнасцю ў нашай рэспубліцы карыстаецца маладзёжная «эстафета культуры», у час яе правядзення камсамольцы і моладзь упарадкоўваюць клубы, закладаюць новыя паркі, скверы, наладжваюць канцэрты мастацкай самадзейнасці.

Зроблена, безумоўна, многа. Але ж далёка не ўсё. У рабоце камсамольскіх арганізацый яшчэ шмат недахопаў. Жывая арганізатарская работа сярод моладзі дзёнідзе яшчэ падмяняецца агульнымі размовамі, у практыцы работы некаторых камітэтаў камсамола не выкаранены элементы фармалізму, казёнішчыны.

Нядаўна адбыўся пленум ЦК КП Беларусі, які абмеркаваў пытанне паліпашэння выхаваўчай работы сярод моладзі рэспублікі. Цэнтральны Камітэт Кампартыі Беларусі ўказаў канкрэтныя шляхі павышэння працоўнай і палітычнай актыўнасці моладзі.

Камсамол — дзецішча Камуністычнай партыі. У кіраўніцтве партыі — крыніца сілы камсамола, залог яго поспехаў. Увесь шлях ВЛКСМ — гэта шлях вернага служэння Камуністычнай партыі, самаадданай барацьбы за яе ідэалы. Савецкая моладзь, камсамол у нашы дні, як ніколі, цесна згуртаваны вакол Камуністычнай партыі і яе Ленінскага Цэнтральнага Камітэта. Пастанова Пленума ЦК КПСС аб скліканні нечарговага XXI з'езда партыі выклікала сярод савецкай моладзі новы прыліў творчых сіл і энергіі. Юнакі і дзяўчаты нашай краіны рыхтуюцца дастойна сустрэць гэту знамянальную падзею.

Пад кіраўніцтвам партыі, свята захоўваючы і памнажаючы баявыя традыцыі ВЛКСМ, камсамол Беларусі, як і ўвесь шматмільённы камсамол Савецкага Саюза, упэўнена ідзе да новых поспехаў у камуністычным выхаванні моладзі, у мабілізацыі яе сіл на актыўны ўдзел у камуністычным руху.

Пятрусь БРОўКА

КАМСАМОЛЬСКІЯ СЭРЦЫ



Камсамол, маладосць,
Шлях юнацкі, узлётны,
Скрозь дарогі твае —
Ні канца ім, ні краю,
Хіба сорак табе,
А мне болей паўсотні,
Ты ж такі малады,
Я старэць не жадаю.

Што я стаў пераросткам,
Не вынось мне вымовы,
Можаш ты, можаш ты
Мне паверыць, здаецца,
Я кажу, як даўней
У ячэйцы вясковай,
Што я й сёння юнак,
Камсамалец па сэрцу.

Камсамол, я твой друг,
Выхаванец і вучань,
У кагортах твоіх
Хай не быў я героем,
Я ішоў праз гады,
Як праз горныя кручы,
Дзе б ні быў у шляхах,
Быў заўсёды з табою!

Помню першыя дні,
Што жыццё ўскаланулі,
Успаміны пра іх
Так мне дорагі, любі —
Ружы цвет, як сцяжок
На кужэльнай кашулі,
І прыгнуты казыр
Над узвіхраным чубам.

Можа хто нам і слаў
У дарогу праклёны,
Свет стары ў непакоі
Вылупліваў бельмы,
Мы ішлі — адляталі
Нашчэнт забабоны,
І кулацкі абрэз
Не палохаў нас вельмі.

Колькі спраў ні было
Баявых, надзвычайных,
Даставала на ўсё
Камсамольскага гарту,
Штурмавалі як след
Навуковыя тайны,
Хоць не ў ранніх гадах
Мы сядалі за парту.

І ўставалі з гадоў
Слаўных дзён камунары
Гадавалі ў грудзях
Непахіснасць, адвагу,
У жаданы прастор
Светлых думак і мароў
Заклікаў камсамол,
Вёў пад лёнінскім сцягам.

Нам здавалася, век
Будзем мы маладымі,
Што ніколі з табой
Не зазнаем разлукі.
Ды праходзяць гады,
Усё мяняецца з імі, —
Камсамольскі значок
У сыноў і ва ўнукаў.

Праўда лёнінскіх слоў,
Мазалі на далонях,
Нібы ў сталі бруску,
Ім пасобілі зліцца,
І стаіць іх сям'я
Супроць буры сягоння,
Дружным подзвігам іх
Можам мы ганарыцца!

Іх нямала у нас
У свой край улюбёных,
Маладых, баявых,
Маладых, працавітых, —
Пад сцягамі палкоў
Іх гукуюць імёны,
У даль стагоддзяў яны
Паглядаюць з граніту.

Ім граніцы няма.
Усё павінна скарыцца,
Іх жаданню ў грудзях
Нesпакойна і цесна —
Дзе плаціны ўстаюць,
Дзе прастор каласіцца,
Скрозь бадзёра гучыць
Камсамольская песня.

Камсамол! У цябе
Неабсяжныя планы,
Свет штораз прад табой
Раскрываецца болей —
Хочаш Месяц штурмуй,
Пралятай акіяны,
Ад імкненняў тваіх
Не адстанем ніколі.

Хоць адбілі гады
Нас пачаццю сіваю,
Не зважай, бо яшчэ
Добра ўмеем змагацца —
Бачыш, пульс малады,
Сэрца ў нас маладое,
Дык лічы, што заўжды
Мы ў шарэнгах юнацтва!

Еўдакія ЛОСЬ

ПЕСНЯ ПРА ЗІНУ ТУСНАЛОБАВУ



Ранены ў грудзі баец малады,
Просіць ратунку, глыточак вады:

Дзе ты, ці блізка,
Сястрыца мая?..
Вынесі, родная,
Ранены я...

Зіна пайзе пад агнём да байца.
Гулкаму бою не чутна канца.

Зіна, вынось
Ды ратуйся сама:
Лютая ў полі
Ваенным зіма!..

Лезе пяхота варожая, б'е,—
Раніла куля самую яе...

Зіна, сястра,
Дарагая мая,
Вельмі балючая
Рана твая!

Сонца заслала сівая імгла;
Мучылі ворагі, каб не жыла...

Над непрытомнай —
Салдаты-браты:
Зіна, сястрыца,
Ці выжывеш ты?

Не парадзелі герояў рады,—
Выжыла Зіна, герой малады!

«Цяжка без ног,
Дамагуся, пайду!
Цяжка без рук,
Але працу знайду!..»

Помсціць байцоў павяла за сабой —
Імя дзявочае клікала ў бой!

Славіць народ
Геранію сваю,
Мужнюю Зіну,
Сястрыцу маю...

Мікалай ЛАПУСТА

НА КАШАРЫ ГАРЫЦЬ АГЕНЬЧЫК

Апавяданне

I

Мал. Л. Дубара.

Кароў на кашару выгналі позняй вясной. На балотах адцвітала ло-
таць, а дрэвы ўжо некалькі дзён стаялі ў зялёным убранні. Позні выган
жывёлы на пашу стары пастух Цімох, які пасвіў другі статак, растлу-
мачыў так:

— Кемлівы ў нас старшыня Іван Змітравіч. Чаму? Бо людзей шка-
дуе. Холадна ранняя вясной, вады ў балотах многа. Зноў жа і кароўкі
ў крыўдзе не застаюцца — клешч прайшоў. А ён, брат, з зімы — злучы
кывасмок. А зараз глядзі, рай божа вакол...

— Расказвай, дзядзька, пра Хіміны куры, — не сцяраў Грышка. —
Сюды, у гэты рай, твайго б Змітравіча хвалёнага, пашвэндаць бы па ба-
лоце...

— Эх ты, аварыя выпадковая. Мазгі ў цябе многа, ды не ўся яна ку-
мекае... Слухай сюды, што я табе кажаць буду...

— Ведаеш што, дзядзька, заварочвай сваіх шалудзівых, ды на трэ-
цяй хуткасі адсюль. Траву таптаць на маім загоне не дазволю, — і
Грышка, падабраўшы доўгую пугу, так лоўка хлёснуў ёю ў паветры, што
Цімохавы каровы спуджана кінуліся ўбок.

Стары Цімох апамятаўся, калі Грышка адышоў на добрую сотню
крокаў.

— Грышка! — паклікаў ён. — Дай махоркі крыху, капшук на кашары забыў.

— Пацерпіш, да вечара нядоўга засталася, — адказаў той, не спыняючыся.

«Ну, і злосны ж хлапец», — падумаў Цімох, ідучы адварочваць свой статак.

Грышка пабрыў праз балота, сігаючы з купіны на купіну, дзе пасвіўся яго статак. Чорна-рабыя каровы прагна скублі траву.

«Вось яна, остфрызія, — нявесела паглядзеў на іх Грышка. — Ці думаў ты, Рыгор Максімавіч, ліхі армейскі шафёр, паўгода назад, што будзеш камандаваць чатырохногім войскам».

Хацелася на кім-небудзь спагнаць злосць за няўдалы паварот лёсу, за сваю дапушчаную памылку. На палянцы пад асінай сядзеў падпасак Васілёк, пятнаццацігадовы хлапец, сын удавы Лукер'і. Высалапіўшы язык, ён майстраваў з ясеневай кары трубу і так захапіўся работай, што не заўважыў, калі падышоў Грышка.

— Як кароў глядзіш, свістун салапаты?! — накінуўся ён на Васілька.

— Што ты кажаш? — быццам недачуў яго Васілёк.

— Кароў як глядзіш, кажу? — аж закрычаў Грышка.

— Які цябе авадзень укусіў? — спакойна прамовіў Васілёк і, падняўшыся, адышоў ад асіны. — Вось скажу Насці, як ты бурчыш... Яна табе гонар сабе, — без крыўды пагразіў Васілёк, і яго рабачынне расплылося ва ўсмешцы.

— Маўчы, яйцо рабое! — злосна крыкнуў Грышка.

«Эх, Насця, Насця, што толькі я цяплю праз цябе», — супакоіўшыся, падумаў Грышка і зноў пачаў перабіраць у памяці падзеі апошніх дзён.

Яшчэ тры месяцы назад, едучы дадому, Грышка ўяўляў сабе, што ўладзіцца на працу — зусім простая штука. Захацеў — працуй шафёрам, не спадабаецца машына — ідзі ў кузню. Іншых работ ён не прызнаваў. Інакш і не магло быць — Грышка ў арміі служыў у аўтарамонтнай майстэрні, быў добрым шафёрам. Ён быў упэўнены, што Насця, якой пісаў частыя лісты, спаткае яго прыветліва.

А выйшла зусім праявічна. Насця сустрэла ветліва, але цеплыні ў яе позірку ён не адчуў. Бываючы з ім на вясковых вечарынках, яна неўпад адказвала яму на пытанні, заўсёды кагосьці шукала ў натоўпе вачыма. А нярэдка проста насміхалася.

— Не сапі носам, — шыпела яна, — людзі пачуюць...

— Мы ж адны, — спрабаваў апраўдацца Грышка.

Насця закідала назад галаву і доўга рагатала, паўтараючы: «Ой, не магу!»

Грышка глядзеў на яе насмешлівыя вочы, крыху кірпаты нос і залаты зуб, які віднеўся з прыкрытых вуснаў, і хацеў крычаць ад крыўды.

Нарагатаўшыся, Насця мірна гаварыла:

— У мяне таксама нос залажыла — учора ногі падмачыла.

У Грышкі знікала крыўда.

Не зусім добра склалася ў яго і з работай. Старшыня калгаса Іван Змітравіч Бараш, калі Грышка паказаў яму свае дакументы, холадна адказаў:

— У нас ёсць больш вопытны шафёр. Данілу Канцавога ведаеш? Дык вось ён ужо дзесяць год шафёрам працуе. Яму і дадзім новую машыну, калі атрымаем.



— Дзякую, — нахмурыўся Грышка. — Пайду ў раён, на прамкамбінат. Да пабачэння!

— Пачакай, хлапец, зайдзі праз тыдзень, што-небудзь прымудзі.

Старшыні не хацелася адпуская з калгаса маладога, дужага хлопца. Ведаў ён і тое, што Даніла нікуды не пойдзе з калгаса, калі нават і не будзе працаваць шафёрам, ён — сямейны, моцна прывязаны да вёскі. А Грышка — вольны птах, куды захоча, туды і паліціць. Таму, калі атрымаў новую машыну, Іван Змітравіч выклікаў Грышку.

— Афармляй дакументы! Толькі беражы машыну як сваё вока, а то ў мяне характар круты...

І хто б падумаў, што такое можа здарыцца! Месяцы праз два вазіў Грышка мінеральныя ўгнаенні. Праезджаючы ля канцыляры, ён заўважыў Насцю. Яна размаўляла з кінамеханікам і рагатала, весела закідаючы галаву. Грышка так заглядзеўся на іх, што забыў аб усім на свеце. Апамятаўся ён, калі яго кінула на руль і спынілася машына. Грышка зразумеў: здарылася непапраўная бяда. Зазяваўся. Машына пераехала калёсы, якія нехта пакінуў пасярод двара.

З канцыляры прыбег старшыня. Ён штосьці крычаў, але Грышка не чуў — так яго ўразіла аварыя.

Насця паказвала кінамеханіку пальцам на Грышку і аж прысыдала ад рогату.

— Дзеdzіўся, — дакорліва

сказаў у заключэнне Іван Змітравіч і, як здалося Грышку, задаволена паглядзіў свае віхры.

— А што тут асаблівага, ну калёсы паламаў, — паспрабаваў апраўдацца Грышка.

— Табе толькі на бугаі калгасным ездзіць.

— Магу і на бугаі, — заўпарціўся Грышка.

- Не справішся.
- Спраўлюся.
- А кароў пасвіць змог бы?
- Не горш за іншых!
- Тады па руках, браток! Упартых людзей я люблю.

Грышка паглядзеў на павесялеўшага старшыню і, радуючыся таму, што справа набыла не такі, як ён чакаў, паварот, ляснуў па шурпатай далоні Івана Змітравіча.

— Приходзь заўтра на ферму, — сказаў старшыня і хлопнуў Грышку па плячы. — Малайчына!

Толькі праз некалькі мінут Грышка здагадаўся, што ён даў маху. Хацеў дагнаць старшыню, адмовіцца, але і тут упартасць узяла верх. «Блазнюком назаве», — заключыў пра сябе Грышка.

«Так лёгка абдурыў мяне, — успамінаў Грышка заўчарашнюю размову са старшынёй. — Ну, трымайся. Я дакажу і тут, чаго я варты».

З задумлення Грышку вывеў бугай, той самы бугай, праз якога ён стаў пастухом. Ён стаяў воддаль і цікаваў на Грышку. Вочы яго былі лютыя. На ілбе паміж кароткіх рог завілася ў віхры шэрсць.

«Віхры такія ж, як у старшыні», — заключыў Грышка, і ім апанавала жаданне спagnaць злосць на бугаі. Ён падышоў на некалькі крокаў і, расправіўшы пугу, сцібнуў бугая. Канец пугі наматаўся на рог. Бугай дзіка матнуў галавой і кінуўся на Грышку. Той ледзь паспеў узяцьцець на асіну. Бугай упёрся галавой у дрэва і пачаў трэсці яго.

Хто ведае, чым бы гэта закончылася, каб не падаспеў Васілёк.

— Арол, Арол, — ласкава паклікаў ён бугая. І той азірнуўся на падпаска. Васілёк смела падышоў да бугая, пачухаў яму шыю і лагодна адвёў убок.

- Злазь, Грыша. Не бойся ўжо... Арол не кране...
- Аб гэтым нікому ні гу-гу, — папярэдзіў Грышка Васілька.
- Насці раскажу, які ты герой, — пажартаваў той.
- Ну, ну! — пагразіў Грышка.

II

Соладка спіцца на світанні. Грышка чуў, як Цімох званіў у рэйку, будзячы людзей на кашары. Але, глянуўшы ў акно, — на двары яшчэ цёмна, — перавярнуўся на другі бок і зноў заснуў.

— Уставай, кавалер, дзяўчаты даўно дояць кароў, а ты дрыхнеш, — кратаючы Грышку за плячо, весела гаварыў стары Цімох.

Грышка неахвотна падняўся з нар, працёр кулаком вочы і злосна паглядзеў на Цімоха.

— Прашу не камандаваць. Начаства мы з табой аднолькавае.

— Дык снядана ж чакае... Эх, і суп Параска зварыла!.. Рай божа, — прыцмкваючы языком, гаварыў стары.

Невялікія домікі з аполкаў стаялі між бярэзніку над возерам. У двух з іх жылі даяркі. а ў трэцім — пастухі. Дзяўчаты ўпрыгожылі домікі кляновымі галінкамі, пасыпалі дарожкі жоўтым пяском. Побач з домамі стаялі рагалі для бітонаў. Крыху воддаль, на беразе возера, невялікая дашчатая павець, пакрытая толлю — сталовая і кухня.

Пшонны суп з малаком прышоўся Грышку да спадабы.

— Наліце, цётка, яшчэ талерку, — папрасіў Грышка.

— Налью, сыночак, сілкуйся на здароўечка.

Параска паставіла талерку на стол, села насупраць і сумна паглядала на Грышку.

— Чаго так, цётка, глядзіце на мяне?

— На майго Івана падобны ты, Грышка, такія ж вочы і валасы.

Грышка нічога не адказаў, каб не расхвалываць пажылую жанчыну: яна сумавала па сыну, які загінуў на фронце.

— Такі ж прыгожы быў, як і ты.

— Адкуль вы ўзялі, што я прыгожы? — пачырванеў Грышка.

— Бачу, як некаторыя нашы дзяўчаты на цябе паглядаюць. — І, памучаўшы, дадала: — Няласкавы ты трошкі. Ласкі ў цябе мала.

Грышка зноў пачырванеў і запытаў:

— А ці ўсе дзяўчаты ласку любяць?

— Усе, сыноч, як адна.

— Няпраўда, цётка, ёсць такія, што на ласку грубасцю адказваюць, кпяць.

— Табе відней, сыноч, — уздыхнула Параска. — Бяжы ўжо да кашары, Васілёк каровак выганяе.

Даяркі зносілі бітоны, весела смяяліся. Тоненькая дзяўчына, з вялікімі чорнымі вачыма і ільнянымі косамі, якія выбіваліся з-пад касыні, дапамагала Васілку выганяць з кашары кароў. Грышка некалькі разоў бачыў гэтую дзяўчыну на вячорках у клубе. Яна жыла на пасёлку і звалася Ганкай. Бываючы ў клубе, Ганка заўсёды была непрыкметнай, стаяла за спіной сябровак.

Аднойчы Насця паказала яму на Ганку і дадала:

— Вось бы мне такія вочы — усе хлопцы мае былі б.

Грышка не знайшоў нічога асаблівага ў Ганчыных вачах. Толькі здзівіўся такой неадпаведнасці — вочы і бровы чорныя, а валасы ільняныя. Так рэдка бывае.

Выгнаўшы кароў з агарожы, Ганка падышла да Грышкі.

— Панаглядайце за той вунь каровай з адбітым рогам. Ёй штосьці нездаровіцца, — папрасіла яна.

— Можа ёй грэлку да боку прыкласці? — насмешліва запытаўся Грышка.

— У балота гнаць не трэба. Вада яшчэ халодная. Прастудзіцца яна, — ціха і сур'ёзна гаварыла Ганка. — Ды і вы апранулі б ватоўку, сцюдзёна раніцай.

«Глядзі, якая дарадчыца знайшлася», — здзівіўся Грышка і паглядзеў на Ганку.

Дзяўчына нібы не зразумела яго насмешкі, крута павярнулася і пабегла да домаў.

У абед, калі пастухі загналі ў кашару кароў, з калгаса прышла аўтамашына з парожнімі бітонамі. На ёй прыехалі калгасны радыст, Насця і той кінамеханік, якога Грышка бачыў ля калгаснай канцылярый. Кінамеханік быў у саламяным капелюшы, у храмавых ботах з нізка закасанымі халявамі.

Насця з дзяўчатамі прыбівала ў домакіх плакаты, радыст устаўляў прыёмнік «Радзіма», а кінамеханік, цыбаты, як бусел, хадзіў па двары і лічыў людзей.

— Малавата, шаснаццаць чалавек. Гэта ўсе? — звярнуўся ён да Грышкі.

— Чаму ўсе, можам дадаць, — сур'ёзна адказаў Грышка. — Штук п'яцьдзсят я магу дабавіць, на чале з «Арлом». Ён любіць глядзець фільмы і асабліва на сельскагаспадарчую тэму.

— Якога «Арла»? — перапытаў кінамеханік.

— Вунь стаіць на прывязі, рагаты.

Кінамеханік недаўменна паціснуў плячыма і фанабэрыста паклупаў у домік. Адтуль пачулася: «Ой, не магу», і на парозе з'явілася Насця. Агледзеўшы Грышку, яна прыжмурыла вочы і задзірыста прывіталася:

— Дзень добры рагатаму пастуху!

— Бухгалтарскаму пацуку маё шанаванне! — такім жа тонам адказаў Грышка.

Насця прыкусіла губу, паморшчылася. Ніколі Грышка так гарэзліва не адказаў ёй. Але, зрабіўшы вясёлы выгляд, яна сама прадаўжала насміхацца:

— Як адчуваюць сябе чорна-рабыя?

Тым часам Грышка агледзеў Насцю з ног да галавы. Яна пабывала ўжо ў раённага цырульніка і зусім змянілася. Косы былі каратка падстрыжаны і ўскудлачаны завіўкай, на пазногцях чырвоным макам цвіў манікюр. Такой жа яркай фарбай былі падведзены губы. Ад такіх нечаканых змен Грышка таксама паморшчыўся і спакойна адказаў на запытанне:

— Дзякую, добра. Вылінялі ўсе, аж блішчаць зараз.

— Бачыла, прыгожыя каровы, ды толькі пастух ім не адпавядае з выгляду.

— За пастуха не варта хвалявацца. А каровы сапраўды прыгажэй за некаторых красунь. І яшчэ папрыгажэюць. Вось куплю на авансавыя грошы квяцістых істужак, банцікі на хвасты ім папрывязваю, капыты чырвонай фарбай падвяду, губы...

— Дурань! — не сцярпела Насця і, павярнуўшыся, пабегла ў домік.

Не бачылі ні Грышка, ні Насця, як у час гэтай іх размовы за імі з-пад павеці кухні сачылі вялікія чорныя вочы. Балявая Ганка, мыючы посуд, старалася пачуць кожнае слова Грышкі і Насці і радавалася разладу, які так нечакана наступіў паміж імі.

Грышка не быў на кашары, калі паехаў дадому кінамеханік і Насця. Ён пайшоў на возера і крыху паляжаў у цянёх пад рабінай. Васілёк пасля расказваў:

— А ўтрэскалася гвая Насця ў таго дылду, так і круціцца каля яго.

— Ты не ведаеш, як завуць яго? — запытаў Грышка.

— Міша Здрок.

— Здрок! Цікавае прозвішча. Летам ад яго аднафамільцаў нашым каровам спакою не будзе.

Грышку так спадабалася гэтае прозвішча, што ён пачаў падбіраць калючыю мянушку Насці. «Пры першай жа сустрэчы так і скажу ёй: «Дзень добры, Зрачыха, як жыве-пажывае твой Здрок?»

Настрой у Грышкі яўна палепшыўся. Ён радаваўся таму, што так лоўка адпомсціў Насці за яе кпіны. Грышка пачаў расказваць Васільку розныя гісторыі з армейскага жыцця.

Вечар выдаўся цёплы. Загулі першыя камары. Падаіўшы кароў, даяркі сабраліся на бераг возера. Васілёк расклаў касцёр, і дзяўчаты, усеўшыся вакол яго, заспявалі песню.

Каму даводзілася майскім вечарам слухаць песні вясковых дзяўчат, той ніколі не забудзе іх чароўнага характа. Вакол цішыня. І вось недзе чуюцца дзявочыя песні. Спачатку яна звініць, як маленькі ручаёк, а калі далучаюцца другія галасы, яна будзіць усё наваколле. Дзявочыя сэрцы прагнуць ціхай, душэўнай мелодыі пра каханне ды пра любіба...

Запывала Ганка, а ўсе дружна падхоплівалі песню. Не было тут ні дырыжора, ні гармоніка, а песня лілася зладжана, роўна. З усіх галасоў ярчэй усіх вылучаўся Ганчын. Ён ліўся мякка, шчыра, з самай глыбіні душы.

Грышка сядзеў на парозе дома і сумаваў па вясковых вячорках, па Насці. Але характа песні напоўніла і яго сэрца пяхотай.

— Слухаеш? — запытаўся стары Цімох і, не атрымаўшы адказу, дадаў: — Хораша пяхуць, рай божы слухаць. А Ганка, што за дзяўчо, як той салавей! І да работы, і да спеваў здатная.

Грышка нічога не адказаў, падняўся і пайшоў.

III

Непрыкметна за працай і клопатамі праходзілі дні на кашары. Грышка і Васілёк пасябравалі. Памяркоўны характар Васілька прышоў да спадабы яго старэйшаму таварышу. Стары Цімох сыпаў маладым хлопцам парады, нібы з прыгаршчаў. Спачатку Грышка адносіўся да іх недаверліва, а пазнаўшы душэўную прастату, сумленне і вялікі вопыт гэтага чалавека, нярэдка сам звяртаўся да яго.

Каровы Грышкавага статку прыбавілі малака. Але Грышка гэтым не ганарыўся. Ён ведаў, што заслуга яго тут малая, — каровы ў яго пародзістыя, а ў Цімоха — мясцовыя.

Грышка ўжо некалькі разоў на выхадны дзень ездзіў дадому. Бываючы на вячорках, ён стараўся памірыцца з Насцяй. Іншы раз яму здавалася, што мір адноўлен. Насця была ўважлівай да яго і рагатала, калі ён папракаў яе Здрокам. Нарагатаўшыся і паўтарыўшы некалькі разоў: «Ой, не магу», яна звычайна гаварыла:

— Няўжо ты думаеш, што прамяняю цябе на гэтага цыбастага бусла?

Другі ж раз, не паспее Грышка прывітацца, як яна ўжо з кпінамі:

— Балотам пахнеш ты, махоркай.

Многае перадумаў Грышка пра Насцю, пра іх адносіны, ходзячы доўгімі летнімі днямі за статкам. Пад канец ён стаў заўважаць, што ранейшага запалу ў сэрцы няма. Быццам страціў яго ў полі. Пачынала верх браць разважлівасць. «Ці свет клінам сышоўся на Насці?» — усё часцей трывожыла думка.

Наступілі спякотныя летнія дні, з сляпнямі і аваднямі. Каровы ў абед па некалькі гадзін знаходзіліся на кашары або, залезшы ў возера, песьціліся ў вадзе. Паабедаўшы, Грышка забіраўся ў гушчар вербалозу і якую гадзіну адпачываў. Гэта вяртала сілы. Клаўся ён звы-

чайна на траву і адразу засынаў, ніколі не турбуючыся пра сваё здароўе. І, вядома, вельмі здзівіўся, калі аднойчы, прачнуўшыся, агледзеў пад галавой сваю ватоўку.

— Ты падлажыў? — запытаў ён у Васілька.

— Не. Я хадзіў ужо таптухай лавіць, — адказаў Васілёк.

— Цікава, хто б гэта мог?.. — думаў Грышка. — Параска рانیцай дадому паехала. Відаць, хтосьці з дзяўчат. А хто ж гэта?

Грышка зайшоў у домік да дзяўчат.

Вера і Надзя разглядалі часопіс «Сельскагаспадарчая вытворчасць», а Ганка, нізка схіліўшыся над невялікім столікам, вышывала.

— Што новае там пішацца? — запытаўся Грышка і паглядзеў на Ганку.

Дзяўчына пачырванела і яшчэ ніжэй апусціла галаву над вышываннем.

Надзя павярнулася да Грышкі і, паказваючы пальцам на здымак, прамовіла:

— Жывых пастухоў хутка адменяць, а ўвядуць электрычных. Застанешся ты без работы.

— Не турбуйся, я электратэхніку здаваў, — адказаў Грышка і пачаў пільна разглядаць Ганчына рукадзелле. — Пеўнік прыгожы атрымаўся. Цікава, для каго такі пасаг рыхтуеш?

Ганка зусім засаромелася.

Адказала за яе Вера:

— Вядома, не для цябе. Ты пільнуй ужо адну, а то адаб'е кінамеханік. Што тады будзе?

— А вось што: з богам, як кажуць, калі чалавек знайшоўся, — адказаў Грышка і, памаўчаўшы крыху, дадаў: — Баба з калёс — каню лягчэй.

Назаўтра ў абед да кашары прымчала калгасная «Пабеда». З яе выскачыў кірпаты, шустры хлапец і вываліўся старшыня калгаса Іван Змітравіч. Нягледзячы на спакоту, старшыня апрануў шарсцяную гімнасцёрку, на якой у два рады рознымі колерамі паблісквалі ордэнскія планкі.

У кірпатага, які адразу адрэкамендаваўся фотакарэспандэнтам, да доўгім рамяні вісеў фотаапарат. Ён насіўся, як апараны, па кашары, некалькі разоў прыстаўляў да вачэй фотаапарат. Набегаўшыся, падышоў да старшыні:

— Каторы з іх? — запытаў ён, паказваючы на Грышку і Васілька.

— Старэйшы, — адказаў старшыня.

Фотакарэспандэнт энергічна падхапіў Грышку пад руку і падвёў да «Арла», які стаяў на прывязі пад бярозай.

— Адвяжыце, вазьміце рукой за шыю. Так, так. Спакойна.

Пстрыкнуў затвор. А праз хвіліну карэспандэнт ужо ўвёўся пад павецію, дзе даяркі злівалі малако. Не паспеў Грышка як след агледецца: для чаго, уласна кажучы, яго сфатаграфавалі разам з бугаём, як мітуслівы карэспандэнт імчаў да «Пабеды», а яшчэ праз мінуту машына схавалася за алешнікам.

Газеты прыйшлі праз тыдзень. Перадаючы іх на кашару, Насця даслала малакавозам адначасова і маленькую запіску для Грышкі. У ёй было некалькі слоў: «Віншую! Ты пачаў выбівацца ў людзі».



А ў дзяўчат толькі і было гаворкі пра здымкі ў газеце.

— Паглядзі, Грышка, ты проста арлом выглядаеш! Закахацца можна, — працягваючы газету, прамовіла Вера.

Грышка, быццам нехаця, узяў газету, разгарнуў яе. Злева ўверсе быў змешчан Ганчын партрэт, крыху ніжэй — Грышка з бугаём, а ўнізе — група дзяўчат на парозе доміка. Над здымкам і тэкстам вялікімі літарамі заглавак: «Перадавыя жывёлаводы калгаса «Зара».

Грышка перачытаў і міжвольна зноў паглядзеў на Ганчын партрэт. Вялікія чорныя вочы свяціліся нейкім унутраным святлом, такім спакойным і чыстым, што Грышку аж хараша стала на душы.

Невядома чаму яму раптам захацелася пабачыць Ганку, глянуць ёй у вочы, параўнаць, ці такія яны, як на партрэце. Ён прайшоўся ля домікаў, зазірнуў на кухню, але Ганкі нідзе не было. Тады Грышка рашыў пайсці да возера, у дубняк — там пад калінай у вольны час нярэдка збіраліся дзяўчаты. Ганка сядзела на пні, вязала на ручніку карункі і штосьці ўпаўголаса напывала.

Грышка прысеў на зямлю побач, злавіў нітку і, падцягваючы яе да сябе, прамовіў:

— Усё вышываеш, усё мярэжыш... Для каго?

Бялявыя шчокі Ганкі ўмомант пачырванелі. Яна яшчэ ніжэй апусціла галаву.

— Чаго ты маўчыш? — зноў запытаўся Грышка і сэрцам адчуў пшчотнасць да гэтай сціплай дзяўчыны.

Ганка падняла галаву і, не тоячы радасці, даверліва паглядзела на Грышку. Рукі ў яе злёгка дрыжалі. Яна прыкметна хвалявалася. Але праз хвіліну Ганка пераадолела хваляванне і ціха адказала:

— Есць адзін такі...

Смелы адказ здзівіў Грышку. Да гэтага ён думаў, што Ганка нават сарамлівая. Грышка падсеў бліжэй і настойліва запытаў:

— Хто ён?

— Нават роднай маці не скажу, — адказала Ганка і заклапочана пачала падлічваць на карунцы вочкі.

Не пытаючы дазволу, Грышка ўзяў з кален Ганкі ручнік, устаў і весела сказаў:

— Пабачым, якія ў цябе пеўнікі атрымаліся.

Дзяўчына са здзіўленнем зірнула на Грышку, потым раптам перапахалася і з сумам у голасе папрасіла:

— Аддайце ручнік, прашу вас, аддайце.

Грышка, як кот, лёгка адскочыў убок і разгарнуў вязанне. З ручніка штосьці ўпала на зямлю. То быў яго здымак, выразаны з газеты.

Са здымка Грышка перавёў позірк на Ганку. Вялікія вочы яе былі поўны слёз. Праз хвіліну дзяўчына закрыла твар рукамі і пабегла да кашары.

— Ганка, вазьмі ручнік, — крыкнуў ён услед. Але дзяўчына нават не аглянулася. Хутка яе лёгкае постаць скрылася ў прызёрным лазняку.

Новае, нейкае цёплае пачуццё хваляй нахлынула на Грышку. Ён радаваўся гэтаму пачуццю, стараўся яго ўзважыць, ацаніць. Беражліва загарнуўшы ручнік у газету, Грышка паклікаў Васільку, які сядзеў на беразе і вудай лавіў рыбу.

— Аднясі вось гэта Ганцы. Перадай так, каб ніхто не бачыў.

Васільк паправіў вуды, паглядзеў на Грышку, прысвіснуў:

— Ключула, значыць. Бач ты, лоўка!

Грышка весела штурхануў Васільку пад бок і паваліўся на ракітавы корч.

IV

Неспакойна спаў Грышка ў тую ноч. Да гэтага ён многа перадумаў. Выпадак са здымкам прывёў да многіх здагадак, якім ён раней не надаваў асаблівага значэння. Грышка ўспамінаў выпадковыя сустрэчы з Ганкай на кашары, унікаў у сэнс слоў, сказаных ёю раней. Прышоў на памяць і выпадак, калі яму хтосьці падклаў пад галаву ватоўку. «Яна, — здагадваўся Грышка. — А ці зрабіла б гэта Насця? — пытаў ён сябе і тут жа адказваў: — Не, яна б не зрабіла».

Перад раніцай яму прысніўся страшны сон. Купаючыся ў возеры, ён забытаўся ў ціне і пачаў тапіцца.

Прачнуўся Грышка ад моцнага штуршка ў бок, так і не дагледзеўшы сон. Разбудзіў яго Васільк. Падпасак усміхаўся:

— Ну і крычаў ты «ратуйце!» Я думаў, што цябе нехта рэжа.

Выганяючы статак з кашары, Грышка падышоў да Ганкі.

— Я цябе сніў сёння, Ганка, — сказаў ён ціха дзяўчыне.

— І я цябе... вас часта бачу ў сне.

— Прыходзь вечарам за возера пад каліну, — папрасіў нясмела Грышка.

Ганка нічога не адказала. Ён толькі заўважыў, як уздрыганулі ў яе густыя, як хвойнічак вейкі ды радасна бліснулі вочы.

«Прыдзе, абавязкова прыдзе», — заключыў Грышка, даганяючы статак.

Але спаткацца пад калінай ім не давялося. Перад вечарам надыхла навальніца. Вечер шалёна гайсаў па лесе, халодны дождж з градам балюча сцябаў па твары. Грышка і Васільк ледзь сабралі кароў у гурт, каб гнаць на кашару. На выгане перад домамі Грышка пералічыў кароў. Як ён ні прыглядаўся, у статку не было каровы з адбітым рогам, той самай, якая ў пачатку вясны хварэла.

Паклікаўшы Васільку, ён загадаў яму:

— Ты тут ужо заганыя сам жывёлу, а я пайду шукаць Ганчыну карову. Можна затрымаюся.

У непагадзь ноч настае рана. Не паспеў Грышка адысціся, як густая цемра ахутала ўсё наваколле. Ліў дождж, скуголіў вечер. Грышка абышоў усе паляны, усе ператокі на балотах. На цагельным заводзе ў Навінках у дванаццаць гадзін прагуў гудок, а Грышка ўсё шукаў карову. У цемры ён некалькі разоў спатыкаўся, падаў, пазбіваў да крыў аб пні ногі. Нарэшце, зразумеў, што заблудзіўся.

Балюча было на душы. «Што скажучь даяркі, Ганка, калі не будзе каровы? Стары Цімох цяпер праходу не дасць», — нявесела думаў Грышка. Выбраўшы высокае дрэва, ён рашыў узлезці на яго. Можна там, на кашары, яшчэ не спяць і ў домках будзе свяціцца.

Сапраўда, адтуль Грышка заўважыў агеньчык. Ён то паяўляўся, то знікаў. І гарэў агеньчык зусім у процілеглым баку, дзе, як думаў Грышка, не магло і быць кашары. Але ён рашыў пайсці на яго. І хутка заўважыў знаёмую сасну. Адсюль было не больш кіламетра да кашары.

Каровы не лажыліся — усюды было мокра. Грышка зайшоў у загарадзь, прайшоўся па стойлах. Карова з адбітым рогам стаяла на месцы. Стомленасць як рукою зняло. Тут толькі Грышка разгледзеў, што ў домках цёмна, а агеньчык гарэў у ліхтары, які нехта падвесіў на высокай вярбе.

Калі хлапец падыходзіў да домакаў, з аднаго з іх выйшла дзяўчына.

— Ты, Ганка? Дзе карова была?

— У Займінцы пад дубам.

— Гэта ты ліхтар на вярбу павесіла?

Ганка маўчала. Грышка ступіў крок наперад, абняў дзяўчыну, прытуліў да грудзей. Кофтачка была на ёй мокрая, і злёгка дрыжалі плечы. А на вярбе пагойдаўся ліхтар, выхопліваючы з цемры то павецы, то домкі даярак, то бярозу, якая пад дажджом трапятала лісцем. Маланкі раз-по-раз паласавалі неба, але па ўсім было відаць: непагадзь вось-вось скончыцца.

Уладзіслаў НЯДЗВЕДСКІ

ХАЙ ПУСТУЮЦЬ ПАДНОЖКІ

Паэма



Мы сядзелі ўтрох на разбітым паўстанку
 І чакалі на фронт, на Берлін эшалона...
 Цягнікоў не было ў патрэбным напрамку,
 Толькі вецер свістаў у руінах шалёна.
 У халодным кутку ля разбітае касы
 Апынуліся мы, нібы ў цёмным падвале.
 За паўдня нам адтуль нават выйсці ні разу
 Не дазволіў Бражок — валацуга бывалы.
 — Хто такія? Адкуль? — нам ён робіць экзамен.
 — Ах, на фронт! — ля ўваходу садзіцца на цэглу, —
 — Шантрапа, вы туды не даедзеце самі,
 Бо, напэўна, ад мамак учора вы збеглі.
 Ды і што разумееце вы у трафях,
 У пярсцёнках, гадзінніках і бранзалетах?
 Ад пагляду яго дзікай прагнасцю вее,
 А прыязнасці першай не бачна і следу.
 Твар шчаціннем зарос, стаў ашчэранным нейкім.
 — Я вас жыць навучу на шырокую ногу!
 Я вам не сакратар, не Кірыла Барэйка,
 Што захоча ў дзятдод паказаць вам дарогу.
 Не, Бражок не такі! Я не буду за парту,
 За парваны буквар прымушаць вас засесці,
 Бо такая навука — ні капейкі не варта,
 Ды і хлопцам у час наш у школе не месца.
 Вас бы сёння адсюль я павёз за сабою,
 Ды патрэбна мне тут затрымацца часова.
 Выняў компас, муштук з далікатнай разьбою
 І назад гэта ўсё па кішэнях расоваў,
 На чыгунку павёў насцярожана вокам
 І праз дзірку ў сцяне выткнуў твару палову:
 — Шантрапа, вы адсюль не адходзьце далёка,
 А то вас, як зайцоў, тут хто-небудзь паловіць.

* * *



Хоць і май і вясна, а як вечар настане —
 Пачынае круціць холад з нас абаранкі...
 І на могілкі, што разрасліся кустамі,
 Перайшлі начаваць мы учора з паўстанка.
 Метры ў два вышынёю каменную глыбу
 Нейкі пан свайму продку успёр на магілу,
 Па-над глыбай — капліца схілілася грыбам,
 Нас ад ветру сырога яка засланіла.
 Мабыць, злосны стары пад плітой мармуровай
 Павярнуўся б на бок, каб на момант убачыў,
 Што пад помнік яго палажыўшы галовы
 Спяць хлопцы ў лахманах сном трывожным дзіцячым...
 Спіць і трыніць у сне аб смаленшчыне Жора,
 Свішча носам кірпатым з-пад Гомеля Янка,
 Басаногіх герояў, іх ссадзілі учора
 З эшалона ваеннага тут на паўстанку.
 Я ж у вёсцы сваёй, у згараўшым Загор'і,
 Раздабыў сухароў і табакі з паўмеха,
 На чыгунцы знайшоў тут сяброў сабе учора
 І таксама рашыў, што на фронт мушу ехаць.

* * *



Так, нам трэба на фронт, што грывіць пад Берлінам,
 Бо мы чулі, што Гітлера скоро там зловяць,
 І салдатаў сваіх папрасіць мы павінны,
 Каб сказаць на судзе нам дазволілі слова.
 Каб жывым у агні яго нашы спалілі
 Так, як бацьку фашысты спалілі у Жоры,
 Каб жывога яго закапалі ў магіле
 Так, як маці маю закапалі ў Загор'і.
 Каб на слуп тэлефонны навесілі ката
 І ўтапілі ў рацэ род ягоны варожы
 Так, як карнікі ў Янкі навесілі брата
 І сям'ю яго ўсю ўтапілі у Сожы.
 Так, нам трэба на фронт. Мы гатовы па шпалах
 Несці ў сэрцах дзіцячых нянавісць святую.
 Хутка раніца ўжо. Я стаю з самапалам,
 Сон сваіх сяброў і паўстанак вартую.
 Нібы ў дроце калючым, у галінах шыпыны,
 Абудзіўшыся, цвыркнула птушка лясная.
 Ад капліцы адбіўся той голас птушыны
 І растаў... Цішыня. Я драмлю. Засынаю.

* * *



Іхай раніцай майскай сніцца сон вартавому:
Будзіць маці мяне, каб папіў сырадою.
Бацька ноччу прышоў з партызанаў дадому,
Мне казыча шчаку ён сваёй барадою:
— Уставай, па грыбы пойдзем, Віця, сягоння:
Я нагледзеў у лесе грыбных мясцін!
Палажыў галаву бацьку я на далоні
І нікуды не хочацца з хаты ісці мне.
— Ну, прачніся!— ён просіць і за плечы рукамі
Ён мяне падымае з пасцелі лагодна,
Я расплюшчуваю вочы: не падушка, а камень
Зацярдзеў у мяне пад шчакою халоднай.
І не пахне навокал мяне сырадою.
А прамокшай травой, сырой, пажаўцелай.
І не бацька казыча шчаку барадою —
Гэта холад пускае мурашкі па целу.
Сон прапаў. Ды ўсё ж, хтосьці дужы, як бацька,
Падымае мяне і стаўляе на ногі.
Ён высокі, без шапкі, у шынелі салдацкім,
Дзве пралескі ў пятліцы, нібы ў маладога.
Падае маю зброю, што пад ногі упала,
А ў самога ў вачах радасць, нібы ў малога:
— Салютуй, вартавы, са свайго самапала:
Сёння радасны дзень, сёння дзень Перамогі!
Нас, як даўніх сяброў, што сустрэчы чакалі,
Аглядае, узрушаны, шчыры, вясёлы:
— Не шкада, што на фронт вы адсюль не папалі,
Не ў акопах сядзець, а сядзець вам у школе!
Праз гадзіну ў райцэнтр мы спяшалі па рэйках,
У паветры звінелі вясны адгалоскі.
Вёў насустрач жыццю нас Кірыла Барэйка —
Сакратар камсамольскі.

* * *



Дом, як іншыя ўсе, ёсць і вокны і дзверы,
Нехта нават прыбіў на парозе падкову.
Даў райком камсамола тут Кірылу кватэру,
Нас пажыць у сябе ён пакінуў часова.
Мы згадзіліся: што ж, пажывем нейкі месяц,
Падрасцем, адпачнем, дачкаемся лета,
А тады на цягнік і на новае месца...
Мы не кажам, вядома, Кірылу аб гэтым.
Нас усіх ён падстрыг, змазаў газай галовы,
Хоць пры гэтым і ляўся ціха часамі.

Цэлы дзень пад кацёл мы падкладвалі дровы,
Кіпяцілі адзенне і мыліся самі.
А як вечар прышоў і вячэру мы з'елі,
Нас траіх палажыў ён на ложку уласным.
Мы ахвотна ляглі, бо казаць не хацелі,
Што за год першы раз мы пад коўдру залазім.
Раніцою прабег па падлозе, па сценах
Сонца ранішні промень, тугі і прыгожы.
Мы старое сваё апранаем адзенне,
Ды ніяк распзнаць яго доўга не можам.
На штанах і кашулях нейчай дбалай рукою
Зацыраваны дзюркі, нават гузікі ўшыты.
Мы глядзім на Кірылу: што за чуда такое
І хто гэта зрабіў, нам хутчэй адкажы ты?
— Хлопцы, гэта не я,— ён разводзіць рукамі,—
Я насіў да сястры вашу вопратку ноччу.
Гэта Вера...
— Чаму ж не жыве яна з вамі?—
Зноў цікавасць сваю задаволюць мы хочам.
— А чаму? Я і сам гэта ўсё рад бы ведаць,
Цэлы год ад яе я адказу чакаю...—
Схамянўся ён раптам, — давайце лепш снедаць.—
Чай гарачы у шклянкі усім налівае.

* * *



Дзіўны наш гаспадар!
Пазванілі з райкома,
Строгім стаў яго твар,
Ён збіраецца з дому.
Хоць заціхла вайна,
Сонца мірна ўзыходзіць, —
Ён з цямна да цямна,
Як салдат у паходзе,
З-за стала ўстаючы,
Нас паглядае ён змерыў
І дае нам ключы
Ад уласнай кватэры.
Нам па шшытку дае,
Па алоўку у рукі:
— Трэба, хлопцы мае,
Брацца вам за навуку!
Спраў такі паварот!
Зноў настрой невясёлы:
Мы спяшалі на фронт,
А тут, на табе — ў школу!
Снілі мы, што ў баю
Б'ём фашыстаў з вінтоўкі,
А тут шшыткі даюць

І даюць нам алоўкі.
Толькі дзецца нам дзе?
Не ісці ж да паўстанку?
За Кірылам ідзем
Мы да школьнага ганку.
Павярнуў пяты клас
У здзіўленні галовы,
Сустракаючы нас,
Аднакласнікаў новых.

* * *



Д а канца адсядзелі мы ў школе урокі,
Не хацелі ўцякаць і падводзіць Кірылу.
А дадому прышлі — Жора вытрас махоркі,
Цэлы сшытак ўтрох за паўдня раскурылі.
Рукавамі з вачэй выціраючы слёзы,
Мы сядзім за сталом і дымім самасадам.
Як ісці нам далей па жыццёвай дарозе? —
Па пытанню такому праводзім нараду.
Жора кажа, што ён сам ужо не маленькі
І калі паглядзець нашай справе у корань,
Дык падацца адсюль трэба нам да Смаленска,
Там на рынках «малінай» сябе мы пракормім.
Янка хоча у Гомель, бліжэй да радзімы,
З параходамі плаваць ён хоча па Сожу.
Я паеду за ім. Тут не буду адзін я.
Толькі ехаць адсюль мы сягоння не можам.
Мы не можам пакінуць пустую кватэру
І паціху ўцячы, як нязваныя госці.
Дзе нам ведаць было, што сягоння даверыў
Не ключы сакратар нам, а большае штосьці.

* * *



В ось і вечар, і ноч. Зноўку ранак вясновы,
Каля школы званок заліваецца срэбрам.
Першы ўрок па раскладу — нямецкая мова.
Мова ворагаў нашых — яна нам не трэба!
І калі зачыніла настаўніца дзверы,
Падышла да стала і хацела садзіцца,
Жора ў столь запусціў самалётан з паперы:
— Хэндэ хох, фрау Бэрта! Капунт ужо фрыцам!
У настаўніцы шчокі, як мел пабялелі,
У настаўніцы голас халодны і роўны:
— Вы, напэўна, лэйсці пагуляць захацелі,
Дык з урока я вас не пушчу ўсяроўна.
Лепш давайце не будзем спрачацца дарма тут,

І мяне зваць не Бэрта, а Вера Пятроўна..
У кутку самапал грымнуў, нібы гармата,
Крык страшэнны узняўся ў класе раптоўна.

* * *



З авуч вусы круціў. Прыгавор свой не скоро
Аб'явіў ён прыціхшаму пятому класу:
Заўтра з бацькам павінен прысці ў школу Жора,
А не прыдзе, дык выключан будзе адразу.
Цэлы вечар сядзеў наш герой невясёлы,
А пасля паглядзеў ён на нас і смяецца:
— Калі нельга без бацькі з'яўляцца у школу,
Дык паедзем яго пашукаем па сьцеці!
Што ён кажа! Раты мы тут з Янкам адкрылі,
Бо нядобра у нас неяк справы выходзяць,
І пра сённяшні ўрок мы раскажам Кірылу,
Пойдзе ў школу і завуча ён улагодзіць...
— Паспрабуй раскажы, — Жора зноўку пярэчыць, —
Нам Кірыла не бацька, не брат, не знаёмы.
І ён можа аддаць нас за гэткія рэчы
У міліцыю ці у дзіцячы прыёмнік.
Гаварыў жа бражок, што Кірыла аднойчы
Ледзь яго не упёк у «вясёлае» месца...
Лепш давайце маўчаць, калі самі не хочам
Мы за кратамі хлеба з вадою паесці.
— Што ж, магчыма, і так, можа праўду скажы ты, —
Мы на Жору глядзім, павярнуўшы галовы.
— Едзем, хлопцы, адсюль, едзем раніцай заўтра...
Надышоў, зацягніў вокны вечар вясновы.

* * *



Д зіўны наш гаспадар! Ён дамоў апаўночы
Ледзь дабраўся прамокшы з далёкае вёскі.
Нас на ногі падняў: «Можа есці хто хоча?»
Сёння выдаў райком мне паёк камсамольскі.
Дзіўны наш гаспадар! Лусты свежага хлеба,
Пяць драбкоў свайго цукру раздзяляе пароўну:
— Падрастайце хутчэй, бо ў жыцці нам патрэбна
Многа спраў завяршыць, здзейсніць мараў чужоўных...
Дзіўны наш гаспадар! Ён і Янку, і Жору,
І мяне час ад часу называе Сямёнам,
Нібы з роўнымі, з намі заўсёды гаворыць,
Дык чаму ж забывае ён нашы імёны?

* * *



Трэці ранак заглянуў у нашу кватэру
З промнем сонца празрыстым і веццем зялёным.
На стале ад Кірылы — нам аркуш паперы:
Цэлы дзень сакратар будзе зноў на раёне.
Можна гэта і лепш, што няма яго дома.
Мы паклалі ключы за вушак ля парога,
Бо мы едзем адсюль. А куды? Невядома.
Трэба грошай крыху раздабыць на дарогу.
Трэба ўбачыць Бражка. Ён адразу падкажа,
Што рабіць нам далей і куды нам падацца.
Пад нагамі пахлюпае чорная каша,
Холад хоча да самага сэрца дабрацца.
Па мястэчку вядзе Жора нас за сабою
У той бок, дзе кішыць муравейнікам рынак.
Дзядзька соллю гандлюе. Падыходзім гурбою.
Жора знак падае — значыць, тут і прыпынак.
Бачыць столькі рублёў не прышлося яшчэ мне,
Мабыць соль прадае тоўсты дзядзька не з гора.
Жора грошы цягнуць будзе ў дзядзькі з кішэні,
А калі той убачыць, мы ўшчыкнем тады Жору.
Жора будзе цягнуць! Кроў у нас халадзе.
Мы ад страху памрэм. Ну, чаго ён марудзіць?..
Я гасосці ўшчыкнуў, нехта крыкнуў: «Зладзеі!»
Хтосьці злосны піхнуў кулаком мяне ў грудзі.

* * *



Зноў утрох мы сядзім у пакойчыку вузкім.
Толькі гэты пакой — не купэ, не кватэра.
Жора кажа, што трапілі мы ў «кутузку».
Каравульны са зброяй ахоўвае дзверы.
На вячэру падаў ён нам хлеба са шмальцам,
На тапчане паставіў з гарбатаю чайнік:
«Ноч прыдзецца сядзець вам яшчэ, падшывальцы!»
На раён па трывозе выбіў сёння начальнік.
Мы ўжо суткі сядзім. Зноў з гарбатаю чайнік
Ужо іншы дзяжурны нам назаўтра прыносіць.
Вось і поўдзень настаў. Мы сядзім на тапчане,
А на вуліцы трубы жалобна галосыць.
Тут жа фронта няма... Значыць, нехта загінуў,
А магчыма, памёр, хто даўно ўжо быў хворы...
Мы не можам сядзець, мы дазнацца павінны.
Ці вярнуўся Кірыла дадому учора.

* * *



Па чарзе кулакамі мы ў дзверы грукаем,
У чаканні ідзе за гадзінай гадзіна,
Ды ніхто зняць замок за дзвярыма не хоча.
Зноў, прыціхшы, утрох на тапчане сядзім мы.
А калі наступіў адвечорак вясновы,
Да дзвярэй падышоў учарашні дзяжурны.
...Мы стаім ля стала ў кабінёце Кастрова,
Перад намі сядзіць нерухома ён, хмурны.
Пад вачамі мяшкі, зверху шэрыя вейкі,
Сіні кіцель на ім, а на кіцелі ордэн.
— Дзе вы дзелі ключы ад кватэры Барэйкі?—
У начальніка голас прыглушаны, цвёрды.
Нібы камень з плячэй — ад пытання такога.
Першым з нас набіраецца храбрасці Янка:
— Мы паклалі ключы за вушак ля парога,
Як выходзілі з дому учора ўранку.
У Кастрова пагляд пацямянеў на хвіліну,
Край стала ён сціскае шырокай далонняй:
— Ад бандыцкае кулі Барэйка загінуў,
Мы без вас яго тут пахавалі сягоння.
Паплыла і прапала на момант падлога...
«На раён па трывозе...» Сёння плакалі трубы.
Нам здавалася, зараз падкосяцца ногі,
Ледзь прыкметна дрыжаць у начальніка губы:
— Ён мой даўнішні друг. Мне пра вас гаварыў ён.
Я забойцу злавіў. Трэба з ім разлічыцца...
Нас Кірыла прасіў... Мы дзятлом тут адкрыем.
Заўтра, хлопцы, у школу... Ідзіце вучыцца.

* * *



Дзе нам ведаць было, што ў мясцовасці гэтай,
Дзе калісьці былі хутары ды палоскі,
За знішчэнне старога, аджыўшага свету,
Днём і ноччу змагаўся важак камсамольскі.
Што між соцень сяброў, хто з душою адкрытай
На сівых папалішчах яго сустракае,
Паліцэйскі Бражок, той бандыт недабіты,
У лясках прыдарожных Кірылу чакае.
Дзе нам ведаць было, што ляжыць у магіле
Паміж пінскіх лясоў, у глыбінным раёне.
Адабраны вайной брат малодшы Кірылаў,
Брат, падобны, да нас, брат, што заваўся Сямёнам.
Дзе нам ведаць было, што заняты ў райкоме,
У калгасах нялёгкаю справай заняты,
Думаў ён, сакратар, аб чужых і бяздомных,
Хлапчуках, што падобны да меншага брата.

Дзе нам ведаць было, што у час той суровы
 Думаў ён, каб мы больш у жыцці не пятлялі...
 Мы ж яму пра урок не казалі ні слова
 І ад ласкі ягонае ўчора ўцякалі!..
 Дзе нам ведаць было, што за нашыя сэрцы
 Ён уласнае сэрца падставіў пад кулі,
 Хоць падумаць не мог перад самаю смерцю,
 Ці на правільны шлях мы ў жыцці павярнулі.

* * *



Свежы жоўты пясок. Кветкі пад абеліскам.
 Слэз апошніх сваіх не сціраем мы з твараў.
 Тут не бацька, не брат, тут з усіх самы блізкі —
 Сакратар пахаваны, наш харошы таварыш...
 Калі нас ён сустрэў, мы былі хлапчукамі.
 Над магілай яго мы дарослымі сталі.
 Абуджаюць прасцяг паравозы гудкамі,
 Клічуць нас за сабой у нязнаныя далі.
 Ды імчаць ім без нас, хай пустуюць падножкі,
 Хай вагоны бягуць міма вербаў пахілых.
 Мы не чулі, як нехта чацвёрты дарожкай
 Падышоў і таксама стаіць над магілай.
 Пад хусцінкаю плечы ўздрыгваюць часта,
 Нібы камень нябачны на іх навярнулі...
 О, як многа мы ўсе зразумелі у час той,
 Калі ўвочы настаўніцы нашай зірнулі!
 Першых кветак пучок у далоні дзявочай,
 З гора твар пабялеў, нібы мел усяроўна...
 «Я насіў да сястры вашу вопратку ноччу...»
 Вы прабачце за ўсё, наша Вера Пятроўна.

Іван НАУМЕНКА

МОЙ СЯБАР ПЯТРУСЬ

Апавяданне

I

Мал. Ф. Вараноўскага.

У мяне быў сябар, Пятрусь Цімашэнка, самы лепшы сябар, якога можна займець толькі ў гады юнацтва, калі сэрца адкрыта насцеж усяму прыгожаму і цудоўнаму, што ёсць на зямлі.

Успамінаю нашу ціхую школу, наш дзевяты клас. Школа, атуленая навісцю старых клёнаў і бяроз, стаяла на самым ускрайку мястэчка. Поблізу была кузня, у ёй працаваў стары каваль Вавіла. За доўгія гады праведзеныя ў школе, мы дасканалы вывучылі і характар Вавілы, і нават прыёмы яго кавальскага майстэрства. Стары каваль ніколі не біў сваім молатам па жалезе болей сямі раз. Седзячы ў класе на ўроках і зачуўшы гукі, якія несліся з кузні, мы лічылі ўдары і ніколі не памыляліся. Мы ўжо ведалі, што пасля сёмага ўзмаху молата Вавіла або кідае кавалак жалеза ў горан, або, прыхінуўшыся да сцяны старой, згорбленай кузні, адпачывае... Далей за школай, калі мінуць засыпаны жоўтапёсам і зарослы горкім палыном пустыр, былі могілкі. На вялікім перапынку мы бегалі туды дурэць. На могілках раслі разложыстыя хвоі і заўсёды панавала ўрачыстая цішыня. Гэтую цішыню парушалі мы, ніколі не турбуючыся, што трывожным вечны спакой сваіх продкаў. У тыя далёкія школьныя часы ніхто з нас яшчэ не думаў аб смерці.

Школьныя гады... Можна забыць многае ў жыцці — сустрэчы і расставанні, гора і радасць, дружбу і здраду. Але ніколі не забудзеш свайго першага і апошняга школьных гадоў. Прыходзіш ты ў школу малым, жаўтаротым варанём і пакідаеш яе чалавекам, які ўжо шмат чаго ведае і яшчэ болей — хоча. Той год нашага навучання ў дзевятым класе быў апошнім школьным годам.

Старэйшыя класы, ад сёмага да дзесятага, займаліся ў той год у другую змену. Увосем гадзін вечара заняткі канчаліся і пачыналася, уласна кажучы, самае цікавае. Наша школа лічылася ўзорнай, і ўсе мы — і настаўнікі і вучні — высока трымалі яе прэстыж. Вечарамі разгортвалі сваю чыннасць шматлікія гурткі, рэдкалегіі і сходы. Клас стараўся перад класам навыперадкі. Сценгазетами была завешана ўся сцяна ў доўгім, вечарамі паўзмрочным калідоры. Спрачаліся гурткоўцы, рэпетыраваліся новыя п'есы, праводзіліся сходы — гэтым быў запоўнен амаль кожны школьны вечар.

Успамінаю незабыўныя вечары ў нашым клубе. Клубам законна ганарылася школа. Дзеля таго каб мець такое цудоўнае памяшканне, прыйшлося ахвяраваць двума сумежнымі класамі. Разабралі сцяну, якая падзяляла класы, і атрымаўся цудоўны клуб, які рэдка калі пуставаў па вечарах. Я ўжо казаў, што наша школа была ўзорнай, а гэта да многага абавязвала. Мы не прпусілі ніводнай каляндарнай даты, не адзначышы яе сходам, дакладам, дыспутам і вельмі часта — паказам мастацкай самадзейнасці. Калі я сёння ўспамінаю школу, у маіх вачах паўстае вобраз майго сябра Петруся. Ён быў тады маім богам і маім сумленнем, і — не буду таіцца — я часамі быў закаханы ў яго, як можна быць закаханым у самую цудоўную дзяўчыну. У гэтым рухавым, невысокім і не надта дужым на выгляд хлопцы таілася нейкая магутная энергія. Пятрусь быў нашым нязменным дакладчыкам, арганізатарам, застрэльшчыкам. Яго хапала на ўсё: на тое, каб выступіць у дыспуте, сыграць галоўную ролю ў аднаактоўцы, уцягнуць у асавіяхімаўскі гурток новых членаў. Ён сёння мог зрабіць самае шырокае паведамленне аб сінтэзе штучнага бялка, а назаўтра прачытаць даклад аб матывах рэвалюцыі ў паэзіі Блока. Ён быў вельмі здольны, Пятрусь Ці-



машэнка, і, безумоўна, ведаў аб гэтым сам. У той час і настаўнікі, і мы, яго сябры, прарочылі Петрусю вялікую будучыню.

Нас было чацвёра дружкаў, як у рамане французскага пісьменніка Дзюма пра мушкецёраў. Петруся мы называлі Атосам. Яго праніклівы розум даваў поўную падставу для такога прозвішча. Рослы і добры характарам, Грыша Паяльнік быў адзінадушна прызнаны Партосам. Ён зусім не займаўся фізкультурай, але быў намнога дужэйшы за кожнага з нас. Мікола Забалоцкі і я па чарзе называліся то д'Артаньянам, то Арамісам. Што датычыць мяне, то я не валодаў ні бясстрашшам і адвагай д'Артаньяна, ні хітрасцю Араміса. Найбольш хітрым з нашай чацвёркі быў, вядома, Мікола Забалоцкі. Ён заўсёды трымаўся крыху на водшыбе і, акрамя нас, меў яшчэ многа сяброў.

Называлі мы сябе мушкецёрамі, калі вучыліся ў шостым класе, а калі былі вучнямі дзевятага, то ўжо злёгка пакеплівалі са свайго былога мушкецёрства. Вернымі Петрусю засталіся Грыша Паяльнік і я. Мы давалі адзін другому ўсе рэдкія кнігі, якія хто-небудзь з нас даставаў, не мелі адзін перад другім ніякіх сакрэтаў. Мікола Забалоцкі хоць і не рваў з намі сяброўства, але часта гуляў у хованкі. Ён мог цішком ад нас прачытаць якую-небудзь кнігу і прызнацца аб гэтым праз месяц, мог па цэлым тыдні не прыходзіць да Петруся. Яшчэ ў дзевятым класе Мікола пачаў увіхацца за дзяўчатамі. Вучыўся ён горш за кожнага з нас, але на заляцанні быў вельмі дасціпны. З яго жартаў смяяліся нават тыя дзяўчаты, якіх мы лічылі вельмі разумнымі і гордымі. Міколу мы за вочы асуджалі і пасмейваліся з яго заляцанняў.

Калі гаварыць пра нас, чатырох, то ніхто, акрамя Петруся, не можа быць сапраўдным героем гэтага апавядання. Мы ўтраіх не мелі нават палавіны тых якасцей, якімі валодаў наш сябар, і, мабыць, па гэтай прычыне мы так моцна цягнуліся да яго.

Успамінаючы тыя далёкія дні, я часта думаю пра майго сябра, як пра чалавека. Якія сілы бушавалі ў яго сэрцы, якой пуцяводнай зоркай кіраваўся ён у жыцці? Мне цяжка адказаць цяпер на гэта, ніколькі не паграшыўшы супраць праўды. У адным толькі я пераконан цалкам і поўнасьцю: Пятрусь не быў верхаглядам, хвальцом або выскачкай. Прырода ў збытку адпусціла яму энергію і здольнасцей, а гэта, узятае разам, як нельга лепш пасавалася да нашага шумлівага школьнага жыцця. Пятрусь быў нашым школьным кумірам, і быў ён ім па праву...

На першамайскай і кастрычніскай дэманстрацыях Пятрусь нёс сцяг нашай дзесцігодкі, ад імя вучняў ён выступаў з трыбуны перад усім мястэчкам. Там, на трыбуне, ён стаў побач з сакратаром райкома, старшынёй райвыканкома і дырэктарам шпаларэзнага завода. Петруся ніколькі не палохала, што на яго глядзяць сотні цікаўных, дапытлівых вачэй. Сябар смела трымаў сваю звонкую прамову і заўжды ва ўзнагароду атрымліваў самыя дружныя апладысменты. Ні Грыша Паяльнік, ні я, ні тым болей Мікола Забалоцкі такога б ніколі не змаглі..

І яшчэ адна маленькая дэталё, без якой партрэт Петруся, здаецца, будзе не поўны. У нашым мястэчку было тры бібліятэкі, і мой сябар запісаўся ў кожную з іх. Ён многа чытаў, нават вельмі многа. Проста цяжка было ўявіць, калі ён паспявае рыхтавацца да ўрокаў, шматлікіх дакладаў, дыспутаў і адначасова столькі чытаць. Пятрусь веў падрабязны канспект прачытаных кніг. Я не раз трымаў гэты канспект у руках — таўшчэзны самаробны шчытак у цвёрдай вокладцы. У ім, калі не памыляюся, было запісана пяцьсот ці шэсцьсот назваў розных кніг. Не ведаю

чаму, але гэты канспект мне не падабаўся. Хачу быць шчырым: я не зайздросціў Петрусю, хоць сам прачытаў значна менш за яго. Мой таварыш запісваў у свой тоўсты сшытак кароткі змест кожнай кнігі, падкрэсліваючы чырвонай рыскай самае галоўнае. Вось гэтае падкрэсліванне мне, мабыць, і не падабалася. Сам я не вельмі памятаў герояў з тых кніг, якія давялося прачытаць, забываў іншы раз нават прозвішча аўтара. Але з кожнай добрай кнігі мне нешта запаміналася. І тое, што я памятаў, іншы раз нават цяжка было выказаць словамі — гэта было толькі пачуццё, якое валодавала мной у час чытання кнігі. Пра свае ж пачуцці Пятрусь ніколі не пісаў у тоўстым сшытку з цвёрдымі кардоннымі вокладкамі.

Мы, Петрусьевы сябры, амаль штодня бывалі ў доме Цімашэнкаў. Іхняя хата стаяла недалёка ад майё: звычайная сялянская хата, пабудаваная ўжо ў савецкі час, таму прасторная і прыветлівая. За Петрусьевым агародам пачыналася сенажаць, а далей сасновы бор — самае любімае месца нашага дзяцінства. У лес мы хадзілі па ягады і па грыбы. Калі яшчэ не было грыбоў, часта наведвалі бор проста так — ганялі вавёрак і кідаліся сасновымі шышкамі.

Петрусьёў бацька працаваў у калгасе старшым конюхам, і жылі Цімашэнкаў добра, нягледзячы на тое, што ў іх была вялікая сям'я і едакоў хапала. Як цяпер бачу Ігната Дзянісавіча, Петрусьевага бацьку. Ён быў дужы і рослы і меў надзвычай вясёлы нораў. Стары Цімашэнка вельмі ганарыўся сваім Петрусьём.

— У каго ён пайшоў, проста розуму не дабярэ, — гаварыў ён пра сына. — Здаецца, у нашай радні нікога такога галавастага не было. Можна хіба ў дзядзьку Кузьму ўдаўся: той яшчэ за царом выбіўся ў валасныя пісары. Башкавіты быў чалавек.

Пра царскага пісара дзядзьку Кузьму Пятрусь слухаць не хацеў і заўсёды перабіваў бацькаву гаворку.

Мы любілі хадзіць да Цімашэнкаў. У іх хаце заўсёды панаваў вясёлы тлум, і сумаваць там не прыходзілася. Пятрусь сапраўды быў выключэннем у сям'і. Ён ведаў адно: кнігу і свае грамадскія абавязкі, якіх у яго было вельмі многа.

Чамусьці ўспамінаецца адзін выпадак. Неяк вечарам у нядзельны зімовы дзень мы з Грышам сядзелі ў Петрусьвай хаце і гулялі ў шашкі. Пятрусь, абклаўшыся газетамі і часопісамі, пісаў даклад: меціўся нейкі чарговы дыспут. У хату раптам зайшоў Ігнат Дзянісавіч і ў нерашучасці спыніўся перад сталом.

— Параконку я захваціў, ледзь упрасіў старшыню, — нейкім вінаватым голасам сказаў ён. — Можна б ты трохі падсабіў, Пеця. Сена ж выйшла зусім, жарова сцены грызе.

Ехаць па сена Пятрусь згадзіўся. Але ён захапіў з сабой і кнігу.

— Навошта яна табе? — здзівіўся бацька.

— Буду чытаць па дарозе. Заўтра ж дыспут...

Калі гаварыць праўду, то я крыху зайздросціў Петрусю: бацька не толькі любіў яго, а і паважаў. Вечарамі на лавачцы перад Петрусьвай хатай часта збіраліся мужчыны, і Ігнат Дзянісавіч расказваў пра сына на людзях. Вочы яго ззялі пры гэтым непаддзельным бацькоўскім гонарам. Стары каваль Вавіла, які жыў паблізу ад нас і дзеці якога даўно паразіталіся з роднага гнязда, пераадольваючы заняты кашаль, у такія хвіліны гаварыў:

— Дзеці дзецьмі і застануцца, у іх свая дарога. За іх душой хварэеш, корміш, а як падраснуць, то бацька болей не трэба. Напіша ліст, і за тое дзякуй. Цяперашнія дзеці на бацькоў не глядзяць, і такога жыцця, як было наша, не хочуць...

Петрусьёў бацька не згаджаўся са старым Вавілам. Ён менавіта тым і ганарыўся, што яго Пятрусь не падобны на яго самога. Не раз даводзілася чуць, як, жартуючы, вызначаў ён жыццёвую дарогу сваіх дзяцей.

— Алёшу я перадам сваю пугу і лейцы, — падміргваючы, гаварыў Ігнат Дзянісавіч. — Да навукі ён не вельмі здатны, але конюху лішняя навука і не патрэбна. Ведай сабе «тпру» ды «но», і хопіць...

— Я на шафёра навучуся, — заяўляў пакрыўджаны Алёша. — Ваших коней хутка зусім не будзе, адны машыны застануцца...

— У шафёры цябе не прымуць, — падколваў меншага сына бацька. — Каб шафёрам стаць, трэба хоць сямігодку скончыць. А ты хіба яе скончыш? У трэцім класе два гады сядзеў, у чацвёртым зноў другадгоднік. Да сівых валос можа і скончыш сем класаў. Пятрусь толькі на тры гады старэй за цябе, а ўжо, бачыш, у дзевятым...

Пакрыўджаны Алёша, шморгаючы носам, адыходзіў убок. Ён не раз меў такія праборкі ад бацькі, але яго поспехі ў вучобе ад гэтага не паляпшаліся. У тым, што шафёру трэба абавязкова скончыць сем класаў, меншы Петрусьёў брат, відаць, моцна сумняваўся і пагэтану на навуку асабліва не налягаў.

Янку і Стасі, якія разам хадзілі ў другі клас і сваіх сімпатый да будучых прафесій яшчэ цалкам не выявілі, Ігнат Дзянісавіч таксама прадугледзеў жыццёвы занятак.

— Янка ў мяне будзе садоўнікам, — атэставаў трэцяга сына Ігнат Дзянісавіч. — Ён вельмі любіць яблыккі. Праўда, ён іх цяпер пакуль што крадзе, але як вырасце, то красці перастане і будзе есці свае. Праўда, Янка?

Беллагаловы Янка, якога аднойчы злавіў у сваім садзе каваль Вавіла, ад такой характарыстыкі ледзь не плакаў. Той выпадак, калі хлопец залез у сад старога каваля, можна было даўно забыць: тады ж Янка яшчэ зусім не хадзіў у школу. Але бацька аб гэтым не забываў...

Стасі Ігнат Дзянісавіч прарочыў быць настаўніцай, і дзяўчынка аж чырванела ад задавальнення. Яна, паміж іншым, вучылася ў адным класе з Янкам і заўсёды дакладвала бацьку аб усіх выбрыках брата.

Пяцігадовая Ліда наконт будучай прафесіі наводзіла спраўкі сама. Перавальваючыся на сваіх ножках, якія былі выгнуты, як абады, яна падыходзіла да бацькі, узлазіла яму на калені і пыталася:

— А кім я буду, тата?

— Цябе я аддам замуж, донька, — гаварыў бацька, цалуючы дачку. — Будзеш глядзець нас з маці, калі мы састарымся...

— Я хаду за Сялгяе.

— Можна і за Сяргея, ён кавалер хвацкі...

Сяргея, сына цімашэнкавых суседзяў, часцей за ўсё можна было бачыць у канаве ля хаты, дзе ён разам з Лідай ляпіў з зямлі аладкі і блінцы. Характар у гэтага хлопца быў, відаць, памяркоўны, бо ён ні разу не падняў рукі на Ліду, нягледзячы на сваю мужчыньскую перавагу. Быў,

праўда, у хлопца адзін хіб: ён дужа не любіў сваёй ніжняй адзежыны і выбягаў у летнія дні на вуліцу ў адной доўгай сарочцы.

Гаворка пра будучыя жыццёвыя дарогі літомцаў Ігната Дзянісавіча звычайна канчалася на Петрусю. Яго шанавалі ў сям'і не толькі бацька і маці, але і меншыя Петрусёвы браты і сёстры. Ён ішоў нейкім сваім адменным шляхам, упарта адстойваючы сваю незалежнасць ад розных будзённых спраў. З гэтым усе прымірыліся, бо Пятрусь не быў гультаём. Ён ні разу за ўсе гады вучобы не прынёс у дзённіку не тое што двойкі, а нават звычайнай тройкі і сваім аўтарытэтам проста абязббройваў меншых школяроў, для якіх сущэльныя пяцёркі былі нейкім недасяжным ідэалам. Петруся і ў сям'і лічылі героем. Стася, шчаслівая ад таго, што бацька наканаваў ёй быць настаўніцай, пыталася:

— А наш Пятрусь кім будзе, тата?

— Наш Пятрусь будзе там, — і Ігнат Дзянісавіч уздымаў палец угору, паказваючы гэтым самым, што яго сын дасягне нейкіх незвычайных жыццёвых вышынь.

Ён ганарыўся Петрусём, гэты прасты, працавіты чалавек, які еў хлеб з сваіх мазольных рук і які жадаў сваім дзецям лепшай будучыні...

Быў у сям'і Цімашэнкаў яшчэ адзін чалавек, пра якога ніколі не ўспаміналі, калі ішла няхай сабе лаўжартаўлівая гаворка пра тое, хто кім будзе. У вузкім прамежку паміж грубкай і сцяной стаяла плеценая калыска. У ёй, не ўстаючы ад нараджэння, ляжала самая меншая дачка — трохгадовая Сцёпа. У Сцёпы былі ясныя, як нябесны блакіт, вочы, надзвычай прыгожы твар і намерна вялікая, недзіцячая галава. Дзіцё нарадзілася з хваробай, якую ніхто не мог вылечыць...

Перабіраючы ў памяці ўсё, што мела хоць якое-небудзь дачыненне да майго сябра, не магу не расказаць пра адзін выпадак з тых далёкіх, авечных подыхам ранняга юнацтва дзён. У камсамол мы ўступілі яшчэ ў восьмым класе, а калі ўжо былі ў дзевятым, райком камсамола даваў нам іншы раз даручэнні не толькі па школьнай лініі. Памятаю, той апошняй перадаваеннай зімой нас паслалі наладзіць выпуск насценгазеты ў нашым калгасе. У брыгаду, накіраваную на помач калгаснаму актыву, уваходзілі два дзесяцікласнікі і мы з Петрусём. Старшым у брыгадзе быў Пятрусь. Газету мы выпусцілі добрую: з малюнкамі, карыкатурамі і нават вершамі. Мы пастараліся паказаць дасягненні калгаса, не абмінулі недахопаў. Пятрусь жорстка раскрытыкаваў парадкі з выкарыстаннем цяглавай сілы. Ён не паглядзеў на тое, што старшым конюхам працаваў яго бацька. У той замечты, якую Пятрусь напісаў сам, Ігнату Цімашэнку папала бадай болей, чым каму-небудзь другому...

Ігнат Дзянісавіч пасля гэтага доўга жартаваў:

— І гэта называецца сын, — гаварыў ён, стараючыся надаць свайму голасу суровасць. — З роднага бацькі пры ўсім народзе зняў штаны і адсцябаў. Во, які ціпер свет пайшоў. Чакай ад дзяцця дабра.

Пры гэтым вочы Петрусёвага бацькі ззялі непаддзельным гонарам і захапленнем. Усё-такі толькі ў яго аднаго быў такі адметны, такі разумны і смелы сын...

II

Той чэрвеньскі дзень запаў мне ў памяць на ўсё жыццё. Я і сёння памятаю яго да малючых дробязей. Ён быў сонечны, ціхі, лагодны, гэты звычайны чэрвеньскі дзень. Зранку на кірмаш, які заўсёды бываў у на-

шым мястэчку па нядзелях, цягнуліся падводы з навакольных калгасаў. Вішчэлі на вазах звязаныя парсюкі, гергеталі гусі. З сенажаці несла церпкім водарам скіданага ў акопы мурату. З каміноў хат, не спяшаючыся, падымаліся шызаватыя дымкі і нябачна раставалі ў сінім, бязвоблачным небе.

Заняткі ў нас скончыліся. Мы былі пераведзены ўжо ў дзесяты клас, і ад гэтага на душы было і радасна і трывожна. Вучыцца заставалася адзін толькі год. А там — бывай родная школа, зялёная местачковая вуліца, цёплая бацькоўская хата! Новы, невядомы свет, у які нам трэба было ступіць, вабіў сваімі таямнічнымі неакрэсленымі далямі і сваімі неразгаданымі радасцямі. Вабіў і трошкі палохаў. Як стрэне гарадское, інстытуцкае жыццё нас, простых местачковых хлопцаў?

Пятрусь ужо зрабіў свой выбар. Ён збіраўся паступаць толькі ва ўніверсітэт, на гістарычны факультэт. Ён любіў разважаць філасофскімі катэгорыямі, тасуючы цэлыя стагоддзі і эпохі, нібы спрытны ігрок калоду карт. Я адчуваў, што Пятрусь абраў свой шлях правільна. Яго натура не мірылася з дробязным, звычайным, будзённым, ён заўсёды разважаў так, нібы ад яго аднаго залежаў будучы лёс усяго чалавецтва.

Грыша Паяльнік наважыў падавацца ў політэхнічны інстытут. Яго нахіл да тэхнікі праявіўся цалкам. Маўклівы па натуре, ён мог цэлы дзень корпацца ў механізме гадзінніка або перакладаць з месца на месца розныя гаечкі і вінцікі. Мікола Забалоцкі хітрыў і ніколі не гаварыў, куды ён думае прывіацца.

Мае сімпатыі да будучай прафесіі яшчэ цалкам не акрэсліліся. Іншы раз мне хацелася вывучыцца на ляснічага, садзіць сосны і бярозы, слухаць спеў звонкіх лясных птушак. На другі дзень я ўжо аддаваў перавагу навіроўнаму занятку геалагаў, і яны мне здаваліся самымі значымі людзьмі на зямлі. Гэтая супярэчнасць нараджала ў душы пякельны неспакой, таму я ніколі нікому не прызнаваўся ў сваіх намерах адносна будучай вучобы.

У той памятны дзень мы пайшлі з Петрусём на кірмаш. Чаму імянна на кірмаш, пра гэта я не магу сказаць пэўна нават сёння. Купляць мы нічога не збіраліся, парсюкі, кадкі, гліняныя гаршкі, якімі гандлявалі там у нядзельны дзень, нас зусім не цікавілі. Проста, мабыць, хацелася пацерціся між людзей, паслухаць павучую вясковую гаворку, ад якой мы пачалі ўжо парадкам адвыкаць за дзевяць гадоў навучання ў школе. Пасля мы збіраліся наведаць Грышу Паяльніка, які жыў ля станцыі.

На кірмашы мы спыніліся ля лерніка. Сляпы стары круціў ручку свайго немудрашчага інструмента і пад аднастайны акампанемент леры нечакана звонкім, маладым голасам спяваў старадаўнюю песню. Памятаю, што гэтая песня была зусім не сумнай. Вакोल старца сабраўся натоўп. У музыкаву шапку з цвёрдым мікалаеўскім казырком расчуленыя кабеты раз-по-раз кідалі медзякі і грыўні, нейкі вайсковец асцярожна паклаў, нагнуўшыся, скамечаную ў потных руках пяцёрку, а сляпы ў расхрыстанай шэрай світцы, не звважаючы на гэтыя шчодрыя дары, круціў ручку свайго леры і спяваў на дзіва прыгожым голасам...

І раптам шматгалосы кірмаш амянуў. З рэпадуктара, падвешанага на высокім слупе, які стаяў пасярэдзіне пыльнай кірмашовай плошчы, пачуліся нязвычайныя сваёй суровасцю і важкасцю словы. Не ўсё яшчэ дайшлі да сэнсу гэтых слоў, але агульны гіпноз за якія-небудзь лічаныя хвіліны ахапіў усю шырокую кірмашовую плошчу. І толькі цягучыя гукі

леры і звонкі голас сляпога музыкі яшчэ некалькі імгненняў панавалі над прыціхшым натоўпам. Але хутка і яны сціхлі.

А з рэпрадуктара на галовы людзей падалі важкія, нібы каменні, словы...

Мы з Петрусём стаялі поруч і, затаіўшы дыханне, слухалі радзё. У маёй галаве не было ніякіх думак. Толькі недзе ў глыбіні душы нарасталі трывожнае, неасвядомленае пачуццё. Твар майго сябра быў засяроджаны і суровы. Здавалася, што ў гэтую хвіліну ён рашае нейкую цяжкую задачу. Голасна, з надрывам залемантавала жанчына, на другім канцы кірмаша адгукнулася другая, і натоўп заварушыўся. Я бачыў, як малады лейтэнант раптам пачаў абмацаць нагрудныя кішэні і, выцягнуўшы з правай нейкую паперку, локцямі расштурхаў натоўп і падбегам пашыбаваў па вуліцы.

— Вайна, — сказаў мне Пятрусь. — Цяпер фашызм будзе знішчаны. Пайшлі ў райком...

— Можна зойдзем па Грышу, — прапанаваў я.

— Некалі, — адмовіўся Пятрусь. — Ды ён, такое цялё, пакуль усё абдумае...

Людзі разыходзіліся з кірмаша. Мужчын вялі пад рукі жанчыны, якія плакалі і, здаецца, хацелі замарудзіць крок. На самым ускрайку кірмашовай плошчы, там, дзе расставілі свой тавар ганчары, мы ўбачылі нешта незвычайнае. Малады, высокі ганчар, які толькі што прадаваў гаршкі, макітры і гладышыкі, выцягнуўшы з воза аглоблю, малаціў ёю сваю гліняную прадукцыю.

Нехта смяяўся, нехта пляскаў будучаму воіну ў далоні...

Пятрусь быў цяпер ва ўзбуджаным, прыўзнятым настроі. Ён маляваў мне карціны вайсковых аперацый, выказваў смелыя стратэгічныя прагнозы, і я толькі дзівіўся: адкуль ён усё гэта ведае?

У райкоме камсамола стаяў шматгалосы тлум. Невялічкі пакой райкома быў шчыльна забіты моладдзю.

— Без панікі, таварышы! — крычаў сакратар, нядаўні брыгадзёр трактарнай брыгады з медалем «За працоўную доблесць» на лацкане пінжака. — Ніякіх дырэктыву пакуль што няма. Значкісты ППХА — у райсавет Асавіяхіма, там арганізуюцца супрацьімічныя дружныны...

Зазваніў тэлефон, і сакратар падняў трубку.

— Ваенкамат просіць дзесяць чалавек пісаць і разносіць поэмы, — сказаў ён і, заўважаўшы Петруса, загадаў: — Цімашэнка, набірай каманду! Пад тваю асабістую адказнасць...

У сваю каманду Пятрусь, вядома, залічыў і мяне. Мы, пастроіўшыся па два, рушылі ў ваенкамат. Мы ішлі гордыя і рашучыя, бо выконвалі, па сутнасці, вайсковае заданне. Па дарозе Пятрусь мне шапнуў:

— Можна ўпросім ваенкома, каб запісаў добраахвотнікамі. Скажам, што нам па семнаццаць гадоў.

Але ні ўпрошваць ваенкома, ні нават выпісваць поэмы нам не прышлося. За сталамі ваенкамата ўжо сядзелі другія людзі і пісалі гэтыя самыя поэмы. Нам загадалі пачакаць, і мы можа цэлую гадзіну ляжалі ў садку на мураве, наглядаючы, як імкліва напаўняецца ваенкаматаўскі двор тымі, хто прышоў на прызыў.

— У самой Германіі падымецца рабочы клас, — разважаў Пятрусь. — Хіба ж нямецкія рабочыя пойдучь ваяваць супраць нашых рабочых? Ніколі не пойдучь. Там жа, у Германіі, нарадзіліся Маркс і Энгельс...

Пятрусь таварыў хораша і складна. Я шчыра ганарыўся перад хлопцамі, якія ляжалі фазам з намі ў садку, што ў мяне такія разумны і баявы сябар. Водбліск Петрусёвага розуму і дасціпнасці клаўся і на мяне, бо хлопцы ведалі, што Цімашэнка са мной дружыць.

Мне на ўсё жыццё запомніўся той ваенкаматаўскі садок. Мірна і ціха шасцелі лісцем старыя яблыні, на якіх паявілася ўжо завязь, у траве бесклапотна скакалі конікі, па-звычайнаму ціўкалі кашлатыя вераб'і, а недзе там ля Брэста шла вайна. Яе подых адчуўся з першага дня і тут, у нашым мястэчку. На плошчы перад райвыканкомам грывеў рэпрадуктар: па радзё перадавалі маршы і ваенныя песні. Сюды, на ваенкаматаўскі двор, валам валілі людзі з куфэркамі, з торбамі за плячыма. Захліпаўся гармонік і, заглушаючы яго далікатны голас, надрываліся ў песнях прызыўнікі. Мне іх песні не здаліся вясёлымі. І можа таму, пасля першых гадзін узбуджэння, на душы ў мяне стала трывожна і маркотна. Я прачытаў многа кніг пра розныя войны, і мне падабалася ўсё, што там пісалася. Але, мабыць, чытаў я гэтыя кнігі з затоенай надзеяй, што на маім вяку войнаў не будзе...

Пад вечар ужо нізенькі маёр паклікаў нас у адзін з ваенкаматаўскіх кабінетаў і, спытаўшыся, хто з якой вуліцы, выдаў пад распіску па стусу позваў. У Петрусёвым пачку была позва яго бацьку.

Майму бацьку не трэба было ісці на вайну, ён не належаў ужо да прызыўнога ўзросту, і я назаўтра падаўся да Петруса, каб правесці на фронт яго бацьку. Там я ўбачыў малюнак, пра які цяжка расказаць. Цімашэнкава сям'я плакала, не плакалі толькі Пятрусь і маці. Ігнат Дзянісавіч ужо сабраўся, напакаваная торба ляжала на табурэтцы, але ў яго, відаць, не ставала сілы развітацца з сям'ёю.

Белагалавая Ліда цёрлася аб бацькавыя калені і, відаць, зусім не думаючы пра развітанне, нешта канючыла сваім тонкім дзіцячым галаском. Трынаццацігадовы Алёша глытаў буйныя, як ў бобра, слёзы, а Янка і Стася лемантавалі на ўвесь голас. Сцёпа плакала таксама. Яе плеченую калыску выцягнулі з-за печкі і, абклаўшы падушкамі, пасадзілі між імі дзятчынку, каб яна бачыла бацьку. На вялікую, недзіцячую галаву Сцёпы, у яе затуманеныя слязьмі вочы цяжка было глядзець.

Пятрусь трымаўся мужа, выраз яго твару быў суровы і нават злосны. А маці моўчкі прыпывала гузік на сарочцы Ігната Дзянісавіча. Яна, мабыць, выплакала свае слёзы за ноч, і вочы яе былі сухія і страшныя... Я памятаю, як страшна, па-жаночаму, загаласіў Ігнат Дзянісавіч, адрываючы ад сябе Янку, Стасю і Ліду, як кінулася яму на шыю Петрусёва маці, як Пятрусь, не вытрымаўшы, выскачыў з хаты... Нібы цяпер, бачу Петрусёвага бацьку на станцыі, дзе ён, ужо спакойны і разважлівы, развітваўся са старэйшым сынам, які адзін з усёй сям'і праводзіў яго.

— Глядзі дзяцц і маці, сыноч, — сказаў Ігнат Дзянісавіч, пацалаваўшы Петруса. — Перарвалася твая вучоба, але вайна, можа, доўга не працягнецца. Ты старэйшы, на цябе ўвесь клопат ляжа...

На станцыю падагналі эшалон, раздалася зычная каманда садзіцца па вагонах.

III

Петрусёў бацька паехаў ваяваць. У мястэчку арганізаваўся знішчальны батальён, і мы дамагліся, што ў яго залічылі і нас з Петрусём. Грышу Паяльніка ў батальён не залічылі, хоць ён і хадзіў у райком. Мікола Забалоцкі на нейкі час зусім знік з нашых вачэй. Казармы батальёна размяшчаліся ў школе, дзе мы вучыліся. Парты з класаў павыносілі і паставілі на двары, пад адкрытым небам. У класах на падлозе была наслана саломы, і на ёй уночы спалі байцы знішчальнага батальёна. Мы з Петрусём выбралі сабе месца ў дзесятым класе. Нам не прыйшлося ў ім вучыцца, але ж лічыліся мы ўсё-такі дзесяцікласнікамі.

Ішоў першы тыдзень вайны. Весткі з фронту былі нярадасныя. Петрусёў быў то задумены і маўклівы, то раптам на яго нападала нейкая нервовая ўзбуджанасць.

— Не разумею, чаму нашы не астановяць гэтых фашыстаў? — гаварыў мой сябар, і па яго твары ў такую хвіліну праягаў цень пакуты. — Сілы ў нас мала, ці што?

Праз якую-небудзь гадзіну ці дзве Пятрусёў раскладваў перада мною карту, вырваную з школьнага атласа, і гарача пачынаў даводзіць, што нашы рыхтуюць фашыстам самую звычайную лавушку, што мы іх заціснем паміж Дняпром і Беразіной і знішчым нямецкія танкавыя кліны. Вельмі моцна хацелася верыць у Петрусёвы стратэгічныя прагнозы...

Разам з намі ў знішчальным батальёне быў і настаўнік з нашай жа школы, Іван Іванавіч Іванюк, якога хлопцы называлі да вайны «Іванам у кубе». Іванюк выкладаў гісторыю ў сёмым класе, і мяне з Петрусём яму прыйшлося вучыць адзін толькі год. Настаўнік быў старэй за нас усяго гадоў на чатыры, бо ў двухгадовы інстытут, які ён скончыў, прымалі тады з дзевятага класа. Мы памяталі Іванюка яшчэ вучнем, даўгалыгім чорным хлопцам у латаным пінжаку з кароткімі рукавамі. Таму, яшчэ будучы вучнямі, мы трымалі сябе з Іванам Іванавічам без лішняй афіцыйнасці, за што ён, здаецца, ніколі не крыўдзіўся. Цяпер жа, лежачы побач з настаўнікам на саломе, мы пераступілі апошнюю мяжу, якая нас падзяляла, і вялі з ім бясконцыя размовы і спрэчкі. Адносна ходу вайны Іванюк ведаў не болей за нас, а ў спрэчках на гэтую тэму верх заўсёды заставалася за Петрусём.

Наш знішчальны батальён павінен быў лавіць шпіёнаў, дыверсантаў, ракетчыкаў і пераапраанутых у чырвонаармейскую форму нямецкіх парашутыстаў. Узбраенне на першым часе нам выдалі проста смешнае: толькі трое байцоў мелі асавіяхімаўскія дробнакаліберныя вінтоўкі і двое — міліцэйскія наганы. Астатніх узброілі вучэбнымі вінтоўкамі, у якіх былі пазрэзаныя ўдарнікі і папракручваны вялікія дзіркі над парахавымі камерамі. Маючы такую вінтоўку, можна было колькі хочаш цэліцца, ляскаць затворам, але толькі не страляць.

Але мы носа не вешалі. У «Івана ў кубе» была такая ж вінтоўка, як і ў нас, і мы ўтраіх бясстрашна патрулявалі ноччу па трывожных вуліцах мястэчка, па палатне чыгункі, гатовыя аглушыць любога дыверсанта ляскам нашых заіржавелых затвораў.

Адночы ўночы, калі мы былі вольныя ад караўльнай службы, увесь батальён паднялі па баявой трывозе. Да школы пад'ехала некалькі грузавікоў з патушанымі фарамі. Пакуль нам тлумачылі бая-

вую задачу і рассяджвалі на машынах, на ўсходзе ледзь-ледзь зашарэла. На гэты раз было сапраўднае баявое заданне. Нам казалі, што над лесам, заходней нашага мястэчка, цэлую ноч гулі самалёты і што там, паводле самых дакладных звестак, скінут нямецкі парашутны дэсант.

Машыны прагрукаталі соннымі вуліцамі мястэчка і ўзялі кірунак у Сасновы бор. Мы з Петрусём ехалі лавіць дыверсантаў у той самы бор, дзе зусім нядаўна збіралі грыбы. Таму зусім не верылася, што ў лесе, дзе нам быў знаёмы кожны пянчук і лагчынка, могуць прытаіцца нямецкія парашутысты.

Але здарылася іменна нечаканае. Ледзь толькі машыны заехалі ў лес, як дарогу, метраў у трыццаці ад пярэдняга грузавіка, перабег чалавек. Раздалася каманда, машыны спыніліся, і ўсе, хто сядзеў у кузавах, рассыпаліся ў ланцуг. Мяне трэсла, як у ліхаманцы. Пятрусёў, які ляжаў у кустах побач са мной, быў таксама неспакойны. Ён ляжаў, адпаведна з усімі правіламі баявога статута пяхоты, гатовы ў любое імгненне ўзняцца і кінуцца насустрач ворагу.

Нам загадалі падняцца, і пасля таго, як мы прабеглі метраў па дваццаць, нас зноў палажылі на зямлю. Так мы падымаліся, беглі і лажыліся разоў тры. Фашысты чамусьці не стралялі. Кустоўе скончылася. Цяпер, нават лежачы на зямлі, мы мелі магчымасць праглядаць ладныя кавалак лесу. І на дарозе, і ў лесе было ўсё спакойна.

— Батальён! — раптам раздалася зычная каманда. — Падрыхтавацца к бою!

Мы дружна заляскалі затворамі...

Нечаканае пачалося іменна пасля гэтай каманды. З лесу да нас бег чалавек і махаў белай хустачкай.

— Не страляйце! — крычаў ён на чыстай рускай мове. — Мы свае!

Нехта з тых, хто меў дробнакаліберную вінтоўку, аднак не вытрымаў і стрэліў.

— Не страляй, сволач! — крыкнуў той, што бег насустрач нашаму ланцугу. — Галаву адкручуй...

Чалавека, які прыбег да нас, акружылі і павялі ў кусты. Ён быў у новенькай гімнасцёрцы, у новых ботах і выдатна размаўляў па-руску. Іменна такімі і ўяўляліся нам фашысцкія парашутысты, пераапраанутыя ў савецкую форму.

— Мы здаемся, — хвалюючыся, тлумачыў ён. — Памылкова нас скінулі на сваёй жа тэрыторыі... Памыліўся лётчык...

Чалавек свіснуў, і праз хвіліну з таго самага бору, які мы з Петрусём так выдатна ведалі, пачалі выходзіць людзі. Яны, здаецца, вылазілі з-пад зямлі, саскоквалі з дрэваў, падымаліся з-за пнёў. Трое выбраліся з тых самых кустоў, дзе мы ляжалі некалькі хвілін назад. Яны, выходзіць, маглі ўдарыць нам у тыл.

Гледзячы на нас, гэтыя людзі пасмейваліся, але зброю здавалі ахвотна. У іх былі новенькія аўтаматы, ручныя кулямёты, безліч гранат, напакаваныя нечым скрынкі. У палон мы забралі тады чалавек дваццаць...

Палонных везлі на першых двух машынах. Мы з Петрусём трапілі ў ахову, трымалі ў руках новенькія аўтаматы, і нам зусім не хацелася верыць, што злоўленыя парашутысты — нашы. Мы адчувалі сябе пераможцамі і ніколькі гэтага не хавалі.

У мястэчку парашутыстамі заняліся вайскоўцы, якія аднекуль прыехалі, і праз гадзіну стала ясна, што нашы палонныя не немцы. Толькі цяпер мы зразумелі, чаму так лёгка здаўся дэсант, узброены новенькімі аўтаматамі і кулямётамі. Парашутысты, аказваецца, вельмі хутка ўстанавілі самі, што яны знаходзяцца не на варожай тэрыторыі. Яны паспелі высласць разведку ледзь не ў самае мястэчка, апыталі двух пуцявых абходчыкаў і лесніка і таму не азваліся ніводным стрэлам у той час, калі мы ляскалі затворамі сваіх вінтовак.

Петрусь не знаходзіў сабе месца ад абурэння і гнева.

— Гэта ж проста здрада, — гарачыўся ён. — Хто гэта паверыць, што лётчык збіўся з курсу. Сёння ж напішу Варашылаву. Няхай ён разбярэцца, хто вінаваты...

Парашутысты ляжалі на мураве каля нашай школы і вясёлымі вачамі глядзелі на Петруся. Ім, відаць, падабаўся яго імпат і няўрымслівая натура.

— Пабаражы сілы, хлопец, — сказаў адзін з дэсантнікаў, пажылы і задумлены. — Вайна, галубок, толькі пачынаецца і можа табе яе прыдзецца канчаць. А лётчык збіцца мог, не здзіўляйся. Мы пакуль ляцелі да вас, два разы перасеклі лінію фронту. Пяць разоў нас абстрэльвалі... Ты думаеш, фронт падобны на школьную лінейку? Ён, брат, так цяпер пятляе і матляе, што сам чорт заблудзіць. Дый ад вашага мястэчка фронт усяго за сорак кіламетраў. Зразумеў?

Пра тое, што фронт так блізка ад нас, мы яшчэ не ведалі. Немцы, праўда, занялі ўжо Смаленск, але па нашых палескіх балотах яны не вельмі прасунуліся і стаялі на адным месцы ўжо ледзь не два месяцы. Апошнія два дні мы, праўда, чулі частыя выбухі, але тлумачылі гэта работамі на аэрадроме. У трыццаці кіламетрах ад мястэчка будаваўся аэрадром, і там яшчэ да вайны рвалі дынамітам пні і карцы.

Вечарам гэтага самага дня нас з Петрусём выключылі са спісаў знішчальнага батальёна. Выключылі не адных нас: хлопцам, якія былі старэй на год, а то і на цэлых два, таксама загадалі разыйсціся па дамах і не з'яўляцца болей у школу. Прычын гэтай нечаканай дэмабілізацыі нам ніхто не тлумачыў. Але мы зразумелі самі: рыхтуецца нешта сур'ёзнае.

Вучэбныя вінтоўкі ў тых, хто застаўся ў батальёне, пазабіралі і спалілі, а байцоў узброілі дзесяцізарадкамі і аўтаматамі. «Івана ў кубе» мы з Петрусём сустрэлі пасля гэтага праз дзень, ён стаяў на пераездзе з перавешаным праз шыю аўтаматам. На наша пытанне, што робіцца цяпер у батальёне, ён нічога не адказаў, нібыта мы з ім былі зусім незнаёмыя і яшчэ ўчора раніцай не лавілі разам дэсантнікаў.

Мы болей нічога не дапытваліся ў Іванюка. Ясна было адно: насюваецца нешта сур'ёзнае, страшнае, невядомае. Ноччу праз мястэчка адыходзілі нашы часці. Днём у небе віселі нямецкія «рамы». Два разы фашысты кідалі на станцыю бомбы. Адна нямецкая бомба не ўзарвалася: мы хадзілі глядзець, як яе адкопвалі чырвонаармейцы. Расказвалі, што ў той бомбе замест толу быў самы звычайны пясок. Петрусь пасля гэтага выпадку крыху акрыяў:

— Я ж табе гаварыў, — даводзіў ён мне, — што нямецкія рабочыя не будуць ваяваць супраць нас. На фронце адны фашысты. Нашы іх пераб'юць, і тады вайна скончыцца...

Я хацеў верыць Петруся і не мог. Сапраўднасць была больш складанай, забытанай, чым гэта ўяўлялася нам да вайны. Балюча было пераносіць нярадасныя франтавыя звесткі. Здараліся хвіліны, калі хацелася забыцца, заснуць на які месяц ці два і прагнуцца, калі ўсё стане ясным і зразумелым.

Той тыдзень, калі, адлічаныя са знішчальнага батальёна, мы блукалі з сябрам без справы, прайшоў для мяне ў нейкім паўсне. Памятаю, што два ці тры дні я зусім не хадзіў да Петруся. Мне хацелася пабыць аднаму. У кампаніі з сябрам я неяк міжволі падпадаў пад яго ўладу, жыў яго думкамі і настроямі. Сэрцам я, мабыць, адчуваў ужо, што мой сябар мае рацыю не ва ўсім, што ён мысліць залішне катэгарычна, не прымаючы пад увагу вельмі многіх рэчаў, з якіх складаецца жыццё.

Мястэчка, напалоханае налётамі варожай авіяцыі, капала бліндажы. Людзі хавалі свой набытак у зямлю, каб уратаваць яго ад агню і грабязі. Для жывёлы па лясках рабіліся загарадкі. Вечары былі трывожныя ў сваёй маўклівай заціятасці. Ніхто не спяваў песень, нідзе не рыпаў гармонік. Людзі, якія сядзелі на прызбах і лавачках, размаўлялі напаўголаса. Па вуліцах хадзілі маўклівыя патрулі. Толькі неба, яснае жнівеньскае неба, па-ранейшаму было засеяна безліччу зорак, на сваім звычайным месцы была Вялікая мядзведзіца, сузор'е Арыён, нізка над гарызонтам вісела чырванаватая планета Марс, якая нагадвала ліхтарык, запалены ў небе.

IV

Нарэшце настаў дзень, калі стала зусім ясна, што ў мястэчка прыдуць фашысты. Трэба было нешта рабіць. Моцна і ўладна пацягнула мяне да Петруся. Я пайшоў да яго і ўбачыў сябра ў кампаніі з Грышам Паяльнікам і Міколам Забалоцкім.

У Петруся, вядома, быў ужо ясна вырашаны план далейшых дзеянняў: гэта мне кінулася ў вочы адразу. Схіліўшыся над картай Савецкага Саюза, дзе такія населеныя пункты, як наша мястэчка, не былі нават адзначаны кропкамі, Петрусь гаварыў пра неабходнасць адыходу ў глыбінныя раёны краіны. Ён вадзіў пальцам па карце, разасланай на самаробным століку, а хлопцы яго ўважліва слухалі. Мяне ён прывітаў толькі кіўком галавы. Гаворка адбывалася ў садку, і ніхто з дамашніх Петруся не мог яе чуць.

— Пераправімся праз Дняпро,— гаварыў Пятрусь,— і пойдзем праз Украіну. Калі вайна зацягнецца, папрацуем дзе-небудзь у калгасе, а потым возьмуць нас у армію. А тут заставацца нельга. Што нам тут рабіць з фашыстамі?

Мы маўчалі. Пятрусь заўсёды меў перад намі тую перавагу, што ведаў наперад, як паступіць. У кожнага з нас, мабыць, ужо ўзнікла патаемная думка аб тым, якія прыняць захады ў выпадку прыходу немцаў. Аставацца ў мястэчку не выпадала. Нават цяжка было ўявіць, што прыдзецца жыць пад уладай фашыстаў, адмовіцца ад вучобы, ад тых прывабных, таямнічых даляў, якія абяцала жыццё.

— Пойдзем,— ціха прамовіў Грыша Паяльнік, які заўжды слухаўся Пятруся.— Учатырох не прападзём. Толькі трэба трымацца адзін за аднаго...

— А што твая маці скажа,— перабіў Грышу Мікола Забалоцкі.— Можна яна табе ўжо харчы сабрала?

Гэта было балючае пытанне. Мы ведалі, як нялёгка нашым маткам адпусціць нас у далёкую, ахопленую вайной дарогу, у невядомасць. Мы ведалі пра слёзы, пра ўгаворы, пра той вялікі боль, які аставім ім, калі пойдзем... Але трэба было рабіць выбар.

Рашылі, што пойдзем заўтра раніцай...

— Вось што хлопцы...— з нейкай дрыготкай у голасе сказаў Пятрусь на развітанне.— Маткі ж такую агітацыю развядуць... Не паддавайся. А лепш за ўсё прыходзіце вечарам да мяне. Пераначуем дзе-небудзь на старане...

Мы згадзіліся...

Надвячоркам сабраліся ў Петрусьевым двары. У кожнага за плячыма быў ёмка клунак, напакаваны харчамі, бялізнай і іншымі прадметамі, якія неабходны для далёкай дарогі. Ніхто нас не праводзіў, гэтага мы самі не хацелі. Па агульнай дамоўленасці, мы захапілі з сабой усе дакументы, якія ў нас былі: пасведчанні за дзевяты клас, камсамольскія білеты, кніжкі значкістаў ГПА, ЮВС, ППХА, ГСА, мандаты Асавіяхіма і Саюза ваяўнічых бязбожнікаў.

Пятрусь выскачыў з хаты з рашучым, насупленым тварам. Следам за ім выйшла маці. Ubачыўшы нас, яна перастала плакаць.

— Хоць перахрышчу вас на дарогу, — сказала яна нерашуча. — Така дарога...

— Не трэба,— адмовіўся Пятрусь.— Пайшлі!..

І мы пайшлі...

Таёмна шасцелі лісцем разгалістыя івы, якіх многа ў родным мястэчку, раз-по-раз перабягалі дарогу шэрыя і чорныя каты, няжормленыя і рашучыя. Вуліца была бязлюднай. Мясцэчка рытывалася да сустрэчы з невядомасцю, якая насоўвалася з чужога, страшнага Захаду. Зусім не такім уяўлялася нам некалі адбыццё з родных мясцін у далёкі свет. Не было ні вакзала, ні перона, ні дзяўчат, якія вучыліся разам з намі...

Для начлегу абралі нізенькую хацінку амаль на самай ускраіне мястэчка. Гаспадыня, бабулька, якой мы раней, здаецца, ніколі не бачылі ў твар, ахвотна пусціла нас начаваць.

— Усе смерці баяцца, паўцякалі ў лес,— паведаміла яна.— А я не баюся, я свой век пражыла. Вы адкуль жа ідзеце, хлопчыкі, можа з Ленінграда? Мой жа ўнучак там на сталыра вучыцца. Можна сустрэкалі, Сямён Грэчка яго прозвішча? Божа, божа, людскія дадому дабіраюцца, а нашага няма...

Мы не сказалі бабульцы аб тым, што ідзём не дадому, а з дому і проста не захацелі начаваць гэтую апошнюю ноч пад родным дахам. Не сказалі пра тое, што ведаем яе ўнука Сямёна Грэчку. Ён вучыўся разам з намі да сёмага класа, а потым паехаў у рамесніцкае вучылішча.

Куль саломы, раскіданы на падлозе, клункі пад галовамі, раўнадушныя зоркі, якія падміргвалі праз акенца з яснага жнівёнскага неба,— наш першы падарожны начлег. Перад тым, як легчы спаць, Мікола Забалоцкі папрасіўся дадому. Ён сказаў, што забыў дома кампас і абяцаў яго прынесці праз гадзіну. Міколава просьба нам не спадабалася.

— Абыйдземся,— незадаволена прамовіў Пятрусь.— Язык і без кампаса да Кіева давядзе...

Мы сапраўды трымалі кірунак на Кіеў. Ісці праз Гомель было ўжо нельга. Яго занялі немцы.

Перад тым, як легчы спаць, мы дамовіліся падняцца на світанні. Да Дняпра трэба было прайсці кіламетраў сто з гакам. Пра велічыню гака можна было толькі здагадвацца, арыентуючыся па карце Еўрапейскай часткі СССР, якую мы захапілі з сабой.

Леглі мы спаць учатырох, а прачнуліся ўтрох. Міколы Забалоцкага не было. Спачатку мы падумалі, што ён проста раней устаў і выйшаў на двор. Але не было і Міколавага пухлага клунка. Усё стала ясна.

— Збег, як самы апошні здраднік,— пагардліва сказаў Пятрусь.— Ён заўсёды віхляў, быў добры і вашым і нашым. Баба з калёс, каню лягчэй...

Мы зганьбілі Міколу і яго паводзіны і, нават не снедаючы, рушылі ў дарогу. Спачатку краявіды знаёмыя: сасновыя пасадкі, дзе дрэвы растуць нібы па шнурку, роўнымі радамі, вясёлыя бярэзнікі, проста лес, у якім дружна і міралюбна суседнічаюць альха і рабіна, ясень і дуб. Тут нам прыходзілася бываць. У апошні год навучання ў школе, ранній вясной, у гэтых самых лясах і пералесках праводзілася вялікая вайсковая гульня, арганізаваная школьным камітэтам Асавіяхіма. Мы смела тапталі тут верасы, ляскаталі трэшчоткамі, якія замянялі кулямёты, пераможна наступалі. Тады мы, вядома, не думалі, што вельмі хутка без ніякага бою нам прыдзецца пакідаць родныя палі і лясы.

У многіх месцах стаіць нязжатае збажына. На жытнёвым полі каласы пахіліліся долу, асыпаецца ячмень і пшаніца. А надвор'е — жні, касі, малаці... Свеціць сонца, далячынь заслана лёгкай наміткай смугі, на небе ні хмурынькі. Дажджу не будзе, хлебарабі! Але ніхто не коціць і не жне...

Спыніліся на снеданне пад вялікім дубам, адмераўшы кіламетраў дванаццаць. Дзеля гэтага прыйшлося крыху збочыць з прасёлкавай дарогі на ўскраек лесу. У лесе на розныя лады заліваюцца птушкі, якія ўжо вывелі сваіх птушанят. Ім весела, птушкам: дні яшчэ цёплыя і да выраю далёка...

У клунку кожнага з нас пакуль яшчэ ёмкі запас: хопіць самае маляе на тыдзень. Есць, акрамя хлеба і праснакоў, сала, вяндліна, яйкі, пыбула. Грышу маці паклала нават мяшэчак цукру і вялікі кубак — для гарбаты. Ядзім, абагуліўшы прыпас і не саромячыся адзін другога.

— Колькі ў каго грошай? — падсілкаваўшыся, пытае Пятрусь.

Твар у яго засяроджаны і сур'ёзны: наш камандзір нешта абдумае.

У мяне чырвоненькая трыццатка, тры рублі срэбрам і на сто рублёў аблігацый. Бацька ўжо з год на пенсіі, вялікіх грошай у доме не было. У Петруся трохі больш, як у мяне, — сорак два рублі, у Грышы — цэлых семдзесят. Але затое ў іх няма аблігацый.

— Хопіць грошай, — гаворыць Пятрусь. — На білеты хопіць. А даедем да Курска, заробім. Не ўломкі ж...

— У Міколы было аж дзвесце рублёў, — паведамляе Грыша. — Ён мне сам хваліўся...

Мы не хочам слухаць пра Міколу. У яго было грошай болей, чым у нас траіх, і ён усё-такі збег. Хіба немцам трэба яго грошы?

Сонца ўжо досыць высока, мабыць цяпер гадзін дванаццаць. Нездзе пад самымі аблокамі пачынае нудна гудзець нямецкая «рама». Усе гэтыя дні мы бачылі толькі нямецкія самалёты. Нашых не відаць. Ад гэтага неяк сумна і маркотна. Нашы адступалі пераважна ноччу: мабыць з-за нямецкіх самалётаў, якія ўладна вартуюць нябесны блакіт. Уперадзе раздаецца некалькі выбухаў. Гэта, напэўна, на шашы. Мы таму і пайшлі прасёлкавай дарогай, каб не трапіць пад бамбёжку.

Мы ідзем, ідзем, ідзем... Уперадзе Пятрусь, за ім — я, апошнім Грыша. На нашым шляху трапляюцца вельмі прыгожыя мясціны, але нам некалі імі любавалася: трэба ісці...

Другі наш начлег — проста ў лесе, на сухім грудку. З-пад навісі дрэў блішчаць толькі рэдкія зоркі. Затое вакол нас тысячы маленькіх зорчак-светлячкоў. Мы ніколі не думалі, што іх у лесе так многа. Працягнеш руку — і бярэ. Бяскрыўдныя жывыя вугалькі не пякуцца, не кусаюцца, а толькі свецяць. Мы ў чужым, незнаёмым лесе, але засынаем імгненна і спім мёртвым сном. Колькі адсюль да роднага мястэчка? Мабыць кіламетраў пяцьдзесят...

Прачынаемся, калі сонца ўжо вісіць над самым лесам. Адзенне крыху макраватае ад расы. Ньюць ногі, плечы, рукі. Гэта толькі першыя пяцьдзесят кіламетраў. Колькі ж іх яшчэ прыдзецца нам адмераць?

Снедаем адразу, каб прывал зрабіць у абед. У Грышаў цукар набілася поўна мурашак. Выганяць іх адтуль некалі, няхай ласуюцца. Яшчэ высвятляецца, што Грыша ўзяў з сабой кніжку «Плутонія» акадэміка Обручава вагой з паўкілаграма. Навошта яму «Плутонія»? Сёння мы далёкія ад фантазіі і ведаем, што ў цэнтры Зямлі няма ніякай пустаты. Там самыя цяжкія металы і сплавы. Але раз Грыша ўзяў «Плутонію», няхай нясе...

Лясы, сенажаці, палі, на якіх, як і там, ля роднага мястэчка, асыпаецца збожжа... Арыентыр верны: калі многа поля, то блізка вёска. Яна то вынырне з-за павароткі дарогі, атуленая зелянінай прысад, то рассыпаецца хаткамі па беразе невялікай рачулкі, якая спяшаецца да бацькі-Дняпра, то стоіцца пад аховай векавога, шумлівага бору.

Родныя вёскі, лясы, сенажаці, і ты, крывая прасёлкавая дарога!.. Калі мы вернемся жывымі з вайны, мы абавязкова пройдзем гэтым самым маршрутам. Пройдзем, як гаспадары, не спяшаючыся, не аглядаючыся. Напэўна вяды з кожнага ручайка, пасядзім пад кожнай прыгожай бярозай, якая сама, здаецца, просіць пад свой звабівы цень. Вашых назваў мы не забудзем, ціхія палескія вёсачкі... Не забудзем хат, ля якіх частаваліся добрым, з хлебнымі скарынкамі бярозавікам, лавачак пад вішнямі — мясцін кароткага прыпынку, добрых жаночых твараў, на якіх былі адначасна і боль і спагада...

Вёскі, якімі мы праходзім, амаль бязлюдныя. Сустрэаем пераважна жанчын і дзяцей. Калі пытаем, ці займаюць нашы абарону, яны спалохана паглядаюць на нас і паказваюць у бок шашы. У небе гудуць нямецкія самалёты, недзе збоку і спераду чуюцца выбухі...

Подых вялікай ракі мы адчулі вечарам, калі сонца схавалася за лес і мяккі жнівеньскі змрок ахутаў зямлю. Лес кончыўся, пайшло кустоўе, вербалозы. У твар патыкнула прыемным вільготным халадком. Да прыдняпроўскай вёсачкі дабраліся амаль што апоўначы. Яна не спала. З двара ў двор бясшумна, нібы цені, хадзілі людзі, ведучы ціхую, напайголаса, гаворку. Мы былі стомлены, знясілены дарогай, але трымага вёсачкі перадалася і нам. Хутка мы ведалі прычыну.

— Пераправу немец разбамбіў, — сказала нам немаладая, спалоханая кабета. — Восем налётаў было. Народу пагіннула, аж страшна. А начаваць, людцы, ідзіце ў царкву, там у нас гэта клуб быў. Там учора і чырвонаармейцы начаваў...

Клуб размяшчаўся якраз пасярэдзіне вёсачкі, у цэнтры невялікай плошчы, і сваім знешнім выглядам сапраўды нагадваў царкву. На ім захаваўся нават круглы, нібы цыбуліна, купал, толькі ўжо без крыжа. Мы неслі ў сваіх кішэнях мандаты Саюза ваяўнічых бязбожнікаў і былі цвёрда пераконаны ў адсутнасці бога, але начаваць у такім клубе не хацелася. лепш ужо дзе-небудзь пад кустом або пад чыстым небам. Нават Пятрусь на хвіліну завагаўся. Але адступаць было нельга, адступіць, значыць, спалохацца. Пятрусь першым узышоў на прыступкі вялікай, шэрай у змроку ночы будыніны.

На падлозе ў клубе саламаяная труха, цяжкі, спёрты дух і цемь, хоць выкалі вока. Уражанне такое, нібы мы зайшлі ў цёплы, па-гаспадарску дагледжаны хлеў. Відаць, нямала народу знаходзіла сабе тут начлег і прытулак у гэтыя цяжкія часы. Мы вобмацкам дабраліся да першага ад дзвярэй кутка, награвлі саломы і ляглі. Вочы прывыклі ўжо да цемні і высока на сцяне можна было адрозніць праёмы вузкіх аkenцаў. Нам не спалася.



— Заўтра знойдзем лодку і пераправімся на той бераг,— зашаптаў Пятрусь. — Не можа быць, каб не знайшлося лодкі... Ёсць жа ў гэтай вёсцы рыбакі...

— Што тут за людзі? — пачуўся раптам хрыпаты, натужны голас...

Мы ўтраіх уздрыгнулі і сцішыліся, а на нас насоўвалася высокая чорная постаць. Чалавек спыніўся насупраць кутка, дзе мы стаіліся, і чыркнуў запалкай. На нас пазіраў аднавокі чалавек з шырокім, зарослым чорнай шчацінай тварам.

— Куды гэта вы сабраліся, тэхнікі? — спытаў ён, прымошчваючыся побач з намі ля сцяны. — К дому прабіваецца?

— Мы не тэхнікі, — адказаў Пятрусь. — Мы вучыліся ў школе.

— Я то бачу, што вы яшчэ не інжынеры. А мусіць жа хацелася імі стаць. Бегалі б з партфельчыкамі, курылі б папяроскі і пісалі б пратакольчыкі. Не паспелі, родненькія, не паспелі...

Чалавек вёў сябе нахабна, і яго размова пачынала нас злаваць.

— Мы ідзем у тыл, — не вельмі дружалюбна прамовіў Пятрусь. — А вы хто такі?

— Дык вось дзе поп закапаў сабаку! — аднавокі зарагатаў. — Можам там булак мамка напаяла ў тыле? Цёпленькіх, гарачанькіх, толькі ешце... Вы думаеце, немец да вашага тыла не дабярэцца? Дабярэцца, даражэнькія, не турбуйцеся. Ён то ведае свой інтарэс, інакш бы і вайны не пачынаў. Канец прышоў бальшавічкам, папомніце мае слова...

— Вы гаворыце, як вораг савецкай улады, — усхапіўся Пятрусь. — Вы рады, што фашысты нашу зямлю захопліваюць. Глядзіце, каб за такіх словы...

— А дзе ж тая савецкая ўлада? — голас аднавокага стаў едкі і насмешлівы. — На тым беразе Дняпра. Дый там ці доўга ўтрымаецца. Учора такога драла камісары давалі, што толькі гай шумеў. А немцу я не кум і не брат. Але і баяцца мне яго нечага. І вы дарэмна адма-так уцякаеце. Хіба вы дзяўчаты, каб немцаў баяцца. Дзяўчыне трэба сваю чэсць зберагчы, а то яе ніхто замуж не возьме, а вам што? Вы ж камісарамі не былі, партфельчыкамі не махалі... Хто я, пытаеце? Па пашпарту Верабей, а па-сапраўднаму Вішняк. З Чарнігаўшчыны я, і туды цяпер іду. Няхай толькі немец зойме.

— Вы, мабыць, кулак, — жорстка сказаў Пятрусь. — Інакш, чаму б вы не любілі савецкую ўладу?..

— Няхай сабе кулак, — згадзіўся аднавокі. — А савецкую ўладу мне і любіць няма за што. Дурная была савецкая ўлада, бо не ведала, на каго апірацца. Ёй бы трэба за гаспадара, за жылістага чалавека трымацца. Гэты б не падвёў. А яна хацела з галечай ды з камісарамі рай на зямлі пабудаваць. Вось цяпер і кусаюць сябе за локаць на тым беразе таварышы, ды позна...

— А чаму на тым беразе? — нібы здзівіўся Грыша. — Там ля шашы, мы самі бачылі, можа цэлая дывізія нашых. Танкаў, гармат — процьма...

Затаіўшы дыханне, чакалі мы, што скажа на гэта кулак, і ў думках дзякавалі Грышу за знаходлівасць.

Аднавокі падхапіўся. Яму нібы заткнула рот: такі ён стаў адразу маўклівы і ціхі. Ён, відаць, зразумеў, што адкрыўся залішне рана і не перад тымі, перад кім трэба. Праз хвіліну чорная постаць мільганула ў праёме дзвярэй.

— Пайду пакуру, — кінуў нам Вішняк. — Душна тут...

— Контра, — вылаяўся Пятрусь. — Заўтра каму трэба скажам пра гэтага тыпа. Якую агітацыю разводзіць!..

Упершыню ў жыцці мы чулі голас адкрытага ворага. Ён ненавідзеў і пляваў на ўсё тое, што мы лічылі святым і недатыкальным, без чаго не ўяўлялі свайго жыцця. Мы радаваліся, што перахітрылі кулака, і разам з гэтым нас не пакідала трывога. Ніякіх жа нашых гармат і танкаў мы не бачылі... Няўжо мы не перабярэмся на той бераг?..

Стома ўзяла сваё, і на нейкую гадзіну мы забыліся пакутлівым, трывожным сном. На святанні ля клуба нешта грывнула, і мы, скапіўшы клункі, ірвануліся да дзвярэй. У ранішнім тумане, які поўз ад ракі, нічога нельга было разгледзець. Разарваўся снарад у адным канцы вёскі, у другім. Загарэлася хата. Білі з таго боку, адкуль мы прышлі. Недзе блізка раўлі танкі. Усё стала зразумелым...

Мы пабеглі бульбоўнікам у напрамку да хмызнякоў. Беглі што было сіл, не робячы ніякага перадыху. Вось і кустоўе, пад нагамі хлюпае і чывае. Не шкадуючы ні рук, ні твараў, мы драліся праз лазы, забіраючыся ўсё глыбей у балота, нібы хацелі паспець на сяджанне к самім царям. Нарэшце, збавіцельная выспачка. А ў вёсцы грыміць, трашчыць, скавычае... Здавалася, з таго кавалачка зямлі, атуленага зялёнымі прысадамі, пачынаецца сканчэнне свету...

Страляніна скончылася гэтак жа раптоўна, як і пачалася. Вёсачка гарэла. За ёй узыходзіла сонца, ахутанае дымам, шэрае... Мы ўпершыню на свае вочы пабачылі, што такое вайна...

— Спазніліся на той бераг, — сумна прамовіў Пятрусь. — Цяпер самае галоўнае — не трапіць у лапы к фашыстам.

V

У сваё мястэчка, нібы на смех, мы вярнуліся першага верасня. Па вуліцы не пайшлі. Па-першае, сорамна было людскога вока, па-другое, мы наогул не ведалі, што дзеецца ў мястэчку. Нашы клункі за тыдзень падарожжа значна апусцелі і зменшыліся ў сваіх памерах. Быў з'едзен хлеб, сала, яйкі, ва ўсіх траіх заставалася толькі цыбуля. З выгляду мы мала чым адрозніваліся ад валацуг. Апошнія пяць дзён, баючыся напятак немцаў, мы туляліся па лясках, ішлі дамоў наўздагад. Начавалі ў лесе або ў стагах сена. Усе трое парадкам абнісіліся, асабліва дасталася чаравікам і штанам. Дарога к роднай хаце аказалася куды цяжэйшай, чым дарога к Дняпру.

Па ваколіцы, якой мы дабіраліся дамоў, слаўся туман. У маўклівым задуменні стаялі местачковыя прысады. Зялёныя шапкі вербаў, таполяў і клёнаў кранула першая асенняя пазалота. З ваколіцы была добра відаць наша школа, размешчаная на ўскраіне мястэчка. Хто там цяпер? Дзевяць гадоў першае верасня было нашым вялікім святам. Дзень гэты зваў у школу, у навуку, у новае жыццё. Сёння ён не зваў нікуды...

Грыша хутка аддзяліўся ад нас і пайшоў агародамі. Яму застава-лася толькі перашмыгнуць вуліцу, і ён дома. Мы з Петрусём пайшлі ўдваіх. Першым з месцічкоўцаў, хто ўбачыў нас, быў каваль Вавіла. Ён у гэты ранні час ужо касіў атаву.

— Я сказаў адразу, што прыблудзіце дадому,— паведаміў каваль.— Позна выйшлі. Назаўтра і немец прыехаў. Бою ў нас, дзякуй богу, не было. Так што ўсе жывыя і здаровыя...

На нашых тварах, мабыць, не было ніякай радасці ад сустрэчы з роднымі мясцінамі, таму стары каваль адразу перамяніў тон.

— Дурненькія вы яшчэ і зялёныя,— зашаптаў ён, наблізіўшыся да нас. — Сумуеце, што на вайну не трапілі... Гэтая вайна не на месці і не на два. Яшчэ ўсяго будзе, яшчэ хопіць і вам. Падавіцца немец, папомніце мае словы. Мае тры сыны недзе там,— голас старога Вавілы раптам задрыжаў...

Цяпер ад каваля мы чулі тыя самыя словы, якія некалі сказаў дэсантнік. Але ўся іх глыбіня раскрылася перад намі значна пазней...

Так мы вярнуліся дамоў. Бясконца радаваліся нашы маткі, падстаўляючы нам самае лепшае з яды, і сумавалі мы самі. У мястэчку панавала няпэўнасць. Адтуль, з-за Дняпра, яшчэ нейкі час даносіліся глухія раскаты артылерыйскай кананады. Потым і яны сціхлі. Тыдні два не было наогул ніякай улады. Перадавыя нямецкія часці прайшлі, пакінуўшы пасля сябе расчыненыя магазіны і крамы, у якіх салдаты рэквізавалі ўсё, што можна было есці і піць. Пасля немцаў пачалі цягнуць мясцовыя тарбахваты. Цягнулі ўсё, што трапляла пад руку: соль, газу, канторскія сталы, ліставое жалеза і нават гіпсавыя барэльефы рымскага філосафа Сенекі, вялікая партыя якіх перад вайной была заслана ў культмаг. Для тых, у каго вочы завідушчыя і рукі заграбушчыя, наступіла раздолле. Адзін аматар дармаўшчыны, недалёкі Петрусёў сусед, перавалок за вечар у саваю клуню ўвесь набытак парфумернага аддзела з раённага магазіна.

— Думаў, што-небудзь людскае ў тых пачках,— скардзіўся ён пазней.— А там гэты самы зубны парашок. Навошта ён мне. Хіба, можа, баба прыспасобіцца ім хату бяліць?.. Розныя там крэмы і памады не прападуць, усё-такі тлушч: можна і самому нацерціца, і дзверы змазаць, каб не рыпелі, і калёсам, калі трэба, падмазку даць. Дый зноў жа на абутак. Дзе ж ты таго здэгіццю цяпер дастанеш? А што з гэтым парашком рабіць, проста не ведаю...

Уладальнік раённага прыпасу зубнога парашку чухаў патыліцу і выў, што самае лепшае пахапалі другія. У яго былі вялікія жоўтыя зубы, якія ад веку не бачылі зубной шчоткі, і ненасытная прага ў маленькіх хцівых вачах. Нечым ён нагадваў таго аднавокага кулака, з якім мы сутыкнуліся ў памятную ноч ля Дняпра. На гэтых людзей было агідна глядзець...

Вечарамі мы збіраліся ў Петруся. Гаварыць не было пра што, і мы сядзелі ў садку і наглядалі, як высыпаюць на небе густыя зоркі ранніх восні. Раз-по-раз налятаў пасмялелы вецер, накідваўся на яблыню, і яна, баронячыся, скідала на зямлю пераспелы плод. У нашу кампанію вярнуўся Мікола Забалоцкі. Сваё дэзертырства ён тлумачыў тым, што, прышоўшы дамоў за кампасам, застаў хворую маці. Мы не прагналі Міколы, хоць была відавочная яго хлусня. Самі ж мы таксама нічога не дасягнулі...

Мікола прыходзіў з мандалінай і па вечарах наігрываў мелодыі

даваенных песень. Іграў ён хораша, а мы сядзелі, слухалі і маўчалі. Мінулае, школьнае паўставала перад вачамі. Няўжо яно не вернецца, няўжо мы не сядзем за парты апошняга класа, няхай сабе ў сярэдзіне зімы?..

Надзея, мабыць, не пакідала нашых сэрцаў, бо ў хуткім часе мы таксама сталі рабаўнікамі і злодзеямі. Праўда, кралі мы не парфуму і не соль, а кнігі. Мікола Забалоцкі, які заўсёды лепш за нас траіх ведаў аб справах у мястэчку, аднойчы расказаў, што ў бібліятэках парасчынены дзверы і што кнігі цягаюць усе, каму не лень. Гэта быў сігнал да дзеяння.

— Кнігі трэба ратаваць! — рашуча сказаў Петрусёў. — Парасцягваюць, а пасля паспрабуй, збяры. Можна нашы да зімы вернуцца, то тады што рабіць? Можна будзем у бібліятэцы ў шашкі гуляць?..

Мы бачылі ранейшага Петруся — дзейнага, уладнага, рашучага. Ён гаварыў аўтарытэтна, пераканаўча, і яму нельга было пярэчыць.

Некалькі вечароў мы вазілі кнігі тачкамі. Складвалі іх у Петруся, у Грышы, у мяне і нават у Міколы Забалоцкага. Цяпер у кожнага з нас была ёмістая бібліятэка, сотні кніг, набыць якія да вайны мы нават не марылі. Сядзі і чытай. Але чамусьці не чыталася...

У мястэчку пачаў усталявацца акупацыйны рэжым. Аднекуль прыехаў гебітскамісар — сухі, з шалёнымі вачыма і даўгім носам немец, які сваім абліччам быў вельмі падобны на тыя карыкатуры Гітлера, якія змяшчаліся ў нашых газетах. Гебітскамісар заняў памяшканне райвыканкома, дзе атабарылася і яго ахова. Першы загад новай улады быў, мабыць, цалкам разлічаны на тое, каб запалохаць да мурашак на цэле мясцовае насельніцтва. За ўсё смерць. Смертная кара чакала тых, хто хаваў пераапраанутых чырвонаармейцаў, хто асмеліўся абразіць салдат вялікай непераможнай Германіі, хто сабаты раваў нямецкія мерапрыемствы і загады...

У якасці першага акту сваёй чыннасці немцы разбурылі помнік Леніну, які стаяў на плошчы перад выканкомом. На гэтай плошчы яшчэ нядаўна шумелі мітынгі, звінела медзь самадзейнага аркестра, які выконваў «Інтэрнацыянал», стаялі месцічкоўцы ў сваіх лепшых вопратках. Цяпер тут гаспадарылі немцы ў чужых, зялёна-шэрых шынялях. На ўсё гэта было абалуча і крыўдна глядзець.

Канчаўся верасень, першы месяц акупацыі. Пра фронт хадзілі самыя неверагодныя чуткі. Гэтыя чуткі ўшчэнт разбівалі нашу патаемную надзею сесці за школьныя парты хоць у сярэдзіне зімы. Задумлівы парашутыст і каваль Вавіла казалі праўду: вайна толькі разгаралася і канца яе не было відаць...

Насоўвалася зіма, і трэба было думаць пра тое, як яе перажыць. Нашы бацькі не мелі ні хлеба, ні газу, ні дроў. Становішча Петрусёвай сям'і было самым горшым. Там сем ратоў кожны дзень прасілі есці.

Падзялілі калгасную бульбу, і з паўгектара прыйшлося на долю Цімашэнкаў. Петрусёва дзялянка знаходзілася паблізу ад чыгункі. Мы з Грышам Паяльнікам пайшлі памагаць Петруся, і нам, траім, у тыя дні было вельмі пакутліва. Па чыгунцы не мчаліся цягнікі, не звінелі рэйкі, не чуваць было далёкіх гудкоў. Толькі зрэдку ўздоўж палатна, звільстай спяжынкай ішлі нейкія людзі ў абшарпанай вопратцы. Па сваёй зямлі яны ішлі, нібы злодзеі, крадучыся і азіраючыся, гатовыя ў любую хвіліну шмыгнуць у кусты. Гледзячы на іх, мы ўспаміналі сваё няўдалае

адступленне, і нам было крыўдна да слёз. Хто яны, гэтыя людзі? Куды яны ідуць? Хто чакае іх дома, бяздомных бадзяг?..

Петрусю было асабліва цяжка. Ён быў старэйшы ў сям'і, і на яго галаву лёг асноўны клопат за яе дабрабыт. Ні Грыша, ні я не неслі на сваіх плячах такога цяжару. Таму мы шчыра імкнуліся дапамагчы сябру і развясельвалі яго, як маглі.

У адзін з тых асенніх дзён насупраць Петрусёвай бульбы спынілася дрызіна, і з яе выйшла некалькі немцаў з вінтоўкамі на плячах. Гэтыя немцы адрозніваліся ад тых, якіх мы ўжо бачылі. Яны былі ў чорных шынялях, у чаравіках, і ў іх абліччы не заўважалася нічога вайсковага. Немцы аглядалі чыгуначны масток. Мы хутка пасмялелі і падышлі да іх.

— Арбайтэр? — нечакана спытаў Пятрусь па-нямецку.

Немцы ўзрадаваліся.

— Я, я, арбайтэр, — ахвотна адказаў адзін з іх, тоўсценькі, з добрым жаночым тварам. — Шпрэхен зі дойч?

Гэты тоўсценькі яўна хацеў завязаць гаворку, але ў Петруся прапала ахвота да яе. Я разумеў сябра...

Немцы хутка паехалі, і мы вярнуліся на бульбу.

— Рабочыя, а служачы Гітлеру! — узбуджана гаварыў Петрусь. — Вінтоўкі пабралі. У каго ж яны будуць страляць, у сваіх братоў-рабочых!..

Ад такіх разважанняў было і сумна, і балюча. Сапраўднасць разбурала ранейшыя ўяўленні. Яна блытала ў нейкі супярэчлівы клубок нашых думкі і пачуцці, забівала надзеі і сілу.

І вось здарылася...

У адзін з тых асенніх дзён я з раніцы прышоў да Петруся і па яго твары ўбачыў, што адбылося нешта незвычайнае. Сябар быў узбуджаны, рухавы, яго вочы проста гарэлі.

— Выйдзем на двор, — сказаў ён.

Мы выйшлі, і Пятрусь пацягнуў мяне пад паветку.

— Ты ведаеш, хто прыходзіў?

Я нічога не ведаў, але па голасу сябра, па яго нервовых, рэзкіх рухах адчуў, што ён скажа нешта вельмі важнае. Ён расказаў мне амаль усё, утаіўшы толькі тое, аб чым я пакуль што не павінен быў ведаць. Ноччу да Петруся прыходзіў «Іван у кубе», які цяпер у партызанскім атрадзе. Ён прынёс заданне. Партызаны хочуць ведаць пра ўсё, што дзеецца ў мястэчку.

Быў асенні хмуры дзень, у галінах яблынь і груш шастаў неспакойны вечер, імкліва несліся па небе цяжкія, шэрыя воблакі. Была перад вачамі тая ж самая вуліца, тыя ж самыя хаты і дрэвы, але нешта ў іх вобліку адразу перамянілася. Здавалася, што хаты глядзяць на свет сваімі вокнамі з нейкай хітрынкай, што ў шораху асенніх лісцяў ёсць нешта таямнічае і шматзначнае, што за кожным подыхам ветру хаваюцца нейкія асцярожныя, прыглушаныя крокі.

— Можна і Грышу скажам? — нясмела прапанаваў я. — Ён жа свой...

— Пакуль не трэба, — запярэчыў Пятрусь. — Сказалі прыгледзецца. Там далей пачынам.

На Петруся ўскладалася больш, чым на мяне. Ён камандаваў, ён павінен быў дастаўляць звесткі Іванюку, сустракацца з партызанамі. Я ў яго нічога болей не пытаў...

Тыя два тыдні, якія нам з Петрусём давялося быць партызанскімі разведчыкамі, працяглі ў нейкім паўсне. Мы неслі на сабе цяжар тайны

і па гэтай прычыне пазбягалі сустрэч нават з Грышам Паяльнікам. Цэлыя дні мы швэндаліся па мястэчку, выжываючы сакрэты немцаў. Праўда, асаблівых сакрэтаў выведаць не ўдалося. Мы маглі паведаміць партызанам толькі тое, аб чым знала ўсё мястэчка. І весткі гэтыя былі найболей сумныя. Фашысты расстрэлялі сям'ю ляснічага нібыта за сувязь з партызанамі. Забілі яго самога, жонку і дваіх дзяцей. Гебітска-місар гразіўся паступіць гэтак з кожнай сям'ёй, якая будзе выяўлена як партызанская. Фашысты арганізавалі паліцыю. Туды падаўся ўсялякі зброд, і з веча ра паліцаі ходзяць па мястэчку ў якасці патрулёў...

Недахоп чыста вайсковых звестак мы кампенсавалі падрабязным апісаннем розных агіднасцей, якія чынілі фашысты і іх паслугачы. У сваіх зводках мы не шкадавалі едкіх слоў, а часам і проста лаянкі, каб закляйміць дзеянні ворага.

Два разы Пятрусь хадзіў на сувязь з «Іванам у кубе». З апошняй сустрэчы ён вярнуўся хмурым і змрочным. Весткі былі нярадасныя. Партызанскі атрад збіраўся перабірацца на зіму ў другі раён. Аб прычыне Іванюк не сказаў Петрусю нічога... Але мы здагадаліся самі. Па мястэчку ўжо хадзілі настойлівыя чуткі, што ў лесе быў з немцамі бой, які для партызан скончыўся не вельмі ўдала. Фашысты пабілі многа нашых.

Менавіта пасля гэтых звестак усё закружылася, нібы ў шалёным танцы. Пятрусь усе тыя дні хадзіў сам не свой. Ім валодаў панылы, чорны настрой. Ён нерваваўся, злаваўся без прычыны, яму цяжка было патрапіць сказаць слова. У той памятны вечар ён якраз выйшаў ад мяне і на вуліцы трапіў у рукі паліцэйскага патруля...

Каб Пятрусь лепш валодаў сабой, магчыма, усё і абышлося б. Але ён завёў з паліцаямі спрэчку, нагаварыў ім не вельмі прыемных слоў, і яго затрымалі.

Назаўтра Петруся білі. Білі шампаламі. Аб гэтым ведала ўсё мястэчка, бо на тэлеграфных слупах паліцаі расклеілі загад, дзе выхваляліся сваёй экзекуцыяй.

Назаўтра ж вечарам Пятрусь заявіў мне і Грышу, што ідзе ў партызаны. Петрусёва маці бачыла няўрымслівасць сына. Сваім сэрцам яна, мабыць, адчувала, што Петрусю не пад сілу жыць у змрочным паліцэйскім котлішчы. І яна блаславіла і адобрыла яго намер пайсці ў лес. Пятрусь сказаў нам аб гэтым сам.

Пятрусь пайшоў у лес даганяць нашых партызан, якія перабіраліся ў другі раён. Яго сям'я засталася ў мястэчку. У той першы ваенны год яшчэ не было, мабыць, партызанскіх атрадаў, у якія прымалі з сям'ямі...

З месяц сям'ю Цімашэнкаў не чапалі. Фашысты, напэўна, проста не ведалі, што Пятрусь у лесе. Суседзі аб гэтым шапталіся, кідалі спалоханыя позіркы на Петрусёву маці, калі яна выходзіла з двара, але да фашыстаў не дайшло. Вечарамі, асцерагаючыся людскога вока, мы з Грышам іншы раз заходзілі ў Петрусёву хату. Маці, убачыўшы нас, плакала. Мы яе супакойвалі як маглі. Алёша, якому было ўжо трынаццаць гадоў, усё разумеў і трымаўся мужна. Янка і Стася не разумелі нічога і хваліліся, што хутка вернецца з вайны іх татка і прыедзе Пятрусь, які цяпер у дзядзькі купляе хлеб. Па-ранейшаму стаяла ў праемежку паміж сцяной і прубкай плеченая калыска, у якой нерухома ляжала яснавокая Сцяпа, а на печы, згарнуўшыся абаранкам, спала Ліда. Версію аб тым, што Пятрусь пайшоў у суседні раён да дзядзькі

купляць хлеб, мы ахвотна падтрымлівалі і па магчымасці лашыралі самі. Ад Петруся вестак не было...

Тое, што зрабіў Пятрусь, для мяне і Грышы Паяльніка значыла вельмі многае. Першы час мы не маглі нават адкрыта глядзець адзін другому ў вочы. Пятрусь быў героем, чалавекам з вялікай літары, а мы — нічым. Ён не паглядзеў на сям'ю, на тую небяспеку, якая ёй пагражала, і пайшоў у лес. Мы не пайшлі, не здолелі пайсці. Бывалі хвіліны, калі мы проста абураліся на сваіх бацькоў за тое, што яны жывуць на свеце, думваюць аб розных дробязных справах і зусім не збіраюцца ў лес, у партызаны. Яны звязвалі нам рукі, гэтыя нашыя бацькі!..

Пасля хвілін узрушэння прыходзіла цвярозасць і разважлівасць. Гаворачы пра Петруся, мы іншы раз нават крытыкавалі яго за гарачы характар і самалюбства.

Цяпер, на адлегласці, якая нас падзяляла, мы, здаецца, бачылі недахопы Петрусёвай натуры. Ён мысліў залішне катэгарычна, не прымаў пад увагу многіх жыццёвых абставін, не ўмеў цягнуць. І ўсё-такі ён, Пятрусь Цімашэнка, быў сапраўдным героем, а мы з Грышам Паяльнікам — толькі звычайнымі людзьмі...

У адсутнасць Петруся мы арганізаваліся. У нашу невялікую групу, акрамя Грышы Паяльніка і мяне, увайшло яшчэ тое месціцкае хлопцаў, якія разам з намі вучыліся ў школе. З Міколам Забалоцкім ні я, ні Грыша дружбы не рвалі, але і ў групе ён не быў. Міколу правяралі. Наша група ставіла перад сабой сур'ёзныя задачы, і ў ёй не было месца палахліўцам і розным хісткім элементам.

Мы збіралі боепрыпасы, абмяркоўвалі планы наладжвання сувязі з Петрусём, і ў гэты час здарылася няшчасце з сям'ёй Цімашэнкаў. Легенда аб Петрусёвым дзядзьку аказалася ненадзейнай. Яна дайшла да вусёў немцаў, і фашысты ёй не паверылі. Два ці тры разы яны прыходзілі к Цімашэнкам, патрабавалі звароту Петруся ў мястэчка, папражалі. Нарэшце Петрусёву сям'ю арыштавалі.

Мабыць самі фашысты саромеліся таго, што робяць, бо прыехалі арыштоўваць Цімашэнкаў ноччу. На волі яны не пакінулі нікога, нават хвора Сцёпы. У адну з зімовых начэй Цімашэнкаў расстралялі...

* * *

З Петрусём я пабачыўся бадай што праз год. Была ранняя восень другога года вайны. Яшчэ шчодро свяціла сонца, у лесе цінькалі бесклапотныя сініцы, магутныя ў сваёй велічы стаялі старыя дубы. У Сталінградзе фашысты ірваліся да Волгі, а ў нашым раёне, болей чым за тысячу кіламетраў ад фронта, налічвалася ўжо цэлых дванаццаць вёсак, куды ні немцы, ні паліцэйскія не патыкалі і носа. Гэта былі партызанскія вёскі. Цвёрдая нямецкая ўлада была толькі ў мястэчку. Туды сплылася ўся збынь, выгнаная з партызанскай зоны.

Мы з Грышам Паяльнікам у гэты час былі таксама ў партызанах, толькі не ў тым атрадзе, дзе Пятрусь. Нашых бацькоў фашысты не расстралялі, бо яны перабраліся ў партызанскую зону. Мікола Забалоцкі ў лес не пайшоў.

Пра Петруся ўжо грэмела слава па ўсім раёне. Ён стаў адменным падрыўніком, на яго рахунку было, здаецца, каля дваццаці варожых эшалонаў. Я сустрэўся з Петрусём і, успамінаючы гэтую стрэчу сёння, праз многа год, не магу сказаць, каб яна была вельмі радаснай. Пятрусь выглядаў значна старэй сваіх год, твар яго быў худы, абветраны і нават злосны, калючыя, жорсткія вочы запалі глыбока і пазіралі на свет насцярожана і недаверліва. Мы пагаварылі і разышліся. Пра сям'ю Пятрусь не пытаў, ён усё ведаў сам.


Другая сустрэча адбылася восенню таго года, у які скончылася вайна. Абодва мы прыехалі ў водпуск з вайсковых часцей. Мы з сябрам схадзілі на могілкі, пастаялі ля жалезнай агарожы, якую паставіў на магіле Петрусёвай сям'і каваль Вавіла. Ён і сам неўзабаве памёр, стары каваль, але ля яго магілы не было яшчэ ніякай агарожы.

Я бачыў: Петруся цяжка. Ён у гэты дзень быў нейкі мяккі і расслаблены.

— Ведаеш, — сказаў ён ціха. — Вельмі я баяўся сустрэцца з бацькам. Думаў, што скажу яму?.. А цяпер і бацькі няма, астаўся я адзін...

Пра тое, што Петрусёў бацька загінуў на фронце, я ўжо ведаў, але ў мяне не было ніякіх слоў, каб уцешыць сябра. Праўдзівей кажучы, мне належала сказаць Петруся многае. Сказаць пра тое, што ён паступіў правільна той памятнай восенню сорак першага года. Загінула шасцёра з Петрусёвай сям'ю, але хто палічыць, у сэрцах колькіх людзей гэтая смерць абудзіла ненасытную прагу помсты ворагу... Адно наша мястэчка дало бадай цэлую партызанскую роту. Але ў мяне не павярнуўся язык вымавіць гэтыя словы.

Пятрусь прабыў у родным мястэчку толькі адзін дзень. Вечарам ён паехаў назад, у вайсковую часць. Трэба было жыць, берагчы сваю краіну, змагацца.



Алесь САВІЦКІ

ПАСЛЯ ПАВОДКІ

Аповесць

Мал. Г. Паплаўскага.

12

Увечары, калі Марфа ўпарадкавала свае гандлёвыя паперы і сядзела ля акна, думаючы пра ўчарашнюю размову з дачкой, да яе прышла суседка Тэкля — маленькая рухавая жанчына, з доўгім, выцягнутым, як у пацука, тварам. І вочы ў яе былі пацучыныя — маленькія, круглыя, пранырлівыя.

Даўшы «добры вечар», Тэкля тут жа пачала разгортваць скручаную ў трубачку газету, якую знарок прынесла сюды.

— Чытала, суседка? Гэта ж падумаць толькі: герой! Ты, суседкачка, не абы-якога зяця схпіла...

— Ты пра якога гэта зяця? Адкуль ён у мяне?

— Хітруеш, суседка... Твая ж дачка на спатканне з Петрусём Крыніцай паўз мае вокны ходзіць... Праўда, я вочы заплюшчваю, але ж усё роўна бачу. Ха-ха-ха!

Пачатак у № 9 за 1958 год.

Марфа таксама ўсміхнулася, але адчула, як нешта колкае заварушылася пад сэрцам. «Што б было газетніну зранку прачытаць!.. Што ж там такое?» Яна гатова была выхапіць газету ў Тэклі з рук, але стрымалася і ўзяла яе абыхава, нават пазяхнуўшы. Праглядала газету, быццам ведала ў ёй кожны радок. Кароткая назва артыкула «Зварот да жыцця» нікога ёй не сказала. Яна ўбачыла партрэт вайсковага чалавека і жахнулася: «Гэта ж Крыніца!» Прабегла вачыма першыя радкі: «Гэта было ў гады вайны. Змятаючы варожыя заслоны, нашы танкі!..» Каб адагнаць прагнае жаданне чытаць далей, зноў пазяхнула і паклала газету на падаконнік.

— У вайну хто героем не быў! А цяпер — зусім другое жыццё...

А ў галаве яе мільгнула думка: «Кім жа яго цяпер паставяць? Пэўна, начальнікам будзе. І немалым, раз герой!..»

— Цяпер што, кажаш? — Тэкля была пакрыўджана няўважлівасцю суседкі да тае навіны, якую яна прынесла. — Цяпер хутка кандыдатаў у Вярхоўны Савет выбіраць будуць... Вось пабачыш, дэпутатам яго выберуць. А ты кажаш...

Тэкля зноў згарнула газету ў трубку і пайшла. Як толькі за ёю зачыніліся дзверы, Марфа кінулася шукаць на стала патрэбны нумар газеты. Яна ўважліва прачытала артыкул і задумалася. «А што, калі і праўда яго дэпутатам выберуць? Няхай тады хто паспрабуе пад мой дамок падкапацца, калі ў мяне будзе зяць дэпутат!..»

Ад гэтае думкі Марфа зноў адчула сябе ўпэўненай і вясёлай. Яна загадкава прыплюшчыла вочы, аднесла газету на столік і знарок паклала яе ў сярэдзінку газетнага стуса.

13

Крыніца штурхнуў акно, і яно нячутна адчынілася. Перадранішняя прахлада дыхнула ў твар, і прыемны водар восеньскіх садоў хлынуў у пакой.

— Як пахне яблыкамі...

— А мне здаецца — вяргінямі, — ледзь чутна сказала Нэля.

Яны былі ў пакоі адны. Толькі што разышліся апошнія вясельныя госці. Нэля зрабілася іншай — ціхай і палахлівай.

— Ты чаго ўсміхаешся?

— Я прывыкла бачыць цябе ў фрэнчыку. У пінжаку ты нейкі дзіўны...

— Ведаеш, Нэля, твой Петрусь цяпер самы шчаслівы чалавек на зямлі. І ведаеш чаму?

— Не, — яна шчасліва засмяялася, заплюшчыла вочы і даверліва прыціснулася да яго. — Скажы...

— Таму, што ты кахаеш мяне!..

На шчацэ ў Нэлі засвяціўся ружаваты водбліск ранняй зары. Петрусь пацалаваў гэтую пунцовую плямку, і яму здалася, што не ранак барвовіць Нэліну шчаку, а гарачае сонца свеціць яму ў твар...

14

Вясна, другая пасля вайны, прышла трохі раней свайго часу. Ледзь паспелі адшумець лютаскія завеі, а з поўдня падзьмулі ўжо цёплыя вятры. У згодзе з імі было, мусіць, і сакавіцкае сонца: за некалькі дзён

5. «Маладосць» № 10, 1958 г.

аселі і пачарнелі гурбы снегу ля асёліц, па-над ракой, яшчэ закутай у тоўсты лёд, запушылася вярба, заспявалі сініцы-лазараўкі, пераскокваючы з галінкі на галінку, яны звінелі весела і галасіста:

— Пілі-клінь. Пілінь-клінь. Пілі-пілі, клінь-клінь.

А сонейка з кожным днём прыгавала ўсё мацней і мацней, падоўгу затрымліваючыся на небасхіле. На высокіх пагорках, якія паспелі вызваліцца ад зімовага палону, ужо з'явіліся чорныя, як вугаль, шапкі. Птушкам было холадна. З раніцы яны грэліся на чорных праталінах, шукаючы штосьці ў пажоўклай мінулагагодняй траве. Толькі апоўдні, калі паветра рабілася зусім цёплым, яны ляцелі аглядаць свае старыя хаткі, што былі пакінуты ўвосень.

Першым прыкмеціў шпакоў Тарас Красантовіч. Ён меў незвычайную схільнасць да птушак, але з усяго птаства больш за ўсё любіў шпакоў. Калі будаўнікі яго брыгады прысели перакурыць, ён узяў некалькі дошчачак і пачаў нешта вычэрчваць на іх чырвоным алоўкам. На адным з іх намалёваў колца і ўзяўся долатам выбіраць дзірачку. Будаўнікі здагадаліся: шпакоўніца!

— Яна, — пацвердзіў Тарас. — Шпакам новую хату пастаўлю.

Да шпакоўніцы ён прыбіў жардзінку і павесіў яе на таполі. Дамок адразу прывабіў шпакоў. Паскакаўшы па ружаватых галінках, яны бястрашна, з гаспадарчай руплівасцю ўзяліся аглядаць сваю кватэру. Тарас, закінуўшы галаву, з цікавасцю сачыў за птушыным клопатам. За гэтым заняткам яго і застаў Пятрусь Крыніца. Голасна прывітаўся.

— Ш-шшш! — паказаў Тарас на таполлю. — Спалохаеш!

На новай шпакоўніцы сядзеў шпак — чорны, бліскучы. Ён пазганяў усіх сваіх прыяцеляў, з якімі толькі што аглядаў дамок, і цяпер распраўляў дзюбай крылы, трохі змятаў у сварцы. Скончыўшы гэты занятак, шпак нахліў галаву, паглядзеў на людзей і шчоўкнуў некалькі разоў, быццам вопытны музыкант правяраў свой інструмент. Спробай той ён застаўся, відаць, задаволены і заспяваў, засвістаў на ўвесь голас, прыгожа выцягваючыся на тонкіх чырвоных лапках. Чорная птушка блішчела на сонейку і кідала ў неабсяжны блакітны прасяг цудоўную песню вясны.

Тарас усміхнуўся, пахваліў спевака і звярнуўся да Крыніцы, што стаў яў і таксама глядзеў на таполлю:

— Добра, што прышоў. Хадзем, інтэлігенцыя, пакажу, што працоўны народ робіць.

— Якая я табе інтэлігенцыя, — хмура адмагнуўся ад яго Крыніца. — Казаў прыду — вось і прышоў. Параіцца хачу...

Такое абяцанне Пятрусь даў раней, калі Тарас завітаў да яго ў госці. Яны сядзелі тады ўдваіх. Нэля пайшла да маці. Гаворка перакінулася на асабістыя справы, і Крыніца, размаўляючы з Тарасам, упершыню падумаў, што недзе ён зрабіў памылку, але якую і дзе — не ведаў.

Жыццё паварочвалася да яго сваім суровым бокам. Грошы, што ён прывёз пасля шпіталью, амаль усе былі зрасходаваны. У канцы зімы ён некаторы час працаваў кантралёрам у гарадскім клубе, але гэтую працу прыйшлося кінуць: Нэлі не падабалася, што яе муж стаіць пры дзвярах. Жончыны словы ў гэтай справе рашаючага значэння не мелі. Петрусю самому не падабалася тая праца. А за што ўзяцца цяпер? Да спадабы была лясная справа, якой займаўся да вайны бацька, але як прыстаць да яе? Адукацыі няма, спецыяльнасці няма. Трэба вучыцца. Сярэдняю школу да вайны ён не скончыў. Пайсці ў вярхоўню? А далей? Не, трэба

ад вучобы пакуль што адмовіцца. Трэба працаваць, каб былі грошы. Ён жа муж, а скоры будзе бацька. Зусім скоры...

— Вось што, — рашуча сказаў Тарас, які назіраў за змрочнымі ценямі, што праплывалі па твары Петруся. — Давай разам падумаем, што табе рабіць. Прыходзь да мяне, параймся. Абяцаеш, што прыдзеш?

І вось сёння, пасля размовы ў гаркоме партыі, куды яго нечакана паклікалі, Пятрусь прышоў да Тараса на будоўлю.

Яны ішлі ўсцяж рыштаванняў, і Тарас паказваў рукой то ў адзін бок, то ў другі.

— Бачыш, як разгарнуліся! Летась са сваімі хлопцамі драўляныя дамы стаўляў, а цяпер — трохпавярховыя. Ды і машын на адной нашай будоўлі больш, чым тады было ва ўсім горадзе... А толькі ж год прайшоў!.. Ну, дык што табе ў гаркоме казалі?

— Гаворка была простая, — адказаў Крыніца. — Пыталіся, ці не пайшоў бы я працаваць у зеленгас. Я кажу, што я ж не спецыяліст па гэтай справе. «Яно то так, — кажуць, — але дзе ж нам узяць тых спецыялістаў? Вось папрацуеш, а потым вучыцца пашлем, і будзе ў нас спецыяліст».

— Дык ты ж, канешне, згадзіўся?

— Не яшчэ... Прасіў крыху пачакаць. Падумаю...

— А чаго думаць? Калі хочаш праўду ведаць, дык і ў мяне з імі была гаворка пра тое ж самае...

— І гэта ведаю.

— А калі ведаеш, дык чаго цягнеш? — нікоўкі не збянтэжыўся Тарас. — Будзеш сады закладваць, прайкі. Па плане рэканструкцыі горада трэба пасадзіць пятнаццаць тысяч дрэў! Будаваць горад — не толькі цэглу класці...

Лагодная ўсмішка засвяцілася на Петрусьевым твары. «Слаўны ты чалавек, Тарас. Думаеш, што цяжка зразумець, чаму так заўзята падтрымліваеш прапанову гаркома? Клапоціцца пра маё здароўе, маўляў, там мне будзе лягчэй... Ну, што ж, дзякуй табе...»

А Тарас між тым прадаўжаў:

— Твой жыццёвы шлях я так уяўляю: папрацуеш у зеленгасе, аббудзешся, а потым — у інстытут. Па лясной справе!

— Але ж і летуценнік ты, Тарас!..

Тарас пакінуў вясёлую кпіну Крыніцы без увагі. Яго гаворка плыла роўна і спакойна. Так гаворыць чалавек, калі тое, пра што ідзе размова, падумана ім і ёсць яго перакананне.

— Глядзі, што ў нас атрымліваецца. Скончыў чалавек дзесяцігодку — і хутэй імкнецца паступіць у інстытут. Цягне яго туды ці не — усёроўна; маўляў, усе так робяць. Дык гэта ж добра, калі чалавеку падабаецца яго будучая работа. А калі не? Тады ён дыплом у кішэню і лынды б'е. На мой погляд, не так трэба рабіць. Будоўля, завод, калгас — вось хто павінен пасылаць у інстытут. Добра працуеш, калектыў табе верыць — калі ласка, бяры рэкамендацыю і едзь, вучыся. Пабачыш, некалі так і будзе.

Яны гаварылі і спрачаліся доўга. Потым Пятрусь, дачакаўшыся канца рабочага дня, правёў Тараса аж да самай Дзвіны. Парома ўжо не было — цераз раку быў пабудаваны часовы мост на пантонах. На беразе ляжалі непрыбраныя пасля будаўніцтва дошкі, бярвенне.

Тарас з Петрусьм спыніліся ля маста.

— Глядзі, Пятрусь... Бачыш — Дзвіна. Голыя берагі. А мы ж насадзім тут дрэвы, зробім прыгожыя паркі. Таполі, клёны... І яблынь насадзім. А што? Наш чалавек павінен жыць прыгожа. Вясной дрэвы зацвітуць, рака разліецца шырока-шырока... Хораша! І людзі будуць прыходзіць сюды адпачываць...

Задуменна і павольна плыла ўнізе Дзвіна. Маленькія хвалі, пазалочаныя сонцам, набягалі на берагі, разбіваліся ў прыбярэжных каменнях, і вада, сцякаючы з іх, ціха цурчэла і плёскалася. Здавалася, што рака, здзіўлена цмокаючы, прыслухоўвалася да таго, пра што гаварылі гэтыя два летуценнікі, за плячыма якіх ляжаў разбураны, у руінах і папалішчах горад.

Пятрусь вяртаўся дахаты на змярканні. На папалішчах, над комінамі, складзенымі з абгарэлай цэглы ці састаўленымі са старых вёдзер без донцаў, узнімаліся тонкія струменьчыкі дыму: шмат людзей жыло яшчэ ў зямлянках і сутарэннях, і звычайна ў такі час яны палілі ў печах, таксама складзеных з чорных, закопчаных цаглян.

Ля зямлянкі, пабудаванай на рагу вуліцы, Пятрусь убачыў жанчыну. Побач з ёю быў маленькі белагаловы хлопчык. Жанчына абгароджвала пабітай цэглай танкавыя клёнік, відаць, нядаўна пасаджаны.

— Сад гадуем?

— Які тут сад, — жанчына з худым тварам узняла на Крыніцу стомленыя вочы: — Клёнік на папалішчы знайшла. Няхай гадуецца. Усё ж дрэва...

Пятрусь спагладзіва паглядзіў бялавую галоўку хлопчыка. Той спалохана зірнуў на яго і абяруч учапіўся за матчыну спадніцу.

Пятрусь зноў пакрочыў па вуліцы. І як толькі ён адыхоўся ад зямлянкі, дзе жанчына з хлапчуком саджала маленькае дрэўца, рашыў цвёрда і канчаткова тое, чаго не мог рашыць увесь дзень: ісці працаваць у зеленгас.

З такім перакананнем, ад якога адразу зрабілася спакойна на душы, ён увайшоў у пакой. Нэля ўжо спала. Ён запаліў святло, захінуўшы лямпу газетай. Нэля спала, як дзяўчынка, падагнуўшы калені і склаўшы абедзве рукі пад правую шыяку. Хацеў пабудзіць яе, каб спытацца пра вчэр, але пашкадаваў: няхай спіць.

У ягонай душы ўвесь апошні час змагаліся два чалавекі: адзін хахаў і імкнуўся быць вясёлым, другі — гэта было тады, калі Крыніца заставаўся сам-на-сам, — сумаваў, пакутаваў ад таго, што жонка працуе, а ён нічога не робіць. Прыгадаў, як злавалася Нэля, калі ён пайшоў працаваць кантралёрам у клуб. Канешне, ёй было сорамна за яго перад сваімі сяброўкамі і знаёмымі: муж — такі здаровы мужчына — стаіць пры дзвярах і сморгае кантрольныя істужкі білетаў. Маці, праўда, нічога не казалі. З вясны яна ўвогуле неак адыйшла ад іх — часта ездзіла на рэску да сваякоў. І цяпер паехала туды дапамагчы садзіць бульбу. Прыедзе — узрадуецца. Ды і чаму не парадавацца: праца не благая. Можна будзе і вучыцца адначасова.

Пятрусь сцягнуў з плеч гімнасцёрку, асцярожна скінуў боты і пайшоў на кухню мыцца. Плёскаў вадой у твар, націраў грудзі. Нават пачаў ціхенька насістваць. Нэля прачнулася і, нічога не гаворачы, сачыла за тым, як ён уваходзіў у пакой, як расціраў ручніком схуднелае цела і глядзеўся ў люстэрка.

— Ты не знаходзіш, што гэта не вельмі далікатна для жанатага чалавека прыходзіць дадому ў такі час?

— Прабач, гэта я цябе разбудзіў...

Ён не адчуў іроніі ў Нэліных словах, прысеў ускрай ложка, пацалаваў яе і пачаў гаварыць усхвалявана і радасна пра тое, што думаў: як, урэшце, знойдзены цвёрды кірунак у жыцці. Цяпер ён ведае, чаму сумавала яго сэрца, чаго нехапала яму ў жыцці. Заўтра ён пойдзе ў зеленгас, заўтра, каб не спазніцца, ён адашле заяву ў лясны тэхнікум. Ён будзе працаваць, вучыцца. О, гэта будзе цудоўна! А што? Можна ён выведзе які новы гатунак?..

Ён глядзіў плечы Нэлі, разагрэтыя сном. Ад іх брулілася пясчотная цеплыня, якая хвалявала яго, надавала марам смеласць і ўзнёсласць. Вось ён выведзе новы гатунак і дасць яму назву — Нэлін. Можна гэта будзе яблыня, можа груша, а можа проста дрэва. Не, лепш яблыня. Яблык будуць вялікія і смачныя, і кожны, пакаштаваўшы, скажа: «Які цудоўны гатунак!» Пятрусь уявіў сабе такі малюнак і моцна абняў жонку. Не, ён не будзе адкладваць. Заўтра ж — у зеленгас...

Нэля санліва пазяхнула:

— Пойдзе капацца ў зямлі ды яшчэ і радуецца...

— Дык што ж, як у зямлі... Дрэвы ж не растуць у паветры!

Пятрусь адчуў, што гаворыць ён гэта ўжо без натхнення, словы быццам бы і тыя, але ж яны ўжо без агню, без заўзятасці. «Нэля! не ўхвалялі мой намер. А можа я не так зразумеў?»

— Між іншым, кім ты туды пойдзеш? Бригадзірам? А які ў бригадзіра аклад? — пазяхаючы, запыталася Нэля і, даведаўшыся, што бригадзір паркавай гаспадаркі атрымлівае пяцьсот рублёў, незадаволена працягнула: — Франтавіку ўжо добрай работы даць не могуць... Няхай бы хоць у якое кіно дырэктарам...

На століку, што стаяў пры ложку, Пятрусь убачыў зялёны кардонны карабок. Нэля заўважыла яго позірк, усміхнулася:

— Гэта вучні мне падаравалі... Сабралі грошы і...

— Навошта ж ты ўзяла? — перабіў Пятрусь. — Я ж табе казаў, што гэта нядобра...

— Ведала, іншага ты не скажаш!

Яна павярнулася тварам да сцяны і нацягнула коўдру на самы падбарадак, быццам даючы зразумець, што на гэты конт яна выказалася да канца. Потым дадала яшчэ, не паварочваючы галавы:

— Вячэрай. Там у шафе паглядзі. Мне ўставаць цяжка...

— Не хвалойся. Сам знайду. Ты ляжы!

Ён пацалаваў яе і пайшоў на кухню. Выцягнуў з печы чайнік, наліў шклянку астыўшага чаю і пачаў запіваць ім чэрствы хлеб. Зрабілася крыўдна, і сам не ведаў, за што. «Чаму ёй не падабаецца зеленгас? Гаворыць пра кіно, пра дырэктарства. А мяне туды на вярхоўцы не зацягнеш. Кіно ёй падабаецца, а зеленгас — не. Чаму?..»

І раптам думкі яго пайшлі зусім у другім кірунку. Яны былі да смешнага простыя і прымусілі яго адкінуць падазроную недаверлівасць да жонкі. «Вось чалавек! Захацеў, каб яна радавалася з маіх невядома якіх планаў. Калі яшчэ тое будзе, а ёй не сёння-заўтра ў бальніцу. Эх, сапраўды нейкі я дзіўны...»

Гэтыя думкі канчаткова прымірылі яго з Нэляй і прымусілі забыцца на тое, як холадна сустрэла яна ягоную радасць.

Нэля нарадзіла сына ў сераду ўвечары. Увесь той дзень Пятрусь прасядзеў у прыёмным пакоі. Яго ўжо добра ведалі сёстры, ветліва раілі ісці дахаты і не хвалявацца. Ён выходзіў, павольна абходзіў кругом будынка і зноў вяртаўся, садзіўся і чакаў. У канцы дня вартаўнік — сівы мужчына з чырвоным тварам, сярдзіта сказаў:

— Ноччу тут быць забаронена...

Пятрусь паспрабаваў упроставаць яго, але той быў няўмольны.

Да позняй ночы Пятрусь блукаў па гораду. Схадзіў на замчышча і пасядзеў там крыху. Потым доўга стаяў ля свайго дома, глядзеў, як крочаць па вуліцы запозненыя прахожыя. У вокнах дамоў яшчэ свяціліся агні, было відно, як ходзяць па пакоях людзі, нешта робяць. І толькі ён адзін не ведаў, што яму рабіць. «Можна схадзіць да цёшчы? Нешта яе ўдзень не было ў бальніцы...»

Ён хутка дабраўся да вулчкі, дзе стаяла Марфіна хата. Дзверы былі зачынены, у вокнах не відаць было святла. Ён пастукаў у шыбу. Шкло адгукнулася глуха і доўга, нібыта звінела. Пастукаў яшчэ. Зарыпелі дзверы ў сенцах, прачыніліся, і Сцяпанаў голас глухавата прагучаў у цемры:

— Пятро? Габлюй сюды!

Крыніца ўвайшоў у хату і адразу ж адчуў, што Сцяпанавы рукі ляглі яму на плечы. Сцяпан гаварыў, дыхаючы яму проста ў твар, і здавалася, што ягоныя словы нацёрты цыбуляй.

— Вітшую, от. Тэклі зараз прыбегала: Нэлька сына нарадзіла. Так што зараз мы з табой... Пачакай, пляшку знайду. Куды ж гэтая яна паставіла?

Крыніца кінуўся да Сцяпана, адчуваючы невядомую раней ласкавасць да гэтага чалавека, і хацеў пацалаваць яго. Сцяпан закрэктаў:

— Што ты, як баба! Пачакай, мы па-мужчынску адзначым...

Ён захінуў запалку далонямі і пайшоў да шафы. Маленькае дрыготкае полымі асвятляла яго бялізну і рабіла падобным на белы прывід.

— Ну, то я пабег, — спахапіўся Пятрусь і ўжо з парога ўдакладніў: — У бальніцу...

Сцяпан выбег амаль услед за ім на ганак, гукнуў:

— Пачакай! Во, трымай... За новага чалавека. Можна ён лепшы будзе за нас!

Крыніца выпіў, падзякаваў і наважыўся бегчы, але Сцяпан схпіў яго за руку і сказаў, ставячы бутэльку на ганак:

— Хто ж так ходзіць да парадзікі! Хадзем хоць кветак нарвем...

Ён залез на сярэдзіну клумбы і поркаўся ў цемры. Нешта трашчэла пад яго нагамі, а голас быў вясёлы і трохі злосны:

— Мая мне галаву за іх сарве. Але ж... Па такому выпадку сцяплю, бо новы чалавек усё ж! Во, трымай! Тут і матузок нейкі ёсць!...

Кветкі былі вільготныя ад расы і халодныя. Толькі ў прыёмным пакоі, куды Пятрусь прыбег праз паўгадзіны, ён убачыў, што кветкі блакітныя, падобныя на лясныя ландышы. Сцяпан пазрэзваў іх нажом разам з доўгім зялёным лісцем.

Марфа таксама была тут. Яна ўважліва прыгледзелася да матузка, якім былі перавязаны кветкі, і войкнула:

— Дзе ты іх узяў?

— Да вас заходзіў. Сцяпан даў.

— Сця-паан! — Марфа ўспляснула рукамі. — Гэта ж ён усе пазрэзваў, нягоднік! — І ўчуўшы пах гарэлкі, працадзіла скрозь зубы. — І пілі? Нэля тут пакутуе, а яны гарэлку жлукцяць! І-іі, бессаромнікі!

На іх глядзела медсястра, і Петрусю было сапраўды сорамна. Ён пашкадаваў, што прызнаўся, дзе ўзяў кветкі. Але тут жа забыўся і пра кветкі і пра сваю няёмкасць. Іншае, дасюль яшчэ не знаёмае пачуццё напаўняла ўсю яго істоту — пачуццё бацькоўства.

У тэхнікум Пятрусь Крыніца не паступіў. Ён атрымаў ад дырэктцы ліст, у якім паведамлялася, што яго дакументы былі дасланы з вялікім спазненнем. Пятрусь паклаў канверт у кішэню і выйшаў з канцелярыі зеленгаса ў калідор.

Ён уявіў сабе, як непрыемна ўразіць гэтая вестка Нэлю, і расхвляваўся.

У калідоры было шумліва — атрымоўвалі зарплату. Ён таксама падышоў да акенца. Касір — маленькі, хударлявы чалавек у непамерна вялікіх акулерах — падсунуў яму аркуш паперы і Пятрусь распісаўся. Глянуўшы на яго подпіс, касір аж за галаву хапіўся:

— Ай-яй-яй! Што ж вы нарабілі?..

— А што? — стрымана запытаўся Пятрусь.

Касір пажаваў губамі.

— Ды вы ж мне ведамасць сапсавалі. За дырэктара распісаліся...

Пятрусь падчырванеў. Крыху здрыганулася рука, калі ўзяў другі раз ведамасць. Подпіс атрымаўся няроўны і дужа закручасты.

Вышаўшы з канторы, ён спыніўся на ганку, думаючы пра ліст, што прышоў з тэхнікума. «Што ж цяпер рабіць?» — не давала спакою думка.

Да горада ціха і непрыкметна падкрадаўся вечар. Таполі на вуліцы пацямнелі, і толькі лясы, што стаялі на дзялягледзе, былі асветлены апошнімі праменнямі заходзячага сонца. «Трэба выбрацца з Нэляй туды ў нядзелю. У лесе прыгожа цяпер...»

На ганак выйшаў Сцяпан Мурзавецкі, паглядзеў на Петруся, прыплюшчыў вочы:

— Нешта ты дужа сумны сёння. З Нэлькай пасварыўся?

— Не, што вы! Мы не сварымся!

— А калі і пасварыліся — не зважай. Перамелецца... Пойдзем лепш па чарцы возьмем, на ўсё ліха забудзешся... Ды не бойся, жанчыны ведаць не будуць!..

— А можна не трэба?

— Табе што, чырвонца ў дзень палучкі шкада? Дык я заплачу... Мне з табой пагаварыць трэба...

З цесцем у Петруся склаліся нейкія дзіўныя адносіны. Пасля вяселля Нэлін вотчым толькі два разы заходзіў да іх. У зеленгасе яны сустрэкліся, размаўлялі, але сапраўднай блізкасці не было: Сцяпан трымаўся, як чужы, нават падсмейваўся часам. Але цяпер ён здаўся Петрусю шчырым чалавекам.

— Тады хадзем да нас. Пасядзім. І чарка знойдзецца, — запрасіў ён цесця.

— От дзівак! — Сцяпанаў твар аж скрывіўся ад нецярплівасці. — Ды я не хачу, каб жанчыны назалілі...

Крыніца, насуперак жаданню, згадзіўся, баючыся, што цесць можа палічыць яго за скарну. Яны доўга шукалі, дзе можна было б выпіць. У зеленгасаўскай сталойцы гарэлка не было, а ў закусачных у той вечар панавілася шмат людзей. Прыйшлося ісці ў рэстаран.

Пятрусь стаміўся за дзень. Ад чаркі гарэлкай ён адразу сп'янеў. Выпіць па другой адмовіўся.

— Не, досыць. Вы нешта меліся мне гаварыць?

— Ты ж спяшаешся, а гаворка ў мяне доўгая. Другім разам... Ідзі дахаты...

Пятрусь пайшоў адзін. Па дарозе яму раптам успомнілася, што яшчэ зранку ён дамовіўся пайсці з Нэляй сёння ўвечары ў кіно. Зірнуў на гадзіннік — было ўжо позна.

Нэля сустрэла яго строгім позіркам і кароткім пытаннем:

— Ну?!

— Трэба ж было... З тваім бацькам загаварыўся. Даруй, у кіно заўтра пойдзем, калі хочаш...

— Я ведала! — бровы Нэлі задрыжэлі і пухлыя губы надзьмуліся: — У-ууу, гарэлкай нясе!

І зноў каратка і злосна:

— Пілі?

— Кажу ж табе; з бацькам гаварылі. Ну, па чарцы і ўзялі. Ён нешта гаварыць мне збіраўся.

— Збіраўся, ды не сабраўся. Сцяпана я ведаю...

Яна хуценька апранула паліто і, глядзячы некуды ўбок, сказала:

— Да маці. Даведаюся, з якім ты Сцяпанам п'еш...

Петрусь захацелася пабегчы ўслед за Нэляй, давесці ёй, што яна дарэмна злущае і што ён зусім не хацеў піць... Але на вуліцы думкі пайшлі ў другім напрамку. «Не паверыць...»

І ён вярнуўся ў пакой.

17

Восенню Нэля перайшла працаваць у новую школу — там патрэбен быў выкладчык біялогіі. Двухпавярховы школьны гмах быў адбудоўваны наана пасля вайны.

Настаўніцкі калектыў школы — пераважна маладыя спецыялісты, якія паканчалі інстытуты ў апошнія гады — быў вялікі, але сапраўдных сяброў у ім Нэля сабе не знайшла. Знешне, праўда, гэта ніяк не праяўлялася: з ёю ахвотна віталіся, вялі гаворку аб школьных справах, поспехах вучняў, але ніхто не дзяліўся сваімі асабістымі справамі. Ёй, мабыць, не давяралі. Нэля адчувала гэта і старалася рабіць выгляд, што не мае патрэбы ў блізкім сяброўстве, трымалася з усімі падкрэслена ганарліва. Але гэта яшчэ больш аддаляла ад яе людзей.

Біялогія, якую яна выкладала, ёй не падабалася. Калі Нэля скончыла школу, у яе не было пэўнай думкі аб сваёй будучыні. Маці параіла ёй паступіць на біялагічны факультэт, дзе не было конкурсу. Нэля так і зрабіла. Правучыўшыся два гады, яна адчула, што будучая прафесія ёй зусім не падабаецца. Але змяніць што-небудзь у сваім лёсе яна не адважылася.

Першы час самастойная праца неяк вабіла: прыемна было бачыць цікаўныя позіркі дзяцей і адчуваць сябе дарослай. Потым гэтае пачуццё прытупілася, навізна прапала, і яна тлумачыла ўрок так, быццам выконвала сумны і непрыемны абавязак. У новай школе і парадкі былі новыя: па біялогіі вучням даваліся хатнія пісьмовыя заданні. Праверка гэтых шыйткаў асабліва надакучала Нэлі. Трэба было ўважліва чытаць іх, выпраўляць памылкі, якіх вучні рабілі шмат. Звычайна, несучы са школы стусы вучнёўскіх шыйткаў, Нэля загадзя сумавала, прадбачыла некалькі вечароў маруднай і надакучлівай працы. Прышоўшы дахаты, яна ўсяляк адцягвала той момант, калі трэба было садзіцца да стала і браць у рукі аловак.

Сёння вялікі стус вучнёўскіх шыйткаў зламаў Нэлю больш, чым калі. На двары ліў дождж. Пятрусь абяцаў раней прысці з работы і недзе затрымаўся. І ў дадатак да ўсяго, кантрольную работу вучні напісалі слаба: яна ставіла пакуль што толькі дрэнныя адзнакі. Размашыста выводзячы чарговую двойку, яна на палове лічбы зламала аловак. Сярдзіта адкінуўшы яго ўбок, Нэля нервова закрочыла па пакой.

Думала пра мужа. Не, нічога благага пра яго не скажаш. Ён умее быць уважлівым, ягонае каханне робіцца ўсё мацнейшым. Але адзваючыся на мужава пашчотнасць, яна ў апошні час пачала прыкмячаць, што нечым незадаволеная, што нешта трывожыць яе. Мары жыць у вялікім горадзе не спраўдзіліся. Пятрусь адмовіўся паехаць з Прыдзвінска.

Прышоўшы дахаты, Пятрусь звычайна крыху адпачываў і адразу ж браўся за падручнікі — рыхтаваўся да здачы экстэрнам за дзесцігодку. А Нэлі не сядзелася ў хаце, карцела куды-небудзь пайсці, пагуляць, паглядзець на людзей. Аднойчы яна прапанавала пайсці ў гарадскі клуб, дзе былі танцы. Ён засмяўся:

— Ну, які з мяне танцор! Ты ж ведаеш, мяне і раней туды не цягнула...

— А мне сумна. Мы і так нікуды не ходзім. Сядзім, як тыя пацукі.

— А я з табой не сумую, — ён абняў яе і моцна пацалаваў. — Мы ж з табой бацькі ўжо. І апроч цябе ды Алескі мне ніхто не трэба... Вось здам экзамены, паступлю ў інстытут...

У поспех мужа Нэля верыла слаба. Усё гэта — і экстэрн, і інстытут — было далёка, за межамі сённяшняга дня. Яна разумела, які цяжкі шлях узяўся прайсці Пятрусь, і ў душы патрохі смяялася з яго наіўнай веры. А побач з гэтым ёй было шкада, што страчана бесклапотнае і вясёлае жыццё. «Дзеля чаго? Каб гібець у цесным пакойчыку і чакаць, пакуль муж скончыць інстытут? Гэта ж пройдуць лепшыя гады...»

Цяпер, калі ўсё нязначныя дробязі сабраліся ў адно, яна зусім нечакана для сябе адкрыла, што ў іх крыецца прычына той незадаволенасці, якую яна ў сабе заўважыла. «Проста я стамілася ўжо ад гэтага жыцця, ад гэтых гаспадарчых клопатаў і нястач. Таго нехапае, гэтага. Адно прыдбаеш, другі клопат заводзіцца...»

Праўда, маці па-ранейшаму прапавала ў краме і шмат чаго можна было ўзяць без картак. І Нэля брала. Але Пятрусь даведаўся і забараніў рабіць гэта. «Такая ўжо сумленнасць! Каму яна патрэбна? Праўду казалі мама, не трэба было з замужжам спяшацца. Лепш было пачакаць, пакуль уладкуецца жыццё...»

Падумаўшы пра гэта, Нэля падлічыла, што даўно не была ў маці, і рашыла схадзіць да яе. «Заадно і яго дапяку. Няхай не позніцца, калі абяцаў...»

Дастаючы з шафы стракаты плашч, яна выцягнула тоўсты скрутак, разгарнула паперу, і блакітны шоўк мякка зашмацеў у яе руках. Яна прыклала яго да грудзей, зазірнула ў люстэрка. «Цудоўная сукенка атрымаецца».

З-за гэтага шоўку яна пасварылася з Петрусьм і два дні не размаўляла. І шоўк, і каверкот на мужчынскі касцюм Марфа дастала праз сваіх знаёмых на базе. Увечары, калі Пятрусь прышоў з работы, Нэля паклала тканіну на стол, маючы намер зрабіць мужу прыёмнае. Ён памяў у пальцах каверкот.

— З густам у нас робяць... Па ордэру атрымала?

— А як жа! Возьмеш па ордэру!.. Гэта мама пастаралася, з базы...

Ён кінуў тканіну на стол і другі раз за іх сумеснае жыццё закрычаў на яе:

— Усё з базы ды з базы! Ведаю, як гэта робіцца. А я хачу жыць сумленна. Чуеш, сумленна! Колькі разоў гаворана: не бярэ нічога адтуль!

— Чаго ты крычыш? Ты хочаш сказаць, што мая маці крадзе? А я сама грошы плаціла, сама!

Ён паспакайнеў, узяў Нэлю за руку і сказаў, стрымліваючы сябе:

— Зразумей толькі: я не хацеў цябе пакрыўдзіць. А з базы нічога браць не трэба. Бяруць адтуль, я ведаю... Па-рознаму махлююць. А мы будзем жыць сумленна. Хутка ўсё будзе і без картак, і без ордэраў. А пакуль няма — пацярпець трэба. Пашыю я касцюм, а той жа Тарас у мяне спытаецца: дзе ты яго ўзяў? Брыдка хлусіць будзе, а праўду не скажаш. Ты, вось што, заўтра заняў ўсё гэта маці, няхай яна аддасць назад на базу. Добра? Ну, вось, бачыш!..

Нэля аднесла каверкот і сказала маці, што ён не спадабаўся Петрусью. Шоўк жа пакінула сабе і цішком дамовілася аддаць шыць знаёмаму майстру. Як на тое ліха, кравец захварэў і справа адклалася. «Можа ён ужо выздаравеў? Трэба занесці, бо як убачыць зноў Пятрусь гэты шоўк...»

Скрозь адчыненыя дзверы было чуваць, як на кухні Сцепаніда гукае малога Алеську. Нэля павярнулася спіной да дзвярэй, згарнула шоўк і закруціла яго ў газету.

Марфа ўзрадавалася прыходу дачкі і кінулася ёй насустрэч.

— Дачушка мая... Але ж і скудне-е-ела! Ці ж кормяць яны цябе там?.. Вось добра, што прышла: у нас госці. Хадзем пасядзім.

— Не, мама, не хочацца. Я параіцца прышла...

Марфа слухала дачку з жывой зацікаўленасцю, часта перапыняла, войкала, здзіўлялася. Нэля шчыра, без хітрыкаў расказала маці пра незадаволенасць працай, пра нелады ў сям'і. Яна не скардзілася, а проста гаварыла пра тое, што яе трывожыла.

Марфа прапускала міма вухэй усё, што датычылася Нэлінай работы ў школе. Але ніводнага слоўца, ніводнай дробязі, якая датычылася яе адносін з мужам, яна не прапусціла. «О-ооо! Я ж ведала, што яно так і будзе, дык не паслухала матку», — час-ад-часу ўстаўляла яна сваё слова. А калі Нэля ўсё выгаварыла, яна пачала добра вядомую Нэлі гаворку аб тым, што ёй патрэбен муж адукаваны, а не гэтакія прастэча, як Пятрусь. Ён усё пра нешта марыць, а прыдбаць што ў хату не ўмее. У яго там нейкія непрыемнасці на рабоце. Ведама ж, сучасны нос, куды не трэба, а начальства гэтага не любіць. Добра ж, калі ўсё добра будзе, а калі звыяць? На сваю шыю зноў яго пасадзіць? Досыць, пасядзеў,

калі не працаваў!.. Нэля зрабіла памылку, што пайшла за яго замуж, але маці дапаможа гэтую памылку выправіць. А хто ж другі пра дачку паклапоціцца? І падагуліла разважанні так:

— Што ні кажы, а кідаць яго трэба!

— Як гэта кідаць?!

— Проста! Як усе робяць.

— Мамачка! — спалохана сказала Нэля. — Я ж проста так паскардзілася, што мне цяжка. А Пятрусь мяне кахае...

— На словах! — сказала, як адсекла, Марфа. — Скажы, які ж гэта ён муж, калі не можа жонцы нават сукенку справіць... Глядзі, — яна паказвала пальцам на кофтак, на сукенку, што былі апрануты на Нэлі, і ўедліва пыталася:

— Хто гэта табе справіў? Ен? А гэты капрон? А туфлікі? Усё я хрыбтом сваім. Але нашто ж я ўсё гэта кажу? Ці ж ты слухаш мяне? Усёроўна ж матка благая...

Марфа пляснула далонямі, заківала галавой, лемантуючы, быццам перад ёй было не менш, як два нябожчыкі.

— Ай-яй-яй! Людцы, родныя! Ды што ж гэта робіцца! Жонка сукенку новую хоча мець, а муж забараняе! Абадранкай хадзі, жончка!.. Пятнаццаць гадоў вучылася!.. Я табе кажу: кідай. Чаго ты прыліпла да яго?

Нэля заплакала.

— Мама, што ты гаворыш! Алеську без бацькі пакінуць?

— Ты таксама без бацькі вырасла. Дрэнна табе было? На што той бацька. Мала мужчын ёсць? Абы грошы былі...

Убачыўшы, як уздыгваюць Нэліны плечы, Марфа адчула на момант, што ёй шкада дачку, але тут жа схаміянулася. «Нічога, няхай паплача, другі раз разумнейшай будзе, матку паслухае. А таму ашуканцу я яшчэ пакажу...»

Марфа была вельмі злосная на свайго зяця: ён ашукаў усе яе спадзяванні. Прайшлі адны выбары, прайшлі другія, а Петруся Крыніцу ніхто дэпутатам не абраў. Яна лічыла, што Пятрусь яе абхітраваў.

— А я гляджу, чаму гэта мне ўсё сны нядобрыя сняцца, — хаваючы ад дачкі бляск вачэй, гаварыла Марфа. — Нікому на свеце не веру, а снам веру... Снілася мне, што дачку нараджу, — ты нарадзілася. Сніла вялікія грошы — знайшла... Па каханню цяпер толькі дурні жэняцца. Ды яно, калі сказаць праўду, ніякага кахання на свеце няма. Інтэрэс ёсць! Я табе такога чалавека знайду! Толькі скажы.

Шырокі твар Марфы расплыўся, губы салодка прысморкнулі.

— А ўчора мне што снілася! Быццам ты стаіш на высокай гары, а да цябе чалавек ідзе — прыгожы такі. Спыніўся ён гэта ля цябе, а да яго машына такая бліскучая: фыр-р-рр!.. І ракаў бачыла чырвоных. Гэта да жшасця праз слёзы...

І дадала ўжо строга:

— Не плач, не надрывавай сэрца. Цяпер свет такі: разумныя людзі ўсе так жывуць... Перабірайся да мяне. Адсюль і ў школу бліжэй...

Нэля нічога не адказвала. Плечы яе, па якіх рассыпаліся каштанавыя валасы, калаціліся ад прыглушанага плачу.

Дзверы нечакана адчыніліся, і ў пакой увайшоў Фурс. Ён быў без пінжака, у белай кашулі, пры гальштуку. Здзівіўся:

— Не ведаў, што вы тут!.. Вы так папрыгажэлі!..

Марфа позіркам загадала яму выйці і паабяцала:
— Мы зараз прыдзем! — І калі Фурс выйшаў з пакоя, дадала:— Даликатны, сволач гэтая. Без нажа зарэжа. І ўсміхаецца яшчэ...

Седзячы за сталом, дзе было шмат незнаёмых людзей, Нэля адчувала, што ад сэрца яе патроху адыходзіць туга. «Што ж, жыццё ёсць жыццё. Я там плакала, а тут, у суседнім пакоі, за сцяной, людзі весяліліся, радаліся. Чаму я такая нешчаслівая?»

Прыгадала размовы Петруся пра экзамены і адчула, што ў сэрцы закіпае злосць. Гэта ж лепшыя гады пройдуць!..

Па прасторнаму пакою насіліся п'яныя пары — танцавалі нейкую вар'яцкую польку. Хрыпата надрываўся патэфон. Фурс падышоў, запрасіў на танец. Яна танцавала з ім, забыўшыся на ўсё — на свае думкі, на Петруся, на Алеську — і была амаль п'яная, хоць нічога і не піла.

18

Стоячы ля акна, Сцепаніда ўглядалася ў вечаровыя эмрокі. Моцны вецер, што круціў цэлы дзень, амаль сціх, і галіны старой таполі за акном лянiва гойдаліся, быццам стомлены чалавек махаў рукамі на неадарэчную прапанову: «Адчапіцеся, адчапіцеся...» Ружавела неба, і стрэхі дамоў на фоне гэтай ружовасці былі чорныя, акрэсленыя выразна і чотка.

Па вуліцы прайшла жанчына, і Сцепаніда шчыльней прыціснулася да акна: «Мусіць, Нэля ідзе...»

Прыгледзеўшыся ўважлівей, Сцепаніда ўбачыла, што прыняла незнаёмую жанчыну за нявестку, і чамусьці ўзрадавалася гэтаму. У апошні час адносіны паміж ёю і нявесткай страцілі ранейшую сардэчнасць і цеплыню. Неяк нядаўна, ужо ўвечары, яна стаяла ў чарзе — па картках давалі крупы. З маленькіх дзвярэй, што вялі ў складскае памяшканне, выйшла Марфа з незнаёмай жанчынай. Прыцскаючы да сябе ёмкі скрутак, Марфа казалла той жанчыне, відаць, ужо заканчваючы гаворку:

— А ў маёй жа таксама няўдалы замуж. Ён інвалід... І цяжка беднай. Прыбязы дахаты, усё зрабі па гаспадарцы, памый, звары... І яшчэ ён на яе шыі сядзіць...

У гэты момант чарга прасунулася наперад, Сцепаніду выціснулі з кутка далёка ад таго месца, дзе стаяла Марфа, і што яна казалла далей — Сцепаніда ўжо не чула...

Марфа прыходзіла потым некалькі разоў: усё такая ж ласкавая, ліслівая. Сцепаніда хацела выказаць сваці ўсё ў вочы, ды стрымалася, перасіліла сябе. Але з таго вечара яна перастала верыць салодкім словам Марфы. І адносіны з нявесткай сталі іншымі. Сцепаніда заўважыла халаднаватасць з яе боку, і з болей у сэрцы адчувала, як знікае блізкасць паміж імі. Яна ўзваліла ўсю хатнюю працу на свае плечы, рабіла ўсё так, як хацелася нявестцы: бегала па крамах, варыла абед, перанесла свой ложка на кухню, а потым і зусім да суседкі — жанчыны мяккага і ветлівага сэрца, з якой пасябрала з першага дня жыцця ў гэтым доме. Яна ішла на ўсялякія ўступкі.

«Самі разбіраюцца, што да чаго. Каханне ніколі не ідзе роўна ды гладзенька. Чаго мне паміж імі станавіцца ды розуму вучыць...»

І цяпер, занятая такімі думкамі, яна не заўважыла, як прышоў Пятрусь. Пачула знаёмы бразгат клямкі і спахапілася. «Гэта ж яны ўжо. А ў мяне і вячэра не гатовая...»

Пятрусь прышоў разам з жонкай. Твар у Нэлі быў злосны, незадаволены.

Сцепаніда заспяшалася на кухню, і калі прышла адтуль, абое ўжо былі вясёлыя. Сцепаніду ўзрадавала гэта, яна заўжды радавалася, калі бачыла іх у згодзе.

— Ну вось, мама, будзем вячэраць ды яшчэ раз памяркуем, — сказаў басавіта Пятрусь, мыючы руку, — дапаможаш жонку пераканаць. А можа і на яе баку праўда, ліха ж яго ведае...

Вячэралі. Гаварылі пра новую працу Петруся. Сцепаніда думала, але сваіх думак не выказвала, каб чым-небудзь не парушыць гэтую часовую згоду.

— Паслухайце, мама, што ён кажа! — Нэля трымала лыжку ў руках і сачыла за тым, як Сцепаніда кроіць хлеб. — Яму прапанавалі пасаду інжынера ў зеленгасе. А я кажу, што гэта не ягонае справа. Тут патрэбны...

Яна сербанула крупніку. Ён здаўся ёй нясмачным і дужа гарачым. Адсунула талерку і ўжо гаварыла толькі мужу, стукаючы лыжкай па сталі:

— ...Патрэбны веды, адукацыя, а ты ж сярэдняю школу яшчэ не скончыў... Ты думаеш, што фронт табе ўсё замяніць?..

— Не, не замяніць. Але хабар браць не дасць!

Пятрусь наўмысна падкрэсліў апошняе. Перад святам Нэля зноў прынесла падарунак ад вучняў — вазу з блакітнага шкла. Яны доўга тады спрачаліся. Пятрусь лічыў і даводзіў, што браць у вучняў можна такі падарунак, які яны зрабілі сваімі рукамі. Гэта — памяць і знак павагі. А збіраць па некалькі рублёў, насядаючы на тых, хто не хоча ці не можа даць грошы, купляць нейкую рэч і дарыць яе — нядобра, гэта як бы хабар. Да згоды ў той спрэчцы яны не прышлі. Цяпер жонка ўпікнула яго за неадудкаванасць, і ён знарок пакрыўдзіў яе: раззлаваўся.

Нэля кінула лыжку і пачырванела.

— А хто бярэ хабар? Ну, хто?!

— Ціха, ціха, не злуйся, — Пятрусь адчуваў вінаватасць і паспрабаваў супакоіць жонку. — У тваіх словах шмат праўды, і трэба памеркаваць... Таму і раюся з вамі...

Ён надоўга змоўк, сёрбаў крупнік, цяжка водзячы сківіцамі, і думаў. Павячэраўшы, пасядзеў яшчэ воддаль ад стала, трымаючы запалку ў роце і задумённа пакусваючы яе.

За маленькім столікам, пры печцы, стрымана гаварылі жанчыны. Пятрусь пачаў услухоўвацца ў іх гаворку.

— Няхай твая праўда, Нэлечка, — сказала маці, выпіраючы талеркі. — Толькі на мой розум так: абы каму там гэтае справы не даручаць. Нехта ж, мусіць, добра падумаў, перш чым прапанаваць Петрусь. Ды яно можа не так ужо і цяжка там... А мужык твой разумны. Пацягне!..

Нэля сядзела збоку, глядзела, як свякруха складае выцёртыя

талеркі. Злосць, зачэпленая словамі мужа, усё яшчэ не праходзіла: трэба было спagnaць яе, і яна патроху рабіла гэта.

— Ну, які ён інжынер!.. Трэба было вучыць яго. Мая мама на гэта ніколі не шкадавала грошай...

— Сорам табе, дачушка... Што ты гаворыш! Ён жа без бацькі застаўся, таму і школу скончыць не мог. А потым — вайна...

— Толькі што скажаш — папракаюць. Што гэта за жыццё такое! — Нэля пачала церці вочы і ўсхліпнула. — Не магу я больш! Не магу! І не заступіцца ніхто... А я што, благога яму жадаю?..

Пятрусь зморшчыўся, быццам глынуў нешта горкае. Было непрыемна, што жонка папракае маці, а тая абараняе яго зусім не так, як гэтага хацелася б яму. Ён ускочыў, стукнуў з усяе моцы кулаком па сталю:

— Досыці! Сам вырашу ўсё! Без вашай дапамогі... Па-людску ў вас ніколі не бывае!..

Са Сцепанідзіных рук выслізнула талерка і разбілася на кавалачкі...

Ноччу, прытуліўшыся шчакой да гарачага жончынага пляча і слухаючы яе санлівы голас, Пятрусь адчуваў някаватасць ад таго, што так пагарачыўся ў час вячэры. «Праклятая нявытрыманасць. І калі я навучуся трымаць сябе ў руках? Крычаў, злаваў! Сорамна. Адзін жончын папрок — і ўжо закіпеў. Няможна так мужчыне!..»

— Паслухаю цябе — праўда твая, — Нэля варухнулася, і яго галава ўпала на падушку. — Прыду да свае мамы — таксама праўду чую. Але там я адчуваю сябе куды лягчэй... Вось што, Пятрусь, нам трэба перайсці жыць да маёй мамы...

— Падумаем...

— Не, дарагі мой, тут думаць няма чаго. Калі ты кахаеш, то пойдзеш са мной, куды я захачу.

— Ну, добра, добра. Можна калі і пойдзем!

Сонна цікаў гадзіннік, дзелачы цемру ночы на роўныя, маленькія кавалкі. Шкло ў акне паціху трымцела ад ветру. Нэля паклала руку на галаву Петрусю; яго сэрца памякчэла і шчыра адгукнулася на пашчоту.

Пятрусь хутка забыўся на тую гаворку, што была ўначы. А яна ўзнікла зноў праз тры дні і пайшла зусім у іншым напрамку.

Быў суботні вечар. Сеўшы за падручнік геаметрыі, Пятрусь трохі пачытаў, а потым непрыкметна задрамаў. Прачнуўся ён ад жаночых галасоў, якія даносіліся з кухні.

— А я вам што, служанка? — Нэля, відаць, сказала гэта смеючыся. — Дакуль гэта будзе? Памый, вынесі, дровы прынясі. Можна, скажаце, каб я яшчэ вашу свінню карміла?

— Што ты, дачушка! Можна першы раз і прашу. Бачыш жа, няўпраўка... Бялізны ж во колькі!..

— Няхай Пятрусь выносіць, а то распанеў... Няма чаго... Я ў школе цэлы дзень працавала.

— Не чапай яго, толькі ж за кніжку ўзяўся... — голас Сцепаніды задрыжаў. — Ніколі не казала табе, а зараз скажу: нельга так. Ты ж жонка яму, няўжо не бачыш, што ён ледзь ногі цягае? Удзень на рабоце, увечары — школа...

Пятрусь адчыніў дзверы на кухню, сказаў, не беручы пад абарону нікога:

— Зноў грымоты на ўсю хату... Ну, чаго вы не падзеліце?

Нэля ў светлым плаці стаяла ля стала і смактала цукерку. Твар яе быў ружовы ад хвалявання, а вочы блішчэлі халодна і злосна. З рук маці — худых і таксама ружовых ад гарачай вады — сцякала мыльная пена. Белья наздраватыя лёгкія капяжы падалі на падлогу ля босых ног. Пятрусь успомніў, што абяцаў маці купіць туфлі і не купіў, бо Нэля пашыла сабе новае плацце. Яму стала сорамна, ён пачырванеў.

— Ну, што тут у вас? Вядро? Давайце яго сюды. Толькі вы, мама, не крычыце на яе...

Пятрусь вынес вядро і зноў узяўся за падручнік. За спіной пачуліся жончыны крокі. Ён аглянуўся. Нэля выцягвала з шафы свае сукенкі і складала іх у чамадан.

— Ты куды гэта збіраешся?

— Дахаты! З тваёй маці я жыць не магу!..

— Нэля, ты гэта сур'ёзна?

— Я ўсё жыццё была сур'ёзнай. Памыі цягаць — не мая справа. Давай збірайся. Дапаможаш...

Ён не зразумеў тады, што справа зусім не ў вядры, якое трэба было вынесці. Ён прыходзіў дахаты і бачыў чыста прыбраны пакой. Ён не стаяў у чарзе за хлебам, крупамі і не ведаў, хто робіць усё гэта. Утульнасць у хаце, добры абед, радасць у сэрцы — усё гэта звязвалася з жонкай, і ён мог дараваць ёй усё. Каханне рабіла яго сляпым. І цяпер Нэліны словы так збянтэжылі яго, што калі ў пакой увайшла маці, ён змог толькі сказаць:

— Паслухай, мама! Нэля хоча пайсці ад нас!

— Ваша справа. Вам жыць, вам і рашаць.

І паглядаючы на тое, як завіхаецца Нэля ля чамадана, сказала яшчэ:



— Крыўдна мне за вас. І сорамна. Разбярэцеся некалі, дык зразу-мееце мяне...

Нэля падштурхнула Петруся плячом і сказала ціха, каб не чула Сцепаніда:

— Хадзем, хадзем! Не стой!

Яму цяжка было крануцца з месца. Ён адчуваў нейкую незразумелую пустэчу ў сэрцы і ўсё яшчэ не мог паверыць у тое, што ў яго жыцці адбылося нешта страшнае і непрыгожае.

19

Пятрусь Крыніца любіў лес. Калі ён бачыў гонкія дрэвы, што прыгожа выносілі ў неба магутныя верхавіны, незразумелае хваляванне апаноўвала ўсю яго істоту. Ён не ведаў, калі прачнулася ў ім гэтая замалаванасць да прыроды: у дзіцячыя гады, калі бацька вадзіў яго па барах, паказваючы, дзе растуць суніцы і грыбы, ці мо' пазней, у партызанскія дні, калі давялося змераць шмат лясных пущавін.

Цяпер Пятрусь стаяў ля маладых асінак, што палымнелі вогненнымі фарбамі. Дзень выдаўся пагодны і не па-восеньску цёплы. Неба было чыстае і сіняе. Празрыстае паветра мела такія выразныя колер, які вельмі нагадваў падсіненую ваду ў начоўках; неба, здавалася, наблізілася да зямлі, каб здзівіць людзей сваёй сінявою.

На блеклай пажоўкай траве не прасохла яшчэ адтаяўшая намаразь. На ёй ляжалі апаўшыя ранкам лісты клёнаў, яны былі рудаватыя, падобныя на маленькія хлебчыкі, якія нядаўна выцягнулі з печы. Сумавалі на прылессі бярозы; насцярожаныя, задумненыя, яны скідалі сваё залацістае лісце. Сарвецца зверху лісцінка і не адрозніваўся ад зямлі; спачатку прыхіліцца бокам да суседкі, быццам просячы дапамагчы затрымацца на дрэве; а тая сама байцца, каб не зляцець, і штурхае сваю сяброўку да другой лісцінкі; абедзве не ўтрымваюцца, паляцяць уніз, і вось ужо густы бліскучы дождж цярушыцца долу. Галінкі ўздрыгваюць, нібы саромячыся сваёй чарнаты, раней схаванай у прыгожым адзенні.

Бліскучай чырванню набрынялі рабіны. На голых галінах ляшчэўніку, які раней ад усіх паскідаў счарнелае лісце, віселі пукатыя шэрыя завушніцы.

Тыдні са тры таму назад Пятрусь знайшоў гектары са два сеянага лесу — таполяў і клёнаў. Там-сям пракідаліся ліпкі. За вайну дрэвы выраслі, закупчасціліся. Сёння ўранку Пятрусь прыехаў сюды прасачыць за адпраўкай саджанцаў у горад. Дрэвы вазілі зеленгасаўская і яшчэ некалькі машын розных гарадскіх устаноў.

Ля выкапаных саджанцаў завіхаўся Ціхон Ластаўка — каранасты, моцны мужчына, з тварам, крыху пабітым рабаціннем. На ім быў зеленавата-шэры фрэнчык, падпязаны шырокім рамянём, і такога ж колеру штаны. Гэта быў чалавек, гарача ўлюбёны ў сваю працу. Гэтым ён і падабаўся Крыніцы. Сяброўства іх умацавалася яшчэ больш за той дзень, калі яны ўдвух шукалі ў лесе патрэбную дзялянку.

Акінуўшы яшчэ раз позіркам восеньскі лес, Крыніца пайшоў да машыны, шкадуючы, што трэба пакінуць гэтае хараство. Стоячы ля машыны, ён паклікаў Ластаўку:

— Ціхон Станіслававіч, я паеду гэтай машынай у горад. Кіруйце тут адпраўкай...

Раптам ён заўважыў, што замест таполяў і клёнаў на машыну пакладзены маладыя бярозкі. Здзіўлена падняў бровы:

— А гэта што? Вы ведаеце, што павінны адпраўляць?

— Тут такая справа, — Ластаўка нерашуча патупаў на месцы. — Прычапілася ўчора дачка: прывязі ёй бярозак. Гаворыць, што яны, — атрад піянерскі, ці што, — надумаліся пасадзіць у нядзельнік сваю піянерскую алею. Ну, і каб там бярозы былі... Я паабяцаў, а вам скажаць забыўся...

— Ну, што ж, — адразу памякчэў Крыніца. — Дзеці добра прыдумалі. Дзе яны там працуюць?

— У самым цэнтры парку...

Праяжджаючы па вуліцах горада, Крыніца заўважыў, што нядзельнік быў як ніколі масавы. Сотні людзей завіхаліся на папалішчах, разбіралі паваленыя сцены спаленых будынкаў, грузілі на машыны патрушаную цэглу і смецце. На ўцалелых сценах будынкаў палымнелі словы: «Мы ўзімем з руінаў цябе, наш родны горад!»

На цэнтральнай плошчы горада грукаталі бульдозеры. Паміж дзвюх вуліц быў пустырь — папалішча былога квартала, ад якога нічога не засталася. Гэтае папалішча ператваралася ў цэнтральны гарадскі парк. Па абодва бакі яго планаваліся вуліцы, якія, зыходзячыся, утваралі вялікую плошчу.

Два магутныя бульдозеры раўнавалі папалішчы. Жыхары рыдлёўкамі дапамагалі машынам. Гул натоўпу губляўся ў гуле матараў: сталёвыя волаты ішлі адзін услед за другім. Шырокія бліскучыя нажы рэзвалі ўсё, што траплялася на шляху, і сунулі перад сабой горы зямлі і пабітай цэглы.

Шафёр, стукаючы рукой па чорнай баранцы, зморшчыўся і пачаў пільней углядацца наперад:

— Дзе ж тут Ціхонава гвардыя?..

На сярэдзіне плошчы Крыніца ўбачыў дзяцей з чырвонымі піянерскімі галыштукімі. Ён высунуў галаву з акна кабіны і паказаў шафёру ў той бок.

— Кіруйце да іх!

Піянеры ўбачылі машыну і загаманілі ўсе адразу:

— Дрэвы вязуць! Бярозы, бярозы!

Машыну разгрузілі ў момант, і Крыніца адаслаў шафёра назад, скажучы:

— Перадайце Ластаўцы, няхай ён глядзіць там...

Насустрач Крыніцы хуткімі крокамі ішоў Радаценка — дырэктар школы, у якой працавала Нэля. Гэта быў высокі, шырокі ў плячах чалавек, хударлявы з твару. Гаварыў ён ціха і павольна, але ў кожным слове гучала заўзятаць, і гэта прымусала слухаць яго ўважліва, з цікавасцю. Пятрусь часта сустракаўся з ім, калі заходзіў у школу па Нэлю. У апошні час яны доўга не бачыліся, бо Нэля не хацела, каб Пятрусь заходзіў па яе: хіба яна маленькая?..

Радаценка прывітаўся з Крыніцай і весела загаварыў:

— Бачыце, усю школу прывёў! Сакратар гаркома з архітэктарам былі тут. Наша ідэя ўхвалена. І ведаеце, што сказаў сакратар архітэктару? Ён сказаў: вось з каго трэба браць прыклад: з нашых піянераў!.. А бярозкі вы прывезлі? О-ооо! Тады пойдзем...

І калі ішлі ўжо, Радаценка, нібыта між іншым, спытаў:



Камсамольцы і моладзь калгаса імя Сталіна Брэсцкага раёна з'яўляюцца нястомнымі будаўнікамі. Яны пабудавалі сабе клуб, а зараз узводзяць новыя будынкі фермаў.
На здымку — камсамалец Аляксандр Страчук бетаніруе апоры саінарніна.
Фота А. Дзіглава.



На Спартакіядзе ДТСААФ па ваенна-прыкладных відах, якая была прысвечана 40-годдзю ВЛКСМ і БССР, спартсмен аўтамотаклуба Вячаслаў Кудзін выканаў адно са складаных практыкаванняў на матацыкле.
Фота А. Дзіглава.



Подзвіг краснадонцаў вядомы цяпер усяму свету. Маладыя намсамольцы падпольшчыкі ў суровыя гады Айчынай вайны гераічна змагаліся супраць акупантаў. Яны загінулі, але справы іх бессмяротныя.

Малады мастак В. Задарожны напісаў карціну «Яны бессмяротныя». На ёй адлюстраваны апошнія хвіліны жыцця падпольшчынаў. Але колькі аптымізму, веры ў перамогу сацыялізма відаць у мунных тварах краснадонцаў! Такія людзі памерці не могуць!..



«Мы выраслі ў полімі» — так назваў сваю карціну мастак М. Божы. Нібы выхаваны з тых незабыўных дзён кавалак жыцця ўваскрашае поўную рамантыку і гераізму маладосць нашых бацькоў. На карціне асветлены полымем малады чырвонагвардзеец імчыць на сваёй тачанцы ў бой. Яго вочы ўпэўнена глядзяць уперад, у яго паставе адчуваецца мужнасць. Яркі барвовы фон, асветленая чырванню постаць сайца рэвалюцыі ствараюць незабыўнае ўражанне.

Так, мы выраслі ў полімі бітваў за савецкую ўладу, за сацыялізм.

— А чаму ж гэта ваша палавіна не прышла? Захварэла? Нашы настаўнікі ўсе тут, як салдаты...

Гэтае пытанне непрыемна ўразіла Петруся. У апошніх словах ён адчуў папрок. Учора Нэля сказала яму, што на нядзельнік не пойдзе. У яе сабралася многа хатніх спраў... Цяпер Петруся было вельмі няёмка перад Радаценкам, і ён схлусіў:

— Занядужала нешта... Пасля бальніцы гэта ў яе.

Радаценка крочыў шырока, хутка. На плошчы вучні ўжо разносілі і раскладалі па квадратах маладыя бярозкі. Крыніца ўбачыў гэта і сказаў:

— Пойдзем і мы пасадзім па дрэўцу!..

Гледзячы, як упэўнена і спрытна Радаценка рыхтуе ямку для дрэва, Пятрусь падумаў, што той не ўпершыню ўзяў у рукі рыдлёўку. Быццам адказваючы на яго думкі, Радаценка заўважыў:

— Мой бацька вельмі любіў саджаць дрэвы. У вёсцы наша хата даўней была адметнай ад усіх: самая бяднейшая і ўся — у зеляніне. Гэтага хапала...

Пятрусь насыпаў ля слупка пагорак зямлі і паставіў дрэўца.

— Пачакайце, пачакайце, я дапамагу вам, — хударлявая, з вострым носікам дзяўчынка ўзялася дапамагаць яму і гаварыла павучальным тонам: — Трэба спачатку карэньчыкі расправіць. Вось гэтак...

Крыніца моўчкі паглядзеў на Радаценку, той на яго, і абодва ўсміхнуліся.

Дзяўчынка прысела і тонкімі, амаль празрыстымі пальчыкамі хутка і пшчотна расправіла карэньчыкі дрэва.

— Вось, цяпер засыпайце.

Калі дрэўца было пасаджана, Пятрусь абтрос далонь і працягнуў руку дзяўчыны:

— Дзякуй за дапамогу. Цябе як завуць?

— Ніна Ластаўка. З першай школы...

Яна сказала гэта, ніколі не бянтэжачыся, і маленькай рукой, зашчэканай у зямлі, дакранулася да шырокай і таксама чорнай ад зямлі мужчынскай далоні.

20

Зіма настала рана.

У канцы верасня пачаліся моцныя замаразкі. З клёнаў, якія не паспелі яшчэ добра пажайцець, пасыпалася прыхвачанае марозам лісце. Зусім зялёны, свежы ўбор скідалі ясені. У лесе і па садах зранку стаяла нязмоўклае, ціхае шапаценне ападаючага лісця. А потым на маляўнічы восенскі дыван лёг снег. Яшчэ праз тыдзень падсыпала белай крупчаткі, і хутка ўсталяваўся добры санны шлях. Дні стаялі сонечныя, па начах ціснулі марозы.

З канторы, дзе адбываўся агульны сход рабочых зеленгаса, Пятрусь Крыніца выйшаў разам з Ціхонам Ластаўкай. На вуліцы яны пастаялі, з палёгкай дыхаючы халодным паветрам. Неба было яснае, зорнае, і было неяк дзіўна: адкуль бяруцца гэтыя маленькія рэдкія сняжынкі, якія павольна, нібы выбіраючы месца, куды зручней легчы, усё падаюць і падаюць на пуцьхны белы дыван. У промнях святла, пад вокнамі, яны

святліліся сваім зіхатлівым бляскам і ляцелі так павольна, што здавалася, ім проста шкада пакідаць святло, дзе прыгажосць іх відаць усім.

На душы ў Крыніцы было ня добра. На сходзе ён выступіў з крытыкай памылак у кіраўніцтве зеленгасам. Дырэкцыя хвалілася тым, што зеленгас выканаў план пасадкі дрэваў, але гэты план — фікцыя, бо палова тых дрэў паламана і на будучы год прыдзецца рабіць усё спачатку. Закладка гадавальнікаў фактычна праведзена толькі напалавіну супраць тых лічбаў, якія прыведзены ў дакладзе. Ён гаварыў і аб тым, што дырэкцыя забылася пра людзей, пра іх патрэбы. Ёй нават невядома, што адзін з лепшых работнікаў зеленгаса Ціхон Ластаўка жыве ў сутарэнні, што амаль ні ў кога з рабочых зеленгаса няма паліва на зіму, што ўсю восень няправільна налічвалася зарплата садаводам. Яшчэ да сходу Пятрусь не раз гаварыў пра гэта Фурсу, але той адмахваўся і раіў не ўмешвацца, куды не трэба. Цяпер пра гэта Крыніца сказаў на сходзе. «Адносіны паміж намі цяпер сапсуюцца яшчэ больш. Ён глядзеў на мяне з такой злосцю... І ліха з ім. Няхай не круціць...»

— А ты правільна зрабіў, што сёкануў дырэктару праўду, — перапыніў яго думкі Ціхон Ластаўка. — А то яго ўсё баяцца... Толькі глядзі, злосны ён дужа. Адпомсціць!

— А што ён мне зробіць? Думаеш, на яго ўправы не знойдзем?

— Яно то так, — пагадзіўся Ластаўка, — але напаскудзіць ён можа... Вось што, хлопца... Можа зойдзем да мяне? Пасядзім, пагаворым... Нешта мой барометр зранку свярбіць. Пачуў, мусіць, што госць будзе...

Ён пацёр пачырванелы ад марозу нос і ўжо сур'ёзна дадаў:

— А чаго?.. Зойдзем.

Пятрусь згадзіўся, разлічваючы, што ад Ластаўкі зойдзе ў школу па Нэлю. Яна казалася, што педсавет зацягнецца і ісці адной са школы будзе бязна.

Пятрусь з Ціхонам Ластаўкай перайшлі рэчку па вузкай сцежцы, пратапанай у глыбокім снезе. Адолеўшы касагор, выйшлі на нешырокі пустырь, мінулі кучу нейкага бярвення і апынуліся ля поўразбуранай сцяны, што засталася ад цаглянага будынка. Сцяна была чорная, задымленая, і таму снег нават яе, здавалася, не ляжыць, а вісіць у паветры. Яна нагадвала нейкае вялікае страшыдла ў чорным адзенні, што насунула сабе на галаву вялікую белую кучомку.

— Вось мы і дома. Не ўпадзі, тут лесвічка ёсць, — папярэдзіў Ластаўка і знік у вузкай тчыліне, якую спачатку нельга было і заўважыць. Намацаўшы нагой прыступкі, Крыніца зрабіў некалькі крокаў і апынуўся ў густой цемры. Злева выбліснуў агеньчык запалкі і глуха прагучаў голас Ластаўкі:

— Сюды! Асцярожней толькі...

Пятрусь вобмацам дайшоў да яго. Ластаўка ўпоцемку намацаў клямку, яна забразгала глуха, быццам драўляная, і дзверы адчыніліся.

Пятрусь адным позіркам акінуў невялічкае сутарэнне, скупа асветленае газікай. Дошкі, якія перагароджвалі сутарэнне надвая, былі абклеены старымі шпалерамі і газетамі. Ля вялікага нязграбнага стала, таксама заслангага газетамі, сядзела дзяўчынка, у якой Крыніца пазнаў туго, што дапамагала яму ўвосень саджаць дрэва на нядзельніку. У кутку стаяла печ, бляшаны комін яе выходзіў проста ў столь. З-за дашчатай перагародкі быў відзён край ложка. Адтуль выйшла маладая і прыгожая жанчына ў простым чорным адзенні і кухонным фартуху. Да фартуха прыліплі шматочкі белай тканіны і нітак — відаць, жанчына нешта

шыла. «Няўжо гэта яго жонка?» — міжвольна падумаў Пятрусь і паглядзеў на даволі нягэрабную і непрыкметную Ціхонаву постаць.

— Знаёмцеся. Мая жонка — Ганна, — гаспадарскім голасам сказаў Ціхон Ластаўка. — А гэта Пятрусь Крыніца. Я табе раскажваў пра яго... Распранайся, Пятрусь, зараз нас Ганна вячэрай пачастуе... Дачушка! Ручнічок нясі!..

Дзяўчынка знікла за перагародкай і хутка вярнулася, несучы ў руках даматканы, але прыгожа выштыты і дужа белы ручнік.

Пакуль дзяўчынка прынесла ручнік, Пятрусь больш уважліва, чым спачатку, аглядзеў сутарэнне. Сцены яго былі шэрыя, у кутках бялела намаразь, аднак холаду не адчувалася: ад печы патыхала гарачынёй. Здзівіла яго акно — маленькае, з кратамі, відаць, да вайны тут размяшчаўся склад. Пад акном былі прычэплены дзве бутэлькі, у якія па скручаных шнурком анучках буйнымі і частымі кроплямі сцякала вада, гучна плёскаючы: «цыб-цыб-цыб!»

Ціхонава жонка збірала на стол вячэру, і прыемны, меладычны голас яе ні на хвіліну не змаўкаў.

— ..Усё б нічога, каб хата была лепшая, а то ж бачыце... З нашых папалішчаў усе ў новыя дамы паперабіраліся, адны мы засталіся. А ўсё ён, Ціхон мой. Колькі назалаяла яму, прасіла: схадзі ты ў выканком... Гаворыць: дойдзе да нас чарга — і мы вып'ем. А людзі ў лепшым жылі, і атрымалі. Таму, што ходзяць часцей і патрабуюць...

— Ганна! Можна б не назалаяла! — са строгім дабрадушшам азваўся Ціхон, кіруючыся да стала: — Нас уключылі ў спіс. Чаго яшчэ? Гаворана табе: вясной атрымаем... Вазьмі ручнік...

Ганна ўзяла ў мужа ручнік і рукой разгладзіла яму каўнер кашулі. Вочы яе ласкава паглядзелі на яго, і святло іх нібы перадалося Ціхону: твар яго расцвіў і папрыгажэў.

— Давай будзем вячэраць....

Яна села не адразу. Зірнула на Ціхона і засмяялася:

— Зеллем сваім госця частваць будзеш?

— А як жа? Хо! Ты не бойся, не абміну!

Ён узяў тоўстую бутэльку з чорнага шкла, пашкрабаную, пааббіваную, быццам нейкі звер глыдаў яе. Адкаркаваў, паставіў побач толькі дзве шклянкі.

— Мужчынскае пітво. Рабіна на самагонцы. Ягады дачка з лесу прынесла, а гэта — сваяк з вёскі прывёз. Па чарчыне яно не шкодзіць. З марозу асабліва...

Пітво сапраўды было мужчынскае. Яно як варам апякло ўсё ў роце, і Петрусь здалося, што ў жывот яму нехта стрэліў. Ганна дабрадушна падсмейвалася з мужчын, жартавала. Паступова яна зрабілася цэнтрам усёй гаворкі і павярнула яе гэтак, што было аб чым гаварыць нават маляй Ніне.

Пятрусь не засядзеўся ў Ціхона. Хутка развітаўся з гасціннаю гаспадыняй, і Ціхон правёў яго да рэчкі. На развітанне сказаў Петрусь:

— А пра што я гаварыў — не забывай. Фурс чалавек нядобры. Розныя чуткі ходзяць: быццам ён ніякі там не інжынер... Але быў у нас брыгадзір. Выступіў супраць яго — зволіў. Так што асцерагайся...

— Нічога! У нас з табой адзіны кірунак: наперад! — весела сказаў Крыніца і стукнуў Ціхона па плячы. — Толькі наперад. Ну, бывай...

Зорак на небе ўжо не было, нацягнула хмары, мароз быццам па-



мякчэў, і на зямлю густа паваліў снег. У Петруся было вельмі хараша на душы. Чалавек так ужо створаны: усё прыгожае і сардэчнае, што пабачыць ён у адносінах паміж людзьмі, нараджае ў сэрцы цеплыню.

21

У суботу апоўдні, ідучы дахаты, Марфа ўбачыла на вуліцы сваццю. Сцепаніда ішла павольна, схіліўшыся пад цяжарам кошыка, які несла на плячах.

Сустрэкацца са сваццям Марфе не хацелася. На яе думку, свацця ў апошні час стала вельмі ганарлівай: нічога не распытвае ніколі, нават у хату, пасля таго, як маладыя перабраліся да яе, зайшла толькі адзін раз. Марфа бачыла, што Сцепанідзе не падабаецца шмат чаго ў яе хаце, нават рамы без фортак. Добра ёй тыя форткі выдумляць, калі няма нічога добрага ў хаце. А ў Марфы, дзякуй богу, усяго ёсць. Пастаў раму з форткай, дык зладзеі адразу паналятаюць, цераз гэтую самую фортку адчыняць акно, і не агледзішся, як абкрадуць.

Гэтыя Марфіны довады Сцепаніда сустрэла моўчкі і паглядзела на яе ўсміхаючыся, а ў вачах бліснула пагарда і асуджэнне. Пасля тае гаворкі Марфа і не бачылася са сваёю сваццям. Сустрэцца зараз, зноў адчуць Сцепанідзіну пагарду Марфа не хацела. Але ж куды дзенешся? Вуліца нешырокая, не размінешся...

Выватаванне прышло зусім неспадзявана. Марфа ўбачыла вузкі завулачак і падбегам кінулася туды. Ад хуткае хады моцна забілася сэрца,

і Марфа злосна сказала сама сабе: «Дажыла на старасці гадоў! Хавацца прыходзіцца!» Яна злавалася на сваю бездапаможнасць, на тое, што не можа так проста і асуджальна глядзець на сваю сваццю, і адчувала яе перавагу над сабою.

Нешта ўсё нядобра ішло ў той дзень. Новая бяда чакала Марфу ў хаце.

Калі яна пераступіла парог, Нэля сядзела на канапе і карміла Алеську. Марфа прысела побач і ўзялася выкладаць навіны, што прынесла з рынку.

Позірк яе спыніўся на дровах, што ляжалі каля печы. Папракнула: — А печ няпаленая. На мяне ўсё спадзяешся... Вось, дасць бог, памру, тады пабачыш, як без маткі. Паба-ачыш!

— Ай, мама! Ты заўсёды так. Як жа я буду паліць, калі не ведаю, што варыць.

— Я ж казала, вазьмі мяса ў кладоўцы!

— Дык няма ж таго мяса, — весела сказала Нэля. — Каты з'елі!

— Ка-аты?

Марфа аслупянела, вейкі ў яе заміргалі часта-часта. Яна кінулася ў сенцы, і адтуль адразу ж пачуліся гнеўныя воклічы і лаянка.

Яна хутка вярнулася, несучы ў руках зашмальцаваную сумку ад працівагаза, у якой Пятрусь трымаў рыбацкія прылады. Папоркалася там і выцягнула перамёт, адрэзала чатыры кручкі на даўгіх шнурочках. На прынаду рашыла скарыстаць тое, што засталася ад бараніны. Мяса было зусім не відно, і нож слізгаў па жылах і косці. Гэта яшчэ больш раззлавала Марфу.

— Але ж во аб'елі, во аб'елі!.. Дармавое ж ім, не купленае. Нэлька! Нясі кілбасу з буфета... Мы іх на кілбасу возьмем!..

Матчына задума пакараць катой надала Нэлі яшчэ больш весялосці. Яна хуценька прынесла кілбасу, адрэзвала ад яе кавалачкі і пырскала са смеху. Марфа бурчэла:

— Меншыя адрэзвай. А то абажруць, а кручок глытаць не будуць. Не-еее, праглынеш... За маё мясцо я вам кішкі павыдзіраю...

Яна шчэрыла рот у нядобрай усмешцы, і пальцы яе хутка і спрытна надзявалі маленькія колцы кілбасы на заіржавелыя рыбацкія кручкі. Скончыўшы гэты занятак, яна вынесла свае прылады ў сенцы і, добра прыкруціўшы шнур да цвіка, падвесіла кручкі ля сцяны. Пахвалілася дачцы, якая памагала:

— Скочыць ён гэта ўверх, схопіць кілбаску і — гатоў, даражэнькі... Ага, бачыш? Да мяне ў рукі трапіш — не сарвешся. Ну, хадзем!

Прышоўшы ў хату, Марфа ўзялася распакоўваць кошык і, адкрыўшы яго, пляснула далонямі.

— Дзе ж гэта я паклала яе? Памятаю, клала ў кошык. Ну, калі згубіла!.. Не, ёсць...

Яна выцягнула з кошыка трохі пакамечаную газету. Разгарнула яе і кінула на стол.

— На вось, чытай... Пра твайго напісана! Сорам які! Так люблю газету пачытаць, а цяпер і брацца не хсцацца...

Марфа трохі крывіла душой, калі казала пра сваю любоў да газеты. Гэтая любоў паявілася ў яе не так даўно, пасля таго, як іх магазін наведваў карэспандэнт. З таго часу яна кожны дзень, не чакаючы, пакуль газету прынясуць дахаты, бегала ў кіёск і купляла свежы нумар. Але карэспандэнт загадкава маўчаў. Затое сёння Марфа была ўзнагароджа-

на за сваю стараннасць: яна можа першай у горадзе прачытала маленькі допіс пра зеленгас. Крытыкавалі ў тым допісе зяця, у прыватнасці, гаварылася, што «... т. Крыніца, які выконвае абавязкі інжынера, заняўбаў парніковую гаспадарку. Хутка вясна, а зеленгас нічога не робіць, каб да яе ўзорна падрыхтавацца. Звернемся да фактаў...»

Марфа не ўтрымалася і яшчэ раз, пераз Нэліна плячо, прачытала допіс. Паказала пальцам у куточак аркуша:

— Сюды глядзі! Бачыш, не «тав.», як ва ўсіх допісах, а толькі літара перад прозвішчам «т.». Не к дабру гэта... Памятаю, і на Кільштэйна, які ў піўным ларку працаваў, таксама ў газеце пісалі «т. Кільштэйн». А праз тыдзень зволілі з работы і нават судзілі. І ты дачакаешся, што ў турму перадачу панясеш... Ты чуюш: «Т. Крыніца нетактоўна трымае сябе не толькі з рабочымі, але і з наведвальнікамі. Так, ён груба аблаяў тав. Цвіковіча, які прышоў і запытаўся, ці будучь прадаваць саджанцы вясной...» Гэта не так сабе напісана...

Нэля з хваляваннем глядзела ў газету. Нейкі таямнічы чалавек хваўся за кароткім подпісам унізе допіса. Ён усё ведаў, гэты чалавек, і таму быў загадкавым. Яна яшчэ раз востра адчула, што маці гаворыць праўду. І побач з гэтым жыло іншае пачуццё — пачуццё жаласлівасці і няведання, што ёй трэба рабіць...

Няўдала пачаўшыся, гэты дзень прынёс у сваім канцы новыя і яшчэ большыя турботы. Увечары да Марфы прыбегла Тэкля. Вочы ў яе гарэлі, буйныя кроплі поту віселі над бровамі, і хусцінка, што збілася на бок, адкрывала ўскудлачаныя валасы.

— Паліць! Будуць паліць! Суседка, даражэнькая! — выдыхнула яна і плюхнулася ў крэсла, якое Марфа ёй падсунула. — Ай-яй-яй! Што ж гэта будзе?!

— Што будучь паліць? Хто?

— Ты не ведаеш!? — Тэкля нахілілася да Марфы, шэптам паведаміла. — Грошы гэтыя будуць паліць. Медзяныя пойдучь. Ужо тры вагоны прывезлі. А замест картак — талоны пойдучь і спісы. Прышоў, атрымаў, а больш — ні-ні!..

— Брахня, — халаднеючы ад таго, што можа здарыцца, адсекла Марфа. — Нам у краме даўно было б вядома, калі што...

— Верныя людзі кажуць. Верныя!

Калі Тэкля пайшла, Марфа пабегла да Ласухі. Той сказаў, што калі што і будзе, дык грошы абмяняюць. Гісторыя ведае: пасля вайны бывае грашовая рэформа. Гэта не супакоіла Марфу. Яна прыбегла дахаты яшчэ больш узурушанай, дастала са схованкі грошы. Доўга разглядала тоўстыя пачкі. «Можа заплаціць Фурсу? І каб усё было чыста... А калі гэта мана? Не, грошыкі мае, я вас нікому не аддам... Хрыбтом нажывала... Калі што якое, усё ў сваёй краме закупаю, каб не прапалі...»

Яна пералічыла пачкі, зноў загарнула іх у анучку і запхнула ў сянінкі.

Заканчэнне будзе.

Н. ПАШКЕВІЧ

А. М. ГОРКІ АБ МАСТАЦКАЙ ТЫПІЗАЦЫІ

Класікі літаратуры побач з мастацкімі творамі пакінулі нам багатую тэарэтычную спадчыну, каштоўнасць якой памнажаецца тым, што яна ўзнікла не ў выніку абстрактных разважанняў, а на аснове ўдумлівага пранікнення ў жывы літаратурны працэс, у тым ліку і ва ўласны творчы вопыт.

Глыбокім і смелым тэарэтыкам мастацтва быў заснавальнік сацыялістычнага рэалізма Аляксей Максімавіч Горкі. Яго даклады, выступленні і спецыяльныя работы, прысвечаныя літаратуры, рэцэнзіі на асобныя творы, пісьмы партыйным і дзяржаўным дзеячам, літаратарам і чытачам, заўвагі на палях кніг і рукапісаў маладых аўтараў складаюць цэлыя тамы.

У мінулым годзе выйшаў у свет зборнік горкаўскіх пісем аб літаратуры. Хочацца звярнуць увагу маладых літаратараў на гэтую мудрую і ўсхваляваную кнігу, праясненую гарачымі клопатамі аб развіцці літаратуры, вартай нашай гераічнай эпохі.

Горкаўскія кнігі вучаць правільна ацэньваць ролю і задачы мастацкага слова, месца пісьменніка ў грамадскім жыцці; яны па-

казваюць шлях да сапраўднага майстэрства. І цяжка ўявіць сёння маладога літаратара, які мог бы абысціся без таго, каб не прыпасці да гэтай жыватворчай крыніцы.

У гэтым артыкуле нам хацелася закрануць некаторыя пытанні мастацкай тыпізацыі, якім вялікі тэарэтык і практык сацыялістычнага рэалізма аддаваў асабліваю ўвагу.

* * *

Калі б ні выступаў Горкі на літаратурных пытаннях, ён заўсёды падкрэсліваў, што сіла літаратуры — у тыповых вобразах, што іншых шляхоў выканаць сваё прызначэнне ў яе няма. Для ілюстрацыі гэтай думкі Горкі звяртаўся за прыкладамі да твораў класікаў мастацкай творчасці, да лепшых узораў маладой савецкай літаратуры і ўказваў, што яны застаюцца ў памяці народа і на яго духоўным узбраенні толькі дзякуючы шырокім абагульненням жыцця, паўнакроўным характарам герояў, насычанасці высокімі чалавечымі пачуццямі.

У гісторыі развіцця савецкага

мастацтва было нямала спроб падарваць аснову асноў рэалістычнай мастацкай творчасці — прынцып тыпізацыі. У дваццатыя гады, напрыклад, на літаратурна-тэарэтычным фронце з'явілася крыклівая група «Левы фронт мастацтва», якая праславілася катэгарычным адмаўленнем мастацкага вобраза як формы адлюстравання рэчаіснасці.

Тэарэтыкі Лефа зыходзілі быццам бы з добрых намераў. Яны заклікалі літаратуру і мастацтва стаць бліжэй да жыцця, да сацыялістычнага будаўніцтва. Аднак прапанаваны ім шлях вырашэння гэтай задачы быў няправільным і шкодным. Асноўная сутнасць паграбаванняў Лефа заключалася ў тым, каб замяніць вобразнае мастацтва мастацтвам голага факта, адмовіцца ад тыпізацыі, ад мастацкага вымыслу «Мы супраць літаратуры вымыслу, якая называецца белетрыстыкай. — пісаў адзін з галоўных тэарэтыкаў Лефа М. Чужак. — Мы за прымат літаратуры факта».

Будучыня літаратуры, на думку Лефа, павінна належаць такім жанрам, як дакументальная біяграфія, дзёнік, рэпартаж, інтэрв'ю, фельетон, вытворчая газетная справаздача, судовая хроніка, строга навуковае апісанне вытворчых працэсаў і г. д. Лефаўцы высмейвалі імкненне стварыць манументальныя сучасныя творы. З будучага мастацтва, якім яго ўяўлялі лефаўцы, выключаўся тэатр, яго замяняла кіно, прычым не ўсякае, а толькі хроніка і рэпартаж. Месца жывапісу займала фатаграфія, таму што «здымак, фотарэпартаж больш дакладна, хутчэй і правільней перадае факт, чым самы вопытны рысавальшчык».

Тэарэтыкі Лефа спрабавалі вытлумачыць «неабходнасць мастацкай літаратуры ў мінулым, па-

першае, беднасцю навуковага даследавання жыцця і няразвітасцю статыстыкі (недахоп навуковых матэрыялаў «штурхаў на вымысел»), па-другое, сацыяльна-палітычнымі ўмовамі. Убогасць рэальнага жыцця, гаварылі яны, вяла людзей да судзішэння выдуманым жыццём, салодкімі ілюзіямі. Між тым, маўляў, час ідзе наперад і літаратура вымыслу перастае быць прагрэсіўнай з'явай. Рэвалюцыя поўнацю ліквідавала тыя падпасылкі, якія адганялі пісьменніка ад факта і штурхалі яго на вымысел. Адпала ўсякая патрэба ў вымысле і вырасла, наадварот, патрэба ў факце.

Старыя пісьменнікі, гаварыў лефавец С. Трацякоў у артыкуле «Новы Леў Талстой», бралі на сябе ролю настаўнікаў жыцця, прапаведвалі ім самімі адкрытыя ідэі. Цяпер жа выпрацоўкай сацыяльна-палітычных дырэктыв, чарговых лозунгаў і задач займаецца калектывны ідэолаг — партыя. Адзіночцы-пісьменніку смешна і думаць аб сваёй філасофскай гегемоніі. «Што будзе рабіць зараз «Чырвоны Талстой» адзіночка побач з гэтым калектывным настаўнікам? У лепшым выпадку яго ўключылі б у адпаведны камісіі пры Наркам'юсце, Наркамзе, Наркамздраве, можа быць далі б зрабіць даклад у Комакадэміі, а затым, хутчэй за ўсё, адправілі б работнікам хатчытальні ў Ясную Паляну»...

Новая літаратура, на думку лефаўцаў, павінна быць рацыяналістычнай, адзіны шлях яе ўздзеяння на чытача — праз свядомасць. «Час аб'явіць вайну мастацкасці!» — усклікаў М. Чужак і з уласцівым яму імпэтам граміў тыя асновы, на якіх трымалася старая літаратура — вобраз, абагульненне, тыпізацыя, сюжэт, характар.

Літаратура без характараў, без

живых пачуццяў, без эстэтычнага зместу — вось сутнасць праграмы Лефа. З гэтых пазіцый лефаўцы зусім не прызнавалі творчасць дарэвалюцыйных класікаў, а таксама Горкага і ўсе лепшыя творы маладой савецкай літаратуры.

Горкі назваў «літаратуру факта» самым грубым і няўдалым ухілам натуралізма і прыкладаў усе сілы, каб засцерагчы маладых пісьменнікаў ад захаплення ёю. Ён клікаў іх вучыцца ў класікаў, творы якіх даюць вобразную, мастацкую карціну рэчаіснасці, уздзейнічаюць на розум і сэрца чытача.

* * *

Праблема тыпізацыі — карэнная праблема мастацкай творчасці. Яе, безумоўна, нельга зводзіць да размовы аб сутнасці мастацкага вобраза, як увасаблення агульнага ў індывідуальнай, канкрэтна адчувальнай форме. Правільны падыход да яе вырашання патрабуе разгляду цэлага шэрагу пытанняў, у тым ліку такіх, як сувязь і ўзаемазалежнасць тыповага ў жыцці і мастацтве, адрозненне мастацкага факта ад жыццёвага, роля светапогляду мастака ў творчым працэсе, пачуццё сучаснасці ў мастака, шляхі і сродкі ўвасаблення эстэтычнага ідэалу ў вобразах і г. д. Усім гэтым пытанням Горкі заўсёды аддаваў вялікую ўвагу.

Варта падкрэсліць, што Горкі заўсёды размаўляў пры гэтым з літаратарамі «па вялікаму рахунку». Гутарка ішла не толькі аб праўдзівасці асобных вобразаў і дэталей твора, а — аб прызначэнні літаратуры адлюстравання глыбінных працэсаў жыцця, ахапіць рэчаіснасць адзіным поглядам, ускрыць яе вядучыя сілы і тэндэнцыі і стварыць шырокія палотны. Ён няспынна патрабаваў ад савецкіх літаратараў перш за ўсё глыбока

зразумець і адчуць манументальнасць новай эпохі, яе небывалы і нечуваны пафас і толькі тады браць на сябе маральнае права гаварыць з чытачом, вучыць яго.

У артыкулах і пісьмах Горкі нярэдка перасцерагаў пісьменнікаў у тым, каб новы чытач не апынуўся вышэй за іх па адчуванню сучаснасці. Якім хваляваннем дыхаюць старонкі яго выступленняў, прысвечаныя нашай рэчаіснасці, гераічным справам рабочага класа. «Маладым людзям здасца смешным, — гаворыцца ў адным з яго артыкулаў, — калі я, стары, прызнаюся, што пішу зараз у тым настроі, які на ранняй зары культуры дазваляў людзям ствараць неўміручыя паэмы, легенды. Так, я пішу іменна ў такім настроі, і вельмі цяжка мне ўсведамляць, што ў мяне няма слоў такой сілы, якая была б роўнай сіле фактаў, што ўзбуджаюць у душы радасць і гордасць здзіўляючымі поспехамі ў працы пралетарыята-дыктатара».

Часта размовы аб разуменні Горкім тыповага пачынаюць з вядомага прыклада аб дзесятках і сотнях крамнікаў і папоў, ад якіх трэба ўзяць характэрныя рысы, каб, абагуліўшы іх у адным чалавеку, стварыць вобраз. Прыклад гэты каштоўны і да свайго месца вельмі неабходны, але не з яго варта пачынаць, бо ў такім выпадку пытанне спрашчаецца.

Перш чым ствараць вобраз папа, пісьменніку варта падумаць, ці трэба яго ствараць. Інакш кажучы, гутарка ідзе аб уменні бачыць тое істотнае, што варта адлюстравання ў літаратуры, аб уменні адрозніць галоўнае ад другараднага. У свой час, напрыклад, перадавая пісьменнікі рабілі вялікую справу ўжо тым, што з глыбокім і вялікім спачуваннем паказвалі гаротнае, беспрасветнае існаванне фабрычнага рабочага. У эпоху, калі тварыў Горкі, такая пазіцыя адлюст-

равання жыцця была калі не шкоднай, то надзвычай адсталай. І Горкі ў 1905 годзе піша аднаму аўтару апавядання, у якім былі паказаны толькі цяжкія жыццёвыя рабочага:

«...Дзе ж тыя рабочыя, якія аднойчы дружным націскам сваёй энергіі прымусілі даць рускаму грамадству вядомую рэформу, дзе тая сіла, якая адразу паставіла рускага рабочага наперадзе яго еўрапейскіх таварышаў на шляху да сацыяльнай барацьбы?»

Вы чамусьці абыходзіце той тып рабочага, які найбольш ярка асвятляе душу новага чалавека, рэвалюцыянера-пралетарыя».

Гэтая ж думка выразна была выказана і ў пісьме С. Скітальцу (1908 г.), аповесць якога «Этапы» Горкі рэзка асудзіў у сувязі з тым, што ў поглядзе аўтара на рэчаіснасць, у атмасферы твору зусім не адчувалася тых змен, якія адбыліся ў краіне ў перыяд першай рускай рэвалюцыі. Горкі нават раіў аўтару «Этапаў», якога ён раней вельмі высока цаніў, кінуць пляро, калі той не бачыць новых з'яў жыцця. Вось як востра стаяў ён пытанне аб пачуцці сучаснага ў літаратуры.

Адно з асноўных палажэнняў марксісцка-ленінскай эстэтыкі заключаецца ў тым, каб разглядаць пытанне аб тыповасці характару неадрыўнай ад тыповасці акалічнасцей, ад жыццёвай важнасці ўзятых для твору падзей. Грамадская каштоўнасць мастацкай карціны залежыць ад таго, наколькі правільна вызначыў аўтар месца адлюстраваных ім фактаў у агульнай сістэме жыццёвых з'яў, у якой ступені яго погляд адпавядае прагрэсіўным поглядам часу.

* * *

Сапраўднае мастак не даваяе мімалётным уражанням, якія нахлынулі на яго. Каб пра-

нікнуць у сэнс жыцця, неабходна, вучыў Горкі, прапускаць праз сваю свядомасць як можна больш фактаў і з'яў і будаваць вобраз на аснове абагульнення, сінтэзавання ў адным характары або факце рысаў многіх аднатыпных характараў ці фактаў.

Добра аб гэтым сказаў англійскі літаратар Джэк Ліндсей у сваім артыкуле аб праблемах форм і зместу ў сацыялістычным рэалізме, апублікаваным у «Літаратурнай газете» 18 лістапада 1954 года. Дапусцім, гаворыць ён, што пісьменнік выйшаў раніцай з дому і сустрэў камуніста, які быў у змрочным настроі. Потым перакінуўся словам з дырэктарам банка, дзе ён захоўвае свае зберажэнні. Дырэктар у гэты дзень быў у добрым настроі. Пазней разгаварыўся з адным рабочым, які захапляўся Гербертам Марысонам. (Герберт Марысон — адзін з лідэраў лейбарысцкай партыі.) І вось гэты пісьменнік садзіцца пісаць кнігу, у якой камуністы — нычкі, дырэктары банкаў — жыццерадасныя хлопцы, рабочыя ва ўсім падтрымліваюць сацыял-дэмакратаў і інш. Ці праўдзівая такая карціна? Пісьменнік можа сказаць: «Іменна так і было. Я ўсіх гэтых людзей бачыў». Аднак у якасці адлюстравання жывой рэчаіснасці гэты «асколак жыцця», заключае Ліндсей, безнадзейна фальшывы, у ім адсутнічае тыповасць.

У апошні час у нашай літаратуры значна павялічылася колькасць твораў, у якіх аўтары смела ўскрываюць адмоўныя з'явы нашай рэчаіснасці, бічуючы бюракратызм, чыноўніцтва, зазнайства, асуджаючы няправільныя метады кіраўніцтва гаспадаркай, выступаюць супраць перажыткаў мінулага ў свядомасці і быццё людзей. У гэтым няма нічога супроцьпакзанага сацыялістычнаму рэалізму, які заклікае праўдзіва

раскрываць жыццёвыя канфлікты, паказваць барацьбу новага са старым і дапамагаць перамозе новага.

Аднак дрэнна тое, што ўвага некаторых пісьменнікаў канцэнтруецца пры гэтым толькі на адмоўных з'явах, а станоўчыя сілы жыцця, якія ў нас з'яўляюцца пануючымі, затушоўваюцца. Атрымліваецца карціна, якая дае няправільнае ўяўленне аб савецкай рэчаіснасці.

Наша літаратурная крытыка гаварыла ўжо аб такога роду недахопах у творах «Не хлебам адзіным» В. Дудзінцава, «Рычагі» А. Яшына. «Уласная думка» Д. Граніна, «Дабрасельцы» А. Кулаўскага і інш.

Вось, напрыклад, «Рычагі» А. Яшына — кароценькае апавяданне аб сельскай партарганізацыі, небагатае героямі і падзеямі. Некалі сельскіх камуністаў у звычайных умовах бачаць буйныя недахопы ў сельскай гаспадарцы, глыбока перажываюць іх, а як сабраліся на партыйны сход — іх быццам бы падмянілі. Афіцыйна насць атмасферы сходу прымушае іх гаварыць зусім не тое, што яны думаюць. Адным словам, замест людзей паяўляюцца маскі. Безумоўна, факт такі можна сустрэць у жыцці. Тады ў чым жа паграшчэў пісьменнік супраць жыццёвай праўды?

Справа тут у тым, што гэтаму факту нададзены характар усеагульнасці. Кампазіцыя і ўся атмасфера апавядання такія, што не адчуваецца выключнасці паказанай аўтарам з'явы. Таму і атрымаўся паклёп на сельскіх камуністаў.

Горкі любіў напамінаць пісьменнікам аб «двух праўдах» рэчаіснасці. Ён патрабаваў адрозніваць знешнія аблічча факта ад схаваанай за ім сутнасці. Успрыняць і паказаць з'яву ва ўсёй яе маляўнічасці, давесці вобраз да фізічнай адчувальнасці — гэта вялікае май-

стэрства. Але гэта не ўсё, што патрабуецца ад пісьменніка. Ён абавязаны пранікнуць сваім позіркам пад «кару з'яў» і ўбачыць у адзіночным, канкрэтна адчувальным агульнае, заканамернае. «Мастацкая літаратура, — вучыць Горкі, — не падпарадкоўваецца прыватнаму факту, яна — вышэй за яго». Яе факт не адарван ад рэчаіснасці, але ён адрозніваецца ад жывога факта сваёй абагуленасцю, ён — «выцяжка з раду аднародных фактаў, ён — тыпізаваны...»

У жыццёвым працэсе трэба адрозніваць праўду сучаснага і праўду будучага, бачыць жыццё ў яго рэвалюцыйным развіцці. Натуралісты задавальняюцца «праўдай» сённяшняга дня, тым, што ў іх перад вачыма. Натуралізм, як прыём, гаворыць Горкі, не падыходзіць да адлюстравання нашай рэчаіснасці, ён скажае яе, не дазваляе бачыць і паказваць канфлікты новага са старым, цвёрджваючы сілу новага.

А. В. Луначарскі, у літаратурна-тэарэтычных працах якога пытаннем тыпізацыі аддадзена вялікая ўвага, вобразна ілюстравалі розніцу паміж падыходам да жыццёвых з'яў з боку натураліста і пісьменніка, які валодае метадам сацыялістычнага рэалізма, наступным прыкладам. «Уявіце сабе, — гаварыў ён у дакладзе на II пленуме аргкамітэта Саюза савецкіх пісьменнікаў у 1933 годзе, — што будзеца дом, і калі ён будзе пабудаваны, — гэта будзе цудоўны палац. Але ён яшчэ не дабудаваны, і вы намалюеце яго ў гэтым выглядзе і скажаце: вось ваш сацыялізм, а даху якраз і няма. Вы будзеце, вядома, рэалістам. Вы скажаце праўду, але адразу кідаеца ў вочы, што гэта праўда на самой справе няпраўда». І далей А. В. Луначарскі падкрэслівае, што хача мастак іншы раз, старанна паказваючы **толькі** адмоў-

ныя з'явы нашай рэчаіснасці, упэўнены, што ён выказвае сумную праўду, «на самай справе гэта няпраўда, у ёй няма аналізу рэчаіснасці ў яе рэвалюцыйным развіцці, і таму ніякіх адносін да сацыялістычнага рэалізма такая «праўда» не мае».

Каб здолець разабрацца, куды і як развіваецца жыццё і ўсёй сілай свайго майстэрства садзейнічаць перамозе новага, пісьменнік павінен быць перадавым чалавекам свайго часу, нястомна авалодаваць грамадскай навукай. Горкі прысвяціў нямала сваіх выказванняў светапогляду пісьменніка, яго грамадска-палітычнай пісьменнасці. Вялікі мастак першы сярод літаратараў глыбока зразумеў неабходнасць для пісьменнікаў нашага часу ўзбройвацца пралетарскай ідэалогіяй, марксісцка-ленінскім вучэннем аб развіцці грамадства. Трывала стаўшы на пазіцыі камуністычнай партыйнасці ў мастацкай творчасці, ён быў нястомным яе прапагандыстам, лічачы, што ў арганічным зліцці інтарэсаў мастака з інтарэсамі народа, які змагаецца за сацыялізм, заключаецца сёння неабходная ўмова стварэння высокамастацкіх твораў, якія адлюстроўваюць праўду жыцця. Аасбліваю цікавасць сярод іншых выказванняў Горкага ўяўляе з гэтага пункту гледжання яго пісьмо Аляксею Суркову, напісанае ў 1935 годзе.

28 лістапада 1935 года Аляксей Суркоў паведаміў Горкаму асноўныя палажэнні свайго даклада аб савецкай пазіі на маючым адбыцца III пленуме Праўлення Саюза савецкіх пісьменнікаў і падзяліўся шэрагам хваляваўшых не толькі яго, а і многіх іншых савецкіх літаратараў думак. У прыватнасці Суркоў гаварыў аб цяжкасці «сумішчэння прынцыпаў эстэтычных з момантамі палітычнай мэтазгоднасці». Горкі згаджаўся, што цяжкасць такая існуе, але абвінава-

ваў за гэта не эстэтыку, якая тут ні пры чым, а тых пісьменнікаў, якія яшчэ слаба звязалі сябе з рэвалюцыйнай справай савецкага народа, не адчулі ўсім сэрцам навізны эпохі. Цяжкасць «сумішчэння прынцыпаў эстэтыкі з момантамі палітычнай мэтазгоднасці», гаворыць Горкі, «не мела б месца, калі б намі адчувалася цудоўная, абпальваючая душу прыгажосць жыцця, палымяны выбух жыццетворчасці ў нашым Саюзе, гнусны трагізм становішча буржуазіі на Захадзе і ва ўсім свеце»... А для гэтага пісьменнік абавязан клапаціцца аб пашырэнні свайго сацыяльнага вопыту, актыўна ўрывацца ў жыццё, каб бачыць, «што з чым судакранаецца на зямлі». Непасрэднае вывучэнне жыцця ў спалучэнні з настойлівым авалоданнем марксісцка-ленінскай тэорыі і забяспечвае савецкім пісьменнікам узыходжанне на тое «найвышэйшае інтэлектуальнае плоскаўзвышша», з якога толькі і можна ўбачыць правільную карціну сучаснасці.

Прынцыпова важная яшчэ адна думка, якая ёсць у пісьме А. Суркову. Яна ж праходзіць чырвонай ніткай праз усю тэарэтычную спадчыну Горкага. Гутарка ідзе аб **эстэтычным успрыняцці**, а не толькі лагічным асцвяшчэнні новай рэчаіснасці. Горкі ніколі не забываўся аб спецыфіцы мастацтва, аб майстэрстве пісьменніка, ніколі не прыніжаў яго ва ўгоду «выйгрышнай» тэме. Ён усведамляў неабходнасць, асабліва ў першыя гады існавання савецкай літаратуры, многае дараваць маладым пісьменнікам, якія смела браліся за новы матэрыял, бо разумеў, што адразу «савецкія Талстыя» нарадзіцца не могуць. Але ён быў далёкі ад вульгарна-сацыялагічнага падыходу да мастацкага твору, пры якім цікавасць зводзіцца толькі да закладзенай у ім ідэі. А ў двац-

цатыя гады у выніку ўплыву на мастацтва вульгарнай сацыялогіі вялікім патокам ішлі творы, якія, па словах Луначарскага, уяўлялі сабою «ледзь-ледзь памазаную фарбамі публіцыстыку». Ідучы ад абстрактна прыдуманай схемы, ад заданай ідэі, многія пісьменнікі свядома стваралі ўмоўна-плакатныя фігуры рабочага, інтэлігента, кулака, буржуа і г. д.

Горкі аддаў вельмі многа сіл растлумачэнню маладым літаратарам элементарнага закона мастацтва, які патрабуе **мастацкай** тыпізацыі жыццёвых з'яў. Ён назваў літаратуру чалавечымствам, падкрэсліўшы тым самым, што галоўны яе прадмет — чалавек, што галоўнае ў рабоце літаратара — стварэнне паўнакроўнага, жывога чалавечага характару. Працуючы над творами, гаварыў Горкі, неабходна шукаць найбольш устойлівыя рысы характару ў дадзеным чалавеку, адкрыць найбольш глыбокі сэнс яго дзеянняў і пісаць аб гэтым такімі дакладнымі, яркімі словамі, каб са старонак кнігі, з-за чорных радкоў яе, з сеткі слоў чытач бачыў жывы твар чалавека, каб сувязь пачуццяў і дзеянняў героя здавалася яму неаспрэчнай. Абагулены характар тыпу, яго сінтэтычнасць не азначае бязлікасці, абстрактнасці.

Абагульняючы ў адным характары рысы многіх людзей аднаго класа або сацыяльнай групы пісьменнік абавязаны паклапаціцца, каб у гэтым характары быў свой «індывідуальны стрыжань». «Класавую прыкмету», — гаворыць Горкі ў артыкуле «Аб п'есах» — не трэба наклеіваць чалавеку звонку, на твар, як гэта робіцца ў нас; класавая прыкмета не бародаўка, гэта нешта ўнутранае, нервова-мозгавае, біялагічнае... Адна толькі «класавая прыкмета» не дае яшчэ жывога, цэласнага чалавека, мастацкі аформлены характар.

У пісьмах да маладых літаратараў і ў гутарках з імі Горкі не пераставаў напамінаць аб неабходнасці для пісьменніка эмацыянальнай граматычнасці, высокаразвітага эстэтычнага пачуцця, «Плоць і кроў» мастацкага твора, гаварыў ён, складае эмацыянальная насычанасць яго, трапятанне жывога чалавечага сэрца. Горкі высока цаніў раман маладога тады пісьменніка Леаніда Ляонава «Барсукі», з якім ён пазнаёміўся летам 1925 года. Навізна падыходу да сялянства, адсутнасць салодзенькай і фальшывай выдумкі, з якой прынята было гаварыць аб вёсцы ў народніцкай літаратуры, спалучалася ў Ляонава з уменнем увасобіць рэвалюцыйную тэму ў жывыя карціны, насычаныя вялікім чалавечым пачуццём. У леонаўскіх герояў рэвалюцыя прайшла цераз сэрца, кожны з іх успрымае грамадскія падзеі не як пабочную справу, а як паваротны этап у асабістым лёсе. Думка аб непарыўнай сувязі асабістага і грамадскага закладзена і ў сюжэце рамана. Грамадскія падзеі тут уплываюць на асабістыя, нават інтымныя ўзаемаадносіны герояў, асабістыя пачуцці абумоўліваюць паводзіны герояў у грамадскіх падзеях. Раман якраз і з'яўляецца добрым прыкладам паказу класавага як «унутранага, нервова-мозгавага».

Схематызм — найбольш пашыраны недахоп у творах нашых маладых (ды і не толькі маладых) літаратараў. Іншы раз аўтар выяўляе і добрае веданне жыццёвага матэрыялу, і заўважае сур'ёзныя канфлікты, і дае правільную ацэнку падзеям, а ўсё ж чытач застаецца абыхавым да яго твору. Чаму? Таму, што ў творы нехапае жывога чалавечага пачуцця, няма людзей, за лёсам якіх можна было б сачыць з хваляваннем.

Асобныя старонкі аповесці Ул. Шыцкі «Назаўсёды» («Под-

мя» 1958, № 3) сведчаць, што малады прызак не пазбаўлены назіральнасці, ён можа перадаць пэўны настрой чалавека, нават складаныя і супярэчлівыя перажыванні. Есць у аповесці рад добрых мясцін, дзе даюцца маляўнічыя і выразныя цэху, апісваецца быт заводскай моладзі.

І ўсё ж, калі гаварыць увогуле, аповесць атрымалася мала мастацкай. Што, бадай, самае галоўнае — ёй нехапае высокай усхваляванасці, эмацыянальнай паўнаты.

Сказаць, што канфлікты, пакладзеныя ў аснову аповесці, не маюць сур'ёзнага грамадскага значэння, было б няправільным. Тут і сутыкненні людзей, думка якіх накіравана ўвесь час наперад, з кансерватарамі, і праблемы маралі, і выкрыццё абібокаў і «стыляг» і г. д. Аднак усё гэта ў аповесці выглядае здробненым, непераканаўчым, бо аўтар не загарэўся як след творчым жаданнем аднаго ўзвядзення, другога асуджэння, трэцяга засцерагчы ад неабдуманых ўчынку.

Замест жывых людзей, якія б сышліся ў расшатай барацьбе за свае погляды, ён паказаў нам рад фігур з ярлыкамі — гэты перадавік, а гэты — кансерватар, гэты высокамаральны чалавек, а гэты — падлюга. Адкуль у людзей пэўныя рысы, чаму чалавек паводзіць сябе так, а не інакш, па аповесці меркаваць немагчыма.

Пісьменнік пашкодзіў сабе тым, што не прадумаў належным чынам кампазіцыі твору. У яго, бадай, усе героі аказаліся на першым плане. А іх даволі многа, і ні адзін не атрымаў больш-менш грунтоўнай характарыстыкі. У пачатку аповесці намачаўся сур'ёзны канфлікт паміж начальнікам цэха Галазёцкім і старшым майстрам Савёлавым. Канфлікт не новы, трафарэтны, аднак мы хо-

чам сказаць тут пра тое, што ён мог неяк арганізаваць усе падзеі, вызначыць кожнаму герою сваё месца. Але аўтар, як кажуць, спусціў, гэты канфлікт на тармазах, а ўзамен завязаў цэлы ланцуг новых канфліктаў, у пераважнай большасці інтымных, падаўшы ўсе іх першым планам і не справіўшыся ні з адным.

Карціна атрымалася прыземленая, паўнатуралістычная. Аўтар не ўзняўся над асобнымі фактамі жыцця заводскага калектыву, якія ён, відаць, назіраў, не выкарыстаў права пісьменніка на «домысел» і абавязку ствараць вобразы на аснове шырокіх абагульненняў.

У агульнай плыні жыцця, як вядома, істотныя, значныя факты і падзеі мяжуюць з нязначнымі, выпадковымі. Адна рыса прадмета з большай паўнатой выяўляюць яго сутнасць, другія — з меншай, трэція наогул лішнія ў гэтым сэнсе. Таксама і ў жыцці таго ці іншага чалавека ёсць многа такіх момантаў, якія не ўяўляюць цікавасці для таго, хто вывучае гэтае жыццё.

І адна з шчаслівых вартасцей чалавечай свядомасці заключаецца ў тым, што мы валодаем здольнасцю пранікаць у сутнасць рэчаў, праходзячы міма другараднага, спыняючыся толькі на істотных прыкметах.

Па гэтай прастай прычыне, натуральна, няма неабходнасці адкрываць дарогу ўсім падрабязнасцям і выпадковасцям і ў мастацкім творе. Пісьменнік бярэ для вобраза і карціны толькі тыя рысы і дэталі, якія ствараюць жыццёвую паўнату, канкрэтна-адчувальную форму праяўлення той ці іншай думкі і дапамагаюць чытачу зразумець ідэю твора. Ясна, што такую ролю з поспехам выконвае толькі яркая, насычаная сэнсам дэталі.

Але адным адборам жыццёвых

фактаў справа, вядома, не можа абмежавацца. Письменнік пры дапамозе творчай фантазіі смела пераўтварае накоплены ім матэрыял і стварае стройную карціну, якая адлюстроўвае жыццё, але не капіруе яго. Імкненне натуралістаў да дакладнай фіксацыі фактаў (што па сутнасці наогул немагчыма) вядзе да твораў, якія нічым не могуць узбагаціць чытача. Мастацкае ўключае ў сябе, як абавязковую ўмову, ацэнна-эстэтычны момант, а пры зняцці дакладнай копіі яму няма месца. Сапраўдны мастак, гаворыць В. Г. Бялінскі, «перапрацоўвае ўзяты ім гатовы змест па свайму ідэалу, і ад гэтага ў яго атрымліваецца карціна, больш жывая, гаворачая і поўная, чым сапраўдны выпадак, які падаў яму повад напісаць гэтую карціну».

Працэс пераўтварэння жыццёвага матэрыялу ў мастацкую карціну лепш за ўсё прасачыць на творах, у аснове якіх пакладзены гістарычны праўдзівыя факты і біяграфіі рэальных людзей. Такіх твораў у савецкай літаратуры многа. Возьмем для прыкладу раман Міхася Лынькова «Векапомныя дні».

Раман «Векапомныя дні», як вядома, прысвечаны гераічнай барацьбе беларускага народа супраць нямецка-фашысцкіх захопнікаў у час Вялікай Айчыннай вайны. Прататыпамі раду яго герояў паслужылі вядомыя арганізатары і радавыя ўдзельнікі партызанскага руху. Пад сваім імем выведзены партызанскі герой Канстанцін Заслонаў. У вобразе Васіля Іванавіча Сакалова лёгка ўгадваюцца рысы другога буйнейшага кіраўніка партызанскага руху В. І. Казлова. Мірон Іванавіч мае шмат чаго агульнага з партызанскім камбрыгам Мінаем Шмыровым.

Маюць сваіх «прататыпаў»

цэлыя сюжэтныя сітуацыі і эпізоды.

«Векапомныя дні» — хвалючы летапіс жыцця беларускага народа ў самы складаны і цяжкі перыяд гісторыі савецкай краіны. Аднак у дадзеным выпадку слова «летапіс» нельга разумець літаральна. Грунтуючыся на гістарычна-праўдзівых фактах, письменнік стварыў іменна мастацкую карціну.

Ці варта гаварыць, якое багацце матэрыялу нахлынула на аўтара, калі ён пачаў вывучаць адлюстраваны ў рамана падзеі. Трэба было разабрацца ў ім, вызначыць галоўныя факты, якія характарызуюць сутнасць падзей. А сутнасць заключалася ў тым, што, нягледзячы ні на якія цяжкасці, ні на якія нягоды, беларускі народ не толькі не скарыўся перад ворагам, а ўзняўся пад кіраўніцтвам партыі на свяшчэнную барацьбу і ўнёс у перамогу над фашызмам вялікі ўклад.

Услаўленне народнага гераізму, стойкасці і непераможнасці савецкага ладу і абумовіла асноўны пафас рамана. Натуральна, што галоўным канфліктам з'явілася сутыкненне двух класавапроцілеглых сіл, носбітаў двух непрымірных ідэалогій. Побач з гэтым у творы разгортваецца рад іншых канфліктаў — і ў стане ворага, і ў асяроддзі партызан, — аднак яны маюць падпарадкаваны характар.

Могуць сказаць, што ў такога кампазіцыі, у выбары такога асноўнага канфлікта эпапеі аб партызанскай барацьбе няма нічога асаблівага. Што ж можна было яшчэ высунуць на першы план у эпічным творы на такую тэму?

Правільна, тут няма нічога асаблівага. Гэта гістарычна праўдзівая карціна, якая адлюстравала рэальную расстаноўку сіл, бо яе пісаў савецкі письменнік. Аднак жа ёсць на свеце людзі, якія маюць інак-

шы погляд на падзеі партызанскай барацьбы, даюць ім інакшую ацэнку.

Нядаўна ў выдавецтве замежнай літаратуры выйшла ў перакладзе з англійскай мовы кніжка «Камуністычныя партызанскія дзеянні». Аўтары гэтай кніжкі, напісанай далёка не ў дружальным духу, сцвярджаюць, напрыклад, што савецкія людзі ў тылу ворага ўзнімаліся на партызанскую вайну не па сваёй волі, а пад прымусам камуністаў.

Як бачым, гэта ўжо зусім процілеглае па зместе вызначэнне асноўнага грамадскага канфлікту таго часу, вызначэнне, узніклае на абсалютным невучце, а хутчэй за ўсё ў выніку свядомага імкнення абняславіць савецкі народ. І калі б, скажам, у аўтараў памянёнай кніжкі ўзнікла жаданне напісаць аб нашай партызанскай вайне раман, можна ручацца, што на першым плане ў ім была б не барацьба народа з гітлераўскімі захопнікамі.

Правільнае разуменне письменнікам жыццёвага працэсу, расстаноўкі грамадскіх сіл, асноўных і другарадных канфліктаў часу, логікі іх развіцця і вырашэння з'яўляецца першачарговай умовай праўдзівасці мастацкага твору. Сваю ролю гэта адыгрывае ўжо ў поўнай меры на першай ступені творчага працэсу — пры адборы жыццёвага матэрыялу.

Не абмінаючы ні аднаго важнага факта, звязанага з падзеямі партызанскай барацьбы, аўтар «Векапомных дзён» у першую чаргу спыняў увагу на тым, што, з аднаго боку, характарызуе высокія маральныя якасці савецкіх людзей, з другога — чалавечанавісніцтва, звыраўную ідэалогію фашысцкіх вылюдкаў.

У выніку знаёмства з архіўнымі матэрыяламі, гутарак з удзельнікамі партызанскай барацьбы, на-

ведвання мясцін партызанскіх баёў памяць і запісныя кніжкі письменніка напоўніліся безліччу жывых яркіх фактаў, якія прасіліся на мастацкае палатно.

Аднак жыццёвы матэрыял — гэта яшчэ толькі частка справы. Горкі гаварыў аб двух вывучках письменніка — «лыка драць і лапці плесці». «Лыка драць» — уменне назіраць жыццё, збіраць факты. «Лапці плесці» — уменне ператвараць жыццёвы матэрыял у мастацкія вобразы і перадаваць іх на паперы яснымі, дакладнымі словамі. На другой ступені ў поўнай сіле працяляецца творчая фантазія, пры дапамозе якой письменнік, падпарадкоўваючыся законам сюжэта, кампазіцыі і іншых элементаў мастацкага твору, смела пераўтварае жыццёвы матэрыял у адпаведнасці са сваёй мастацкай задумай.

Асобныя, разрозненыя характары і сітуацыі, якія аўтар «Векапомных дзён» узяў з жыцця, трэба было звязаць у адно цэлае, згрупаваць вакол галоўнай ідэі, сцэнтаваць адзіным сюжэтам.

І калі паспрабаваць «зверыць» раман з рэальнымі гістарычнымі падзеямі, дык можна сказаць, што іменна так было ў жыцці і разам з тым, што так у жыцці не было. Не будзем баяцца апошніх слоў, спадзеючыся, што нас правільна зразумеюць. Праўдзівы мастацкі твор з'яўляецца не апісаннем пэўнай сумы фактаў, а плёнам творчай фантазіі мастака. Абапіраючыся на фактычны матэрыял, падпарадкоўваючыся логіцы жыцця, письменнік стварае самастойную карціну. Ён смела абагульняе аднатыпныя жыццёвыя факты ў адным факце, дамыслівае асобныя сітуацыі, неабходныя па логіцы дзеяння, узбагачае характары ўбачаных ім у жыцці людзей новымі рысамі, устаўляе паміж тымі ці іншымі фактамі і сітуа-

цыямі сувязі, якіх у жыцці ён не назіраў, аднак якія зусім верагодныя і ў дадзеным выпадку неабходныя для выяўлення ідэі твору. Усё гэта характэрна для рамана «Векапомныя дні».

Як мы ўжо казалі, многія героі рамана маюць сваіх рэальных прататыпаў. Гэта не азначае, што аўтар толькі тое і зрабіў, што старанна скапіраваў рысы характараў і ўчынкі жывых людзей. Побач з гэтым пераважная большасць герояў рамана поўнаасцю нарадзіліся ў творчай фантазіі пісьменніка. Хоць і гэта трэба разумець вельмі адносна. Фантазія пісьменніка, безумоўна, абавязалася на пэўныя запасы назіранняў над людзьмі. Часта сам пісьменнік не можа сказаць, адкуль узнік той ці іншы вобраз.

М. Лынькоў стварыў у рамане галерэю тыповых чалавечых характараў, у якіх увасоблены лепшыя рысы савецкіх людзей. З такой жа паўнотай і выразнасцю намалёваны многія вобразы фашыстаў і здраднікаў Радзімы.

* * *

Працэс тыпізацыі Горкі звязваў з правам пісьменніка на завастрэнне і «пераўвельчэнне» вобраза. «Мастацтва заўсёды «тыпізуе», — гаварыў ён, — г. зн. яно пераўвельчвае, яно бярэ характэрныя рысы многіх, прыпісвае іх аднаму і дае нам тыпы, напрыклад, скупогі: бацька Грандэ — Бальзака, Скупы рыцар — Пушкіна, Плюшкін — Гоголя... Мастацтва пераўвельчвае і «дабро» і «зло». Гэта яго сацыяльна-педагагічны «прыём» і яго права».

Чаму ж Горкаму спатрэбілася паняцце «пераўвельчэнне»? Ці нельга было абысціся паняццем «тыпізацыя», тым больш, што ён ставіў паміж імі знак роўнасці? Відца, нельга было і вось, нам здаецца, на якой прычыне. Тэрмін

«тыповае», які ў жыццёвым ужытку абазначае характэрнае, нармальнае, найбольш верагоднае ў пэўных умовах, не заўсёды наводзіць на думку аб асаблівай скандэнтраванасці рысаў пэўнага раду фактаў у адным мастацкім факце, аб «незвычайнасці» мастацкага тыпу ў параўнанні з яго прататыпамі ў тым сэнсе, што тут усё ўзбуджана, ўзмоцнена для большай выразнасці і даходлівасці.

Каб зрабіць станоўчую з'яву ці загана больш нагляднымі, мастак «завастрае» іх. Формы і ступені такога завастрэння бываюць розныя — да гіпербалы і гратэску, гэта ўжо спецыфіка жанраў, але ніколі сапраўдны мастацкі вобраз не задавальняецца паўтарэннем рысаў аднаго прататыпу.

Многія пісьменнікі пішуць свае творы, абавіраючыся на рэальных прататыпаў. Тургенеў, напрыклад, прызнаваўся, што нічога не мог напісаць без апоры творчага ўяўлення на жывых людзей і рэальныя падзеі. З жывога чалавека быў «спісаны» ім і Базараў («Бацькі і дзеці»). Але гэтае «спісаны» мае далёка не літаральны сэнс. «Я надаў яму, — гаварыў Тургенеў, — рэзкасць і бесцырымоннасць тышу... у выніку назіранняў над маім знаёмцам, доктарам Д. і падобнымі асобамі».

Можна смела сказаць, што пераважная большасць герояў Горкага мела ў жыцці рэальных прататыпаў. Але Горкі не ішоў па шляху простага ўзнаўлення партрэтаў бачаных ім людзей. Ён смела падкрэсліваў тыя ці іншыя рысы, аслабляў другія, надаваў новыя, узятыя ад іншых людзей або дадуманых самім.

Гаворачы аб тым, што мастацтва пераўвельчвае добрае, каб яно стала яшчэ лепшым, і дрэннае, каб яно ўзбуджала агіды, запальвала волю знішчыць «ганебныя мярзотнасці жыцця», Горкі тлумачыць

чыць гэта тым, што «ў аснове сваёй мастацтва ёсць барацьба за або супраць, абвяскавага мастацтва — няма і не можа быць, бо чалавек не фатаграфічны апарат...»

У артыкуле «Гутаркі аб рамастве» вялікі пісьменнік расказвае, як ствараўся вобраз Якава Маякіна («Фама Гардзеў»). Асновай паслужылі багатыя назіранні над «гаспадарамі жыцця». Асабліва многа далі Горкаму наведванні Усерасійскай прамысловай выстаўкі 1896 года. Тут для пісьменніка была галоўным чынам выстаўка не прадметаў, а людзей, «барадатых твараў гаспадароў пскоўскіх, вяцкіх, сібірскіх і ўсякіх іншых губерняў і абласцей». Сустрэкаліся вельмі каларытныя тыпы, накіталі аднаго філасофствуючага старога, «арганізатара мыслення і настрою «гаспадароў». Але для задуманай Горкім фігуры Якава Маякіна яны ўсё ж не давалі дастатковай колькасці матэрыялаў.

Дапамог прыём «дамыслівання» недастаючых рысаў задуманага характара. Грунтуючыся на праўдзе псіхалогіі пэўнай сацыяльнай катэгорыі людзей, Горкі прыпісаў свайму герою, узятаму з рускага жыцця, «тое-сёе ад сацыяльнай філасофіі Фрыдрыхса Ніцшэ», і тып набыў «інтэрнацыянальнае» гучанне.

Тут праявіўся выключны талент Горкага не толькі бачыць глыбіню з'явы, але і прадбачыць яе далейшае развіццё. А гэта для мастака — самая неабходная якасць.

Рэвалюцыя 1905 года, эпоха рэакцыі, потым Вялікая Кастрычніцкая сацыялістычная рэвалюцыя былі тымі новымі грамадскімі ўмовамі, у якіх прататыпы Якава Маякіна не толькі адчувалі магчымасць, а і вымушаны былі паказаць сябе ўсяго. Жыццё, гаворыць Горкі, поўнаасцю апраўдала «домысел» як прыём «мастацкага рамаства». «Якаў Маякін пасля пер-

шай рэвалюцыі 1905—6 гадоў стаў «акцыябрыстам» і пасля Кастрычніка 17 года паказаў сябе цынічна адкрытым і бязлітасным ворагам працоўнага народа».

Можна прывесці многа яркіх прыкладаў з творчасці розных пісьменнікаў, якія сведчаць аб свядомым завастрэнні і пераўвельчэнні вобразаў і сітуацый як творчым прыняццём. Звернемся зноў-такі да рамана «Векапомныя дні».

Партызанская вайна была вельмі багата такімі прыкладамі гераізму, такімі, здавалася б, неверагоднымі фактамі мужнасці і адвагі народных масіўцаў, што пісьменніку, які ўзяўся паказаць яе, на першы погляд не было неабходнасці займацца «домысламі», «завастрэннем». Але гэта на першы погляд. Справа ў тым, што калектыўны гераізм народа мастак увасабляе не ў абстрактных, а ў канкрэтных характарах людзей. А ў гэтым выпадку тое, што часам прыходзілася ў жыцці на многіх, аўтар аддае аднаму чалавеку. Гэта, безумоўна, і ёсць завастрэнне пераўвельчэнне характара. Можна з упэўненасцю сказаць, што калі б аўтар, апісваючы баявыя шляхі рэальных прататыпаў, строга прытрымліваўся дакументальнай асновы, паўнацэннай мастацкай карціны аб партызанскім руху не атрымалася б. Па-першае, таму, што ў жыцці было многа выпадковага, такога, што не адлюстроўвае сутнасці і характара партызанскай барацьбы, па-другое, некаторыя факты, якія мелі месца ў рэальнай біяграфіі герояў і аказваліся вельмі неабходнымі ў развіцці сюжэта рамана, былі ўсё ж слабымі для перадачы высокага накалу адлюстроўваемых падзей.

Узяць, скажам, адыход Заслонова з Оршы, дзе ён некалькі месяцаў веў гераічную дыверсійную работу, будучы «начальнікам рус-

кіх паравозных брыгад». Адыход гэты адбыўся непрыкметна, ноччу, у час бамбёжкі станцыі савецкімі самалётамі (так склаліся абставіны). У рамане ж група Заслонава, пакідаючы станцыю, праводзіць вялікую аперацыю. Не паказаць адыходу Заслонава з Оршы аўтар не мог, бо атрымаўся б незразумелы разрыў у ланцугу падзей, звязаных з гэтым героем. А паказаць так, як было ў сапраўднасці, азначала б выкананне толькі інфармацыйнай задачы. Характарыстыка героя, які ў самых цяжкіх умовах умеў наносіць удар ворагу, не ўзбагацілася б. Зыходзячы з гэтага, аўтар стварыў сілаю сваёй фантазіі такую карціну адыходу партызанскай групы з Оршы, якая больш адпавядае характару Заслонава і яго баявых сяброў. Разыходжанне з дакументам, але — мастацкая праўда, дасягнутая шляхам пераўвечлення і завастрэння сітуацыі.

Аднак ёсць розныя пераўвечленні. Горкі рашуча змагаўся супраць такіх пераўвечленняў, якія адрываюць вобраз ад рэальнай глебы, скажаюць сэнс з'явы.

Горкаўскія палажэнні аб завастрэнні і пераўвечленні вобраза маюць прынцыповы сэнс для метаду сацыялістычнага рэалізма. Яны клічуць літаратуру і мастацтва да актыўнага адлюстравання жыцця, накіраваны супраць абьякавага бытаапісальніцтва, супраць натуралістычнай праўдападобнасці.

Між тым, некаторыя нашы тэарэтыкі не зразумелі глыбіні гэтых палажэнняў. Яны ўбачылі ў прынцыпе мастацкага завастрэння і пераўвечлення небяспечную тэндэнцыю адрыву літаратуры ад жыцця і выступаюць за так званую праўдападобнасць мастацкага вобраза, называючы праўдападобнасць законам рэалістычнага ма-

стацтва, а парушэнне яе — адступленнем ад закона.

Горкі трымаўся ў адносінах да праўдападобнасці зусім іншай думкі. На пытанне Ф. Гладкова, ці не з'яўляецца праўдападобнасць адной з рысаў мастацкасці, ён адказаў: «Праўдападобнасць» для мастака — справа небяспечная. Залля, Ганкуры, наш Пісемскі — праўдападобныя, гэта — так, але Дэфо — «Рабінзон Крузо» і Сервантэс — «Дон Кіхот» бліжэй да ісціны аб чалавеку, чым «натуралісты», «фатографы».

Прыхільнікі праўдападобнасці, «натуральнага выгляду рэчы», хочуць яны таго ці не хочуць, выкрэсліваюць з рэалізма такія творы, дзе не захаваны рэальныя памеры рэчаў і прадметаў, але затое ўскрыта іх сутнасць. Мы маем на ўвазе многія вобразы Шчадрына, байкі Крылова, п'есы Маякоўскага і г. д. і г. д.

Практычныя меркаванні, якія вымушаюць некаторых тэарэтыкаў выступаць супраць завастрэння і пераўвечлення, варты падтрымкі. Гутарка ідзе аб тым, што літаратура не павінна паказваць толькі выключнае, толькі выдатных асоб. Аднак аргументы ў карысць гэтай правільнай думкі ўзяты не тыя. Яны пабудаваны на блытаніне тыповага ў жыцці і тыповага ў мастацтве, мастацкай праўды і праўдападобнасці, што, як вядома, не адно і тое ж. Тыповае ў мастацтве павінна быць яркім, выпуклым. Калі нават аўтар спыняе сваю ўвагу на катэгорыі людзей «ні рыба, ні мяса», то гэта не значыць, што і вобраз павінен быць «ні рыба, ні мяса». Горкі многа гаварыў аб адлюстраванні масавага, пашыранага, будзённага. Аднак ён не спыняўся на гэтым сцверджанні, а вучыў пісьменнікаў: бярыце малое і рабіце з яго вялікае, яркае.

Праціўнікі пераўвечлення ў

асноўным зыходзяць з таго, што гэтае паняцце ўспрымаецца, як упрыгожванне, і калі, маўляў, настойваць на ім, то будзеш садзейнічаць лагіроўцы жыцця. Клопаты гэтыя аб праўдзівасці мастацтва пахвальныя, але ці ў тым умова іх ажыццяўлення? Ці значыць, што калі хто-небудзь няправільна разумее тую або іншую тэорыю, то трэба гэтую тэорыю выкінуць? А ці не лепш растлумачыць яе сэнс, каб яна дайшла да свядомасці?

Пытанне аб пераўвечленні як прынцыпе тыпізацыі нельга блытаць з тым, ці паказваць ці не паказваць адмоўныя з'явы нашага жыцця. Горкі ж не патрабаваў «пераўвечліваць» адно і «памянішаць» другое. У яго былі асобныя размахам небывалых гістарычных пераўтварэнняў у савецкай краіне, схільны быў недацэньваць самакрытыку, мяркуючы, што яна высоўвае на першы план нашы недахопы і дае ворагам матэрыял для паклёпу на нас.

У вядомым пісьме І. В. Сталіна да Горкага ад 17 студзеня 1930 года раскрываецца памылковасць такой думкі. Пасля гэтага пісьма Горкі змяніў свой погляд на крытыку і самакрытыку, аднак ад мастацкага прынцыпу пераўвечлення і завастрэння вобраза не адмовіўся, наадварот, многа разоў растлумачваў яго правільнасць.

Так, у прамове на адкрыцці другога пленума Праўлення Саюза савецкіх пісьменнікаў 2 сакавіка 1935 года ён гаварыў: «...Пытанне варты паставіць у такой плоскасці: ці прызнаем мы за мастацтвам права пераўвечліваць з'явы сацыяльныя — станоўчыя і адмоўныя? Спрацава па гэтаму пытанню варты было б... Без гэтага мы не засвоім метаду сацыялістычнага рэалізма. Усе вялікія творы, усе тыя творы, якія з'яўляюцца ўзорамі высокамастацкай літаратуры, грунтуюцца іменна на пераўвечленні, на шырокай тыпізацыі з'яў. Ці не пара нам да гэтай справы прывучацца?»

Бытавізм заядае сёння многія творы нашай літаратуры. Замест таго, каб, як вучыў Горкі, укладаць быт у фундамент, многія лепяць яго на фасад. І нярэдка — у выніку спрошчанага разумення мастацкай праўдзівасці. Між тым, нам неабходны моцныя, яркія вобразы, якія б ва ўсёй велічы паказвалі наша жыццё і запальвалі сэрцы жаданнем пераймаць станоўчы прыклад, якія б выходзілі гарачую ныванісць да ўсяго адмоўнага, вучылі змагацца з ім. Такія вобразы могуць узнікнуць толькі на аснове смелага пераўтварэння жыццёвага матэрыялу ў творчай фантазіі, пры выкарыстанні ўсіх форм мастацкага завастрэння і пераўвечлення — да гратэску і гіпербалы.

Юлія КАНЭ

МАЛАДАЯ СІЛА

Некаторыя заўвагі аб маладой прозе

Той, хто ўважліва сочыць за рэспубліканскім друкам, ведае, як многа новых імён паявілася за апошнія два — тры гады ў беларускай прозе. Калі патрэбна лічба, то вось яна: добрыя два дзесяткі маладых праймаў выступаюць цяпер на старонках нашых газет і часопісаў.

Маладая літаратура прадстаўляе сабой арганічную частку ўсёй савецкай літаратуры. Таму вернасць прынцыпам і традыцыям савецкай літаратуры — адзіная мерка, з якой можна падыходзіць да творчасці маладых. З другога боку, у літаратуры паняцце **малады** непарыўна звязана з паняццем **пакалення**. Нездарма сказана: кожнаму часу — свае песні. Калі маладыя пісьменнікі перапаяваюць старэйшых, калі творы іх не нясуць на сабе слядоў часу і не раскрываюць душу сучаснікаў — людзей новага пакалення — яны не маюць права называцца маладымі.

Асаблівасцю маладой беларускай прозы з'яўляецца тое, што ў ёй працуюць прадстаўнікі не аднаго, а двух пакаленняў. Старэйшыя — гэта тыя, каму да пачатку Айчынай вайны было 16—18 гадоў і хто яшчэ паспеў прыняць у ёй непасрэдны ўдзел, як Іван Науменка, Алесь Асіпенка. Аляксей Карпюк, Васіль Быкаў. Малод-

шым да пачатку вайны было ўсяго толькі 8—10 год, і іх фарміраванне прыпадае ўжо цалкам на пасляваенныя гады. Гэта Іван Пташнікаў, Вечаслаў Адамчык, Яўген Каршукоў, Мікола Лапуста і іншыя. І само па сабе зразумела, што існуе не проста ўзроставае розніца паміж літаратурнымі равеснікамі. Гэта розніца лёсу пакаленняў, якая самым непасрэдным чынам адбілася ў творчасці — у выбары герояў, у тэматычнай накіраванасці, у агульным яе гучанні.

Аб пісьменніках старэйшай групы можна ўжо гаварыць, як аб склаўшыхся ў пэўнай меры творчых індывідуальнасцях. У гэтым пераконваюць зборнікі трох маладых праймаў: І. Науменкі, А. Карпюка, А. Асіпенкі, якія выйшлі ў 1958 годзе.

Кніга Івана Науменкі «Хлопцы-равеснікі» была вельмі цёпла сустрэта і чытачамі і крытыкай.

...Раённы цэнтр акупіраваны немцамі, школа занята нямецкім камэндантам, семнаццацігадовы юнак шукаюць шляхі барацьбы з ворагам... Ці не знаёма ўжо гэта нам па многіх кнігах? Знаёма. Адкуль жа тады ўражанне навізны і свежасці, якое пакідаюць апавяданні Науменкі? Пісьменнікі старэйшага пакалення пісалі аб тых, каго вайна насцігла на семнацца-

тым годзе жыцця, як аб **малодшых**. Науменка піша аб тым жа героі, як аб **роўным**. Ды і ці магло быць інакш, калі піша ён аб сабе, аб сваіх сябрах-равесніках, аб сваім пакаленні і ад яго імя? Іван Науменка першы ў беларускай прозе так ярка і з такім шчырым пацудам расказаў аб юнацтве таго пакалення, якое сустрэла вайну на школьнай парце. Лёгка і свабодна ўводзіць пісьменнік чытача ў багаты ўнутраны свет семнаццацігадовых хлопцаў 1941 года. Яны жывыя — Цімох, ад імя якога выдзецца апавяданне, і яго сябры Цішка Дрозд і Мікола Біцюг («Семнаццатай вясной») з іх хлопцоўскай сур'ёзнасцю і хлопцоўскімі памылкамі, з іх спробамі адварнуцца «ад прыманак маладосці», з іх першым каханнем — у такіх суровых час. Яны розныя, але сходзяцца ў адным: «нельга сядзець, склаўшы рукі, трэба дзейнічаць», трэба змагацца з ворагам. Важна, можа быць, нават не тое, колькі шкоды фашыстам змаглі прынесці юныя патрыёты, — важна тое, што яны ўсім сіламі імкнуцца змагацца. І тут яны па-даросламу смелыя і самаадданыя, гэтыя юныя савецкія грамадзяне, якія нарадзіліся пры савецкай уладзе і не ўяўляюць свайго жыцця без яе.

Цудоўна перададзеная атмасфера раённага цэнтра на Палессі — яшчэ не горада, але ўжо і не сяла — узмацняе тое адчуванне жыццёвай праўды, якое ўзнікае пры чытанні апавяданняў І. Науменкі.

Пісьменнік не пакідае сваіх герояў на парозе паўналецця. Яны сустракаюцца зноў у апавяданні «Хлопцы-равеснікі» ўжо дарослымі людзьмі. «Нам цяпер па трыццаць, а дружбе нашай, без усялякай хлусні, па дваццаць гадоў», — гаворыць лірычны герой апавядання. — Плялі мы некалі смелыя планы наконт будучага жыцця, нашага месца і ролі ў гэтым самым жыцці... Нам па трыццаць ужо, такім чынам, і можна падвесці сцягі-такія рахункі зробленаму».

Цікава ведаць аб чым жа марылі сябры і якое месца занялі яны ў жыцці?.. «У юнацтве ўсе

мы марым скончыць жыццё як Аляксандр Македонскі, а канчаем яго калексімі асэсарамі...» Як часта яшчэ і ў наш час паўтараюць гэтыя вядомыя словы бяздзейных няўдачнік і сябелюбцы, лічачы іх бясспрэчным доказам абмежаванасці чалавечых магчымасцей. Героі Науменкі таксама марылі аб славе, але ў гэтых марах, цесна звязаных з родным краем, не было нічога карыслівага. А калі заляталі яны ў думках далёка ад родных мясцін, то для таго, каб дапамагчы і другім людзям пабудоваць новае жыццё. Мікола Біцюг, напрыклад, адзін час лчыў, што прысвечыць сваё жыццё збіранню народнай творчасці; потым падбіў свайго сябра разам пісаць гісторыю родных Вацкавіч — расказаць, як жылі тут людзі раней і як жывуць цяпер; потым марыў прабрацца ў Балгарыю і падняць яе народ на рэвалюцыю. «Паднялі яе там і без яго. Але ж важна другое — Мікола ўсё-такі адчуваў, што рэвалюцыя балгарам трэба, і аб гэтым можна ўспамінаць нават і ў трыццаць год». Калі хлопчункі ў 14—15 год мараць аб рэвалюцыі ў Балгарыі, натуральна, што ў 17 год яны, рызыкуючы жыццём, ідуць падрываць самаробнай мінай нямецкі поезд. Такое юнацтва ўзімае чалавека, кладзе адбітак на ўсё яго жыццё. Вось чаму эпіграфам да апавядання «Хлопцы-равеснікі» ўзяў Науменка радкі Аркадзя Куляшова:

«Мяне ўзялі юнацтва дні,
Майго адлёту крылы».

І яшчэ аб другім гаворыць гэты эпіграф: аб пераемнасці баявых, рэвалюцыйных традыцый беларускай савецкай літаратуры. Нічога, што юнацтва героя Куляшова аддзелена ад юнацтва герояў Науменкі дзесяццю гадамі, — яны адстойвалі адны і тыя ж ідэалы, змагаліся за перамогу вялікіх ідэй камунізму.

А ў тым, што Мікола Біцюг стаў бацькавіцкім настаўнікам, а Цішка Дрозд — бацькавіцкім леснічым, трэба бачыць не крушэнне, а здзяйсненне іх мар. Няхай сабе месца, якое сябры занялі ў жыцці,

скромнае, але адзін з іх сур'ёзна вывучае гісторыю роднага краю, а другі, «можа, і сам робіць гэтую гісторыю». Ён насадзіў не менш ста гектараў дубоў. Пройдзе час, і людзі скажучь: «Недарма пражыў на свеце той чалавек, які насадзіў гэтыя дубы».

Такі герой апавяданняў Науменкі аб равесніках. Гэта радавы савецкі чалавек, аблічча якога выражае аблічча і праўду яго пакалення. У гэтым супадзенні асабістага з гістарычным і тоіцца, на наш погляд, поспех лепшых апавяданняў Науменкі.

Для большасці апавяданняў Науменкі, такіх, як «Семнаццатая вясной», «Снежань», «Вераніка», «Настаўнік чарчэння» і іншыя, вельмі падыходзіць прынятая пісьменнікам форма вольнага апавядання, у якім так многа месца адведзена ўспамінам і шчыры лірызм натуральна пераплітаецца з мяккім гумарам.

Калі апавяданні аб равесніках пакідаюць такое ўражанне, быццам Науменка не мог не напісаць іх, то некаторыя яго апавяданні аб сённяшнім дні часам здаюцца выпадковымі, неабавязковымі. Тут пісьменніка можна папракнуць у нязначнасці тэм, у адсутнасці цікавых характараў і ў няўвазе да сюжэта. А талент ж павінен спалучацца з патрабавальнасцю да сябе.

Аляксей Карпук выступіў з першай аповесцю «У адным інстытуте» ў 1953 годзе. Аповесць цікавая і сёння, як жывы, праўдзівы расказ аб жыцці заходнебеларускага студэнцтва першых пасляваенных год. Але, перачытваючы яе, ніяк не можаш пазбавіцца думкі, што яна магла быць значна глыбейшай і сур'ёзнейшай, што пісьменнік меў магчымасці для напісання твору з шырокім сацыяльна-гістарычным падтэкстам. Малады пісьменнік не здолеў ахапіць адзіным мэтанакіраваным сюжэтам гісторыю сем'і Раманюкоў, Стоцкіх, біяграфію Косці Грушэўскага. Сстрыжнявалая сюжэтная лінія ў апо-

весці наогул адсутнічае, а тым сюжэтным лініі, якія ёсць, слаба звязаны паміж сабой. Аб сюжэтнай расслабленасці гэтага творца сведчыць той факт, што лепшыя яго раздзелы аўтар надрукаваў пазней як самастойную аповесць «Раманюкі» (альманах «Нёман», 1956 г.). Своеасаблівы побыт глухой палескай вёскі Масева, гісторыя росту ўлады Раманюкоў, вобраз нахабнага і хцівага ўласніка Марціна Раманюка, яго хітрае лаўраванне пасля 1939 года і ў часе вайны — усё гэта паказана ў «Раманюках» ярка і лаканічна. Але аповесці «Раманюкі», таксама як і папярэдняя — «У адным інстытуте» — нехапае вострага канфілікту, сутычак характараў і ідэалогій.

Нясмеласць, а часам нават і павярхоўнасць абагульненняў характэрны для творчасці А. Карпука, пісьменніка, несумяненна, здольнага і назіральнага. Гэта, на наш погляд, складае галоўны недахоп і аповесці «Дзяўчына з Ваўкавыска», напісанай на тэму аб месцы маладога чалавека ў жыцці. Калі следаваць логіцы аўтара, то выходзіць, што самы надзейны жыццёвы шлях для дзяўчыны — гэта выйсці замуж.

Аповесць «Дзяўчына з Ваўкавыска» правінцыянальная ў горшым сэнсе гэтага слова — і па вырашэнню тэмы, і па паказу жыцця, і па мове, шэраў, маламатцай. Калі ў аповесці «У адным інстытуте» А. Карпука вылучылі ў нейкай ступені багаты жыццёвы матэрыял, сакавітая мова, то ў другой аповесці ён не меў такога матэрыялу, і адсутнасць чоткай і арыгінальнай думкі праявілася самым сумным чынам.

Алеся Асіпенку сярод іншых маладых праявіў вызначае цікавасць да пытанняў асабістага грамадскага маралі. Ён імкнецца вырашаць гэтыя пытанні ў вострай сутычцы характараў, пры дапамозе дэталёва распрацаваных дынамічных сюжэтаў. Апавяданні Асіпенкі

вызначаюцца культурай пісьма — умела пабудаваным сюжэтам, чоткай кампазіцыяй, яны лёгка і з цікавасцю чытаюцца. Усё гэта можна сказаць і аб першым зборніку пісьменніка «Лёд растае». У лепшых сваіх апавяданнях, такіх, як «На возеры Чырвоным», «Дзедава крыўда», «Дысертацыя», «Чужога поля ягада», малады праяіў паказаў сваю здольнасць бачыць і адбіраць тыповыя з'явы і факты, тыповыя рысы чалавечых характараў, смела ўмешвацца ў жыццё. У гэтых апавяданнях адчуваецца хваляванне душы пісьменніка, яго гордасць за добрых савецкіх людзей — сумленных, самаадданных, смелых, яго гнеў супраць бюракратызму, ілжы, карысліваці, эгаізму. Але часта апавяданні А. Асіпенкі выглядаюць як ілюстрацыя да пэўнага і даволі нескладанага тэзіса, напрыклад: дзяўчына павінна быць гордай («Аршанская полька»), пастух — прафесія не горшая за другія («Пастух»), сельскі інтэлігент не павінен адрывацца ад народа таму, што ў сувязі з ім ён знойдзе сваю сілу («Ледаход») і г. д. У гэтых апавяданнях так прыкметны швы аўтарскай задумкі і так моцна гучыць яго павучальны голас, што разбуральнае мастацкасць. У такіх апавяданнях і мова бяднейшая, бліжэйшая да газетнай. Шаблонна выкарыстаны ў большасці апавяданняў прыём пейзажнага пачатку.

Тая ж залішне адкрытая лагічная заданасць, нажаль, наглядаецца ў цікавай у цэлым аповесці Асіпенкі «Няроўнай дарогай». Гэта аповесць аб выхаванні. Яе герой Вадзім знаходзіцца ў тым цяжкім пераходным узросце, калі ў чалавека складаецца характар. Колькі выпрабаванняў выпадае на долю Вадзіма за некалькі месяцаў: пакідае дом бацька — распадаецца сям'я; Вадзім кідае школу і пачынае працаваць; да яго прыходзіць першае каханне, але не такое, аб якім, хоць было яно і няўдалае, успамінаюць усё жыццё з радасцю і ўдзячнасцю, а такое, аб якім Вадзім будзе ўспамінаць з горчыч, болей і сорамам. З-за гэтага кахан-

ня і пачаліся ўсе няшчасці Вадзіма.

Вялікая загана многіх кніг для юнацтва — умоўчванне або ханжаскі, непатэтычны паказ узнікнення сімптэмаў паміж хлопчыкамі і дзяўчынкамі. Але ж каб раскрыць складаны ўнутраны свет падлетка, нельга ўмоўчаць аб перажываннях, звязаных з закаханасцю. Інакш будзе страчана магчымасць пры дапамозе літаратуры выходзіць пэтычныя, беражлівыя адносіны да пачуцця кахання. Асіпенка смела пайшоў насустрач гэтай тэме. Яго Вадзім, прадстаўлены самому сабе, атрымаўшы доступ да «дарослых» кніг, стаў многа думаць аб каханні. Але захаваўся ён не ў сімптэтычную дзяўчыну Маю, з якой яны з поўнай аднадушнасцю абмяркоўвалі «Героя нашага часу», а ў Зіну, дзяўчыну старэйшую за яго, якая «Героя нашага часу», напэўна, не чытала, але затое мела пэўны вопыт у сардэчных справах. Проста кажучы, Зіна захакала ў сябе гатовага да гэтага пачуцця Вадзіма. Пісьменнік добра паказвае, у якую залежнасць ад Зіны і яе сяброў пападае Вадзім, як заблытаецца ён з-за іх у жыцці.

Мы ўжо гаварылі вышэй, што аповесць псуе некаторы схематызм — залішне часта падзеі адбываюцца так, а не інакш толькі таму, што гэта патрэбна аўтару; недастаткова абгрунтаваны разрыў паміж бацькамі Вадзіма; незразумела, чаму маці не працівілася таму, што сын пайшоў у школу; старыя рабочыя Цітыч, даўно здагадаючыся, што адбываецца з Вадзімам, не ўмешваецца да апошняга; Мая заўсёды аказваецца на месцы ў патрэбны момант.

Пяру А. Асіпенкі належыць прыгодніцкая аповесць аб дзейнасці міліцыі «Апошняя версія». Нам здаецца, што пісьменніка зацікавілі тым магчымасці для разгорвання вострага, накіраванага сюжэта, якія прадстаўляе гэты жанр. Аповесць па-сапраўднаму цікавая. Але часам сюжэт у ёй усё ж развіваецца за кошт паказу характараў. Так, недастаткова рас-

крыты вобраз галоўнага героя апавесці маёра Мураўёва.

У пераадоленні пэўнага рацыяналізму, залішняй лагічнай заданасці бачыцца нам шлях А. Асіпенкі да твораў глыбокай жыццёвай і мастацкай глыбін.

Першыя апавяданні гродзенскага журналіста Васіля Быкава сталі паяўляцца ў рэспубліканскім друку ў 1956 годзе. Ім не прысвечана яшчэ рэцэнзій, імя іх аўтара не ўпамінаецца пакуль у крытычных артыкулах. А між тым, у асобе Быкава мы маем ужо ў значнай меры сталага, таленавітага празаіка. Найбольш хвалючыя апавяданні В. Быкава напісаны на матэрыяле вайны. Гэта звязана, вядома, з біяграфіяй пісьменніка — з 1941 па 1955 год ён быў у арміі, — і тлумачыцца накіраванасцю яго таленту — выпрабаваць чалавека, паказаць яго душу.

У падзеях В. Быкаў бачыць перш за ўсё суму акалічнасцей, у якіх могуць праявіцца чалавечыя характары. І ён выбірае такія сітуацыі, такія акалічнасці, дзе людзі падвяргаюцца самым сур'ёзным выпрабаванням, дзе павінна выявіцца сутнасць душы чалавека. Высокая маральная патрабавальнасць да савецкага чалавека ідзе ў маладога пісьменніка побач з верай у яго. Уважлівы, паслядоўны, псіхалагічны аналіз спалучаецца ў Быкава з праўдзівым апісаннем знешняга свету, з вялікай зрокавай маляўнічасцю.

В. Быкаву блізка моцныя характары. Мужнасць яго героя праяўляецца ў рашаючых моманты жыцця. Летняй ноччу ў лесе два немцы нападаюць на пажылога абозніка і адбіраюць у яго фурманку і коней. («Уначы», ЛІМ, 15.1.1957 г.). Няшчасны і бездапаможны, застаецца Максім адзін у лесе. Але патрабавальнасць працоўнага чалавека да сябе і высокае, арганічнае паняцце абавязку дапамагаюць яму знайсці сілы для барацьбы: «Як было пасля таго ж здарэння ісці ў батальён, дзе ножны дзень паміраюць людзі, маляды і больш вартыя, чым ён? Як

было жыць, калі пасля гэтага ўжо нічога не заставалася ў жыцці, апроч вечнай агіды да сябе?» І Максім, перамагаючы страх і фізічную слабасць, даганяе немцаў, забівае іх, вяртае коней і фурманку.

У апавяданні «Смерць чалавека» і апавесці «Апошні баец», дзе чалавек выпрабавецца на рашаючым рубяжы жыцця і смерці, пісьменнік ужо не толькі вызначае яго маральную каштоўнасць, але і ставіць пытанне аб сэнсе і змесце жыцця. Многазначна ўжо назва апавядання — «Смерць чалавека», смерць сапраўднага чалавека. Не мае значэння ні імя яго, ні званне. Мае значэнне толькі адно: што дарэга гэтаму чалавеку ў апошнія хвіліны жыцця, калі ён апынуўся адзін на адзін са смерцю. Апошняе гордасць яго — што ніхто з таварышаў не здраўдзіў, апошняе гора: «Ён заплакаў. Не жыцця было шкада яму, а крушэння апошняй надзеі, якая мацней за слабыя сілы цела ўтрымлівала яго ў жыцці», — надзеі прадоўжыць барацьбу, апошняй гранатай знішчыць хоць бы адзін нямецкі танк... А танкі пайшлі, ён не паспеў. Сабраўшы апошнія сілы, чалавек выпаўзае на дарогу і памірае з гранатай у руцэ. На гэтай гранате падрываюцца ворагі. І мёртвы чалавек працягваў змагацца. Вось ён, сэнс жыцця — барацьба да апошняга дыхання, падзвіг у імя Радзімы, нікім не бачаны і таму яшчэ больш велічны.

З амаль навуковай дакладнасцю прасочаны ў апавяданні фізічны і псіхалагічны стан смяротна ранага чалавека, яго паводзіны. Апавяданне гучыць сурова, як рэкіем героям.

Калі герой апавядання «Смерць чалавека» памёр апошнім, то герой апавесці «Апошні баец» Пятрус Кляновіч быў апошнім жывым з усяго свайго палка. Ён вяртаецца сцяг палка. Вядома, мы адразу ўспамінаем «Сцяг брыгады» Аркадзя Куляшова. Сапраў-

ды, апавесць маладога празаіка і вядомага паэма Куляшова маюць агульнае патрыятычнае гучанне.

Васіль Быкаў зводзіць у сваёй апавесці два светапогляды, два паняцці сэнсу жыцця. Перамагае Петрусёў погляд на жыццё, як на служэнне свайму народу, у процівагу шкурніцкай, эгаістычнай філасофіі Агальцова.

Нельга не сказаць аб тым, што ў Быкава вельмі паслухмяная яму, багатая мова. Яе рытм, яе напоўненасць вельмі дакладна адпавядаюць таму, што ён апісвае. На матэрыяле сённяшняга дня малады пісьменнік стварыў некалькі цікавых, па-мастацку цэласных апавяданняў: «Патрулі», «Шчасце», «На возеры». У гэтых апавяданнях ён даказаў сваё ўменне і на будзённым матэрыяле паказаць складанасць жыцця і стварыць цікавыя характары.

* * *

Два апошнія гады былі вельмі ўраджайнымі для жанру апавесці. Мы ўжо гаварылі вышэй аб некалькіх апавесках маладых празаікаў. Гэта творы, прысвечаныя пытанням выхавання, гераізму савецкіх людзей. Некалькі апавесцей маладых аўтараў прысвечана калгаснай і індустрыяльнай працы. Цікавую, свежую апавесць «Чачык» аб тых важных працэсах, якія адбываюцца зараз у калгаснай вёсцы, напісаў малады празаік Іван Пташнікаў. Герой яго апавесці — Чачык — балбатун, пляткар, аматар выпіць, дрэнны гаспадар, наогул лёгкадумны чалавек. На першы погляд ён даволі бяскрыўдны. Узнікае нават пытанне: ды ці небяспечны Чачык, ці варта яго выкрываць? Так, небяспечны, таму што ён не хоча працаваць. У пагоні за лёгкім хлебам ён пойдзе на любое злычынства. Пакуль у калгасе не было сапраўднага гаспадара і можна было лёгка ўварваць то тут, то там, Чачык задавальняўся тым, што за невялікую ўзнагароду прагаў кая Платону, Антону, Чу-

тачку і Каролію Курачыку, калі яны ехалі красці калгаснае дабро. Калі красці і ўхіляцца ад работы стала немагчыма, Чачык пачаў дзейнічаць на сваю рызыку, пайшоў на паклёп, на злычынства. Вобраз Чачыка вельмі каларытны. Ён напісаны і з гневам і з гумарам, часам нават з жаласлівацю да неразумнага чалавека, які не можа ўцяміць, што на сумленных людзях, а не на зладзеях і лайдаках, трываецца свет.

Прыгожыя ў апавесці пейзажы Барысаўшчыны, асветленыя любоўю пісьменніка да гэтага краю. Вельмі прывабна, што апавесць, у якой не спрошчаны жыццёвыя супярэчнасці, прасякнута аптымізмам.

Герой першай апавесці маладога празаіка Міколы Гроднева «Бацькава віна» («Маладосць» № 8, 1958 г.) пасланы ў вёску, галоўным інжынерам МТС. З ім едзе яго жонка — малады аграном. Становішча маладой сям'і ў вёсцы ўскладнена тым, што бацька Паўла быў тут пры немцах старастам і па яго віне загінула шмат людзей. Многа што ў апавесці выглядае незакончаным — некаторыя вобразы, сюжэтныя сітуацыі, адносіны аўтара да асобных пытанняў. Напрыклад, навошта патрэбна была ў апавесці сяброўка Веры Зіна і чалавек з «Пабедай», за якога яна раптоўна выходзіць замуж? Каб проціпаставіць яе Веры? Але ж гэта не зроблена. Напавер прыходзіцца прымаць хананне маладых людзей у пачатку апавесці, недастаткова матывавана накіраванне Паўла менавіта ў Задуб'е, не да канца высветлены яго адносіны да бацькі і г. д. Акрамя Веры, у апавесці няма, бадай, па-мастацку распрацаваных вобразаў. М. Гродневу трэба многа працаваць над мовай.

Аб удачах пісаць куды больш прыемна, чым аб няўдачах. Але і няўдачы бываюць паучальнымі. Часцей за ўсё прычынамі літаратурных няўдач бывае дрэннае веданне жыцця і адсутнасць арыгінальнай і яснай думкі. Гэта цалкам адносіцца і да апавесці Ул. Шпіці-

ка «Назаўсёды». Аповесць гэтая з'яўляецца спробай паказаць жыццё работай моладзі, сутыкненне людзей у барацьбе за вырашэнне вялікіх вытворчых праблем. Але не трэба сцвярдзаць сябе і маладога аўтара — аповесць яму не ўдалася. У ёй выкарыстана ўся вядомая літаратурная наменклатура: ёсць наватар, кансерватар і разумны парторг, мяшчанка, кар'ерыст, спакуснік, каханне шчаслівае і нешчаслівае (закаханы, дарэчы, амаль усе персанажы аповесці), няма толькі аднаго — жыцця, сапраўднага жывога жыцця з яго цяжкасцямі і радасцямі. Атрымалася так таму, што аўтар не ўклаў у аповесць свае, новыя назіранні, сваю, новую думку.

Нячоткасць аўтарскай пазіцыі аб'яснявае жыццёвыя назіранні. Мы маем на ўвазе аповесць А. Марціновіча «Надзея». («Полымя» № 4, 1958 г.). Безумоўна, у аўтара былі нейкія назіранні, ён падмеціў у жыцці нейкія супярэчнасці, але, тым не менш, адказаць на пытанне, аб чым напісана аповесць «Надзея», супраць чаго і за што выступае яе аўтар — цяжка. Аркадз Марціновіч паказвае людзей двух пакаленняў і як быццам хоча параўнаць або нават проціпаставіць іх. Навуковы супрацоўнік Андрэй Невяроўскі — чалавек, якому за трыццаць год, Надзея на даўна скончыла тэхнікум. У тыя гады, калі Андрэй ваяваў, Надзея была дзяўчынай. Невяроўскі вельмі недаверліва адносіцца да сучаснай моладзі, лічыць яе лёгкадумнай. І толькі на той падставе, што сённяшнія юнакі і дзяўчаты лепш апрапаўца, чым ён у сваёй маладосці.

І тым не менш гэты праціўнік лёгкадумнасці з першага позірку закахаўся ў Надзею, дзяўчыну таго самага пакалення, да якога ён такі недаверлівы.

Праціўнік пасіўнасці, Невяроўскі апускае руку перад першай цяжкасцю — нават не спрабуе абараняць сваю працу, калі яе адмаўляюць друкаваць. Гэта за яго сталага чалавека, робіць Надзея, што, дарэчы, неапраўдана псіхала-

гічна. Наогул лінія, звязаная з навуковай працай Невяроўскага, выглядае штучным дадаткам, які павінен надаць сур'ёзнасць даволі банальнай курортнай гісторыі.

Аповесць не мае канца. Дачытваеш яе з думкай аб тым, што няма патрэбы шукаць штучныя канфлікты, калі ў жыцці ёсць так многа сапраўдных.

Хочацца сказаць некалькі слоў аб таленавітай аповесці Алеся Бажко «Верасень» («Полымя» № 4, 1957 г.) — першым творы маладога празаіка. А. Бажко ўдалося стварыць на параўнальна невялікай плошчы даволі шырокую карціну жыцця заходнебеларускай вёскі напярэдадні верасня 1939 года. Мы бачым у творы парабкоў і парабчанак, сялян і асаднікаў, паноў і падпанкаў, прадстаўнікоў дзяржаўнай улады і каталіцкай царквы, падпольшчыкаў-рэвалюцыянераў. З кожным раздзелам расце адчуванне трывогі і надыходу грозных падзей. Адвечная барацьба сялян вёскі Даўгінава з панамі за сваю зямлю набліжаецца да канца. Паны ўжо не ў сілах справіцца з сялянамі. Падзеі ў аповесці падаюцца праз успрыняцце пятнаццацігадовага Янка, у якога ўжо чатыры гады парабчанскага «стажу» і бацька якога арыштаваны, як бальшавік. Апаўяданне ад імя Янка ўдала спалучаецца з аб'ектыўным паказам падзей. Бажко добра адчувае бытавыя, фальклорныя і моўныя асаблівасці таго асяроддзя, якое ён малюе. Недахопам аповесці з'яўляецца цяжкасць яе ўспрыняцця. Гэта тлумачыцца гушчонай мастацкай тканінай. На невялікай плошчы аповесці адбываецца многа падзей, дзейнічае вялікая колькасць не заўсёды індывідуалізаваных персанажаў. Адчуваецца, што аўтар ведае намята больш, чым нам расказвае. Таня ж заўвагі можна зрабіць адносна апаўядання А. Бажко «Марскія хвалі», напісанага таксама на матэрыяле жыцця Заходняй Беларусі.

* * *

У жанры апаўядання маладая проза, нажал, не мае такіх дасягненняў, як у жанры аповесці. Перш за ўсё цікава, аб чым пішуць маладыя апавядальнікі? Пераважна аб каханні. А хіба гэта кепска — пісаць аб каханні і звязаных з ім перажываннях? Няма слоў, каханне займае ў жыцці маладога чалавека не апошняе месца. Засмучае, вядома, не тое, што маладыя апавядальнікі пішуць аб каханні, а тое, што аб усім іншым, чым багата жыццё, амаль не пішуць; засмучае неглыбокі падыход да тэмы і спроччанае думкі ў апавяданнях аб каханні.

Аб чым піша, напрыклад, у сваіх апавяданнях Мікола Гроднеў? У апавяданні «Акадэмія» («Нарач» № 1, 1957 г.) — аб тым, як дзяўчына, застаўшыся пасля школы ў вёсцы, верна кахае свайго наступіўшага ў сельскагаспадарчую акадэмію сябра. Дапамагае яму, а пераканаўшыся, што хлапец ёй здраджвае, адразу ж аддае сваю сімпатыю даўно закаханаму ў яе маладому аграному. У апавяданні «Чатыры двойкі» («Беларусь» № 8, 1956 г.) паказана саперніцтва завуча вачэрняй школы і вучня гэтай школы, механіка МТС, закаханых у адну дзяўчыну, піянерважатаў. Вечарамі завуч і піянерважатаў займаюцца з адстаючым механікам, дапамагаючы яму выправіць двойкі. Апаўяданне канчаецца вялеллем механіка з піянерважатай, на якое запрашаны і завуч. Чытаеш і не верыш у гэтае каханне, таму што яно не паказана, а толькі названа. Ні сапраўднай радасці, ні сапраўднага гора героі Гроднева не перажываюць.

А. Дзялендзік у апавяданні «Эндыклапедычнае каханне» траціць гумар на доказ самой па сабе зразумелай думкі, што дзяўчына, якая скончыла дзесяць класаў, — падыходзячая пара для студэнта, таму што ведае не менш, чым ён.

Нецікавыя апавяданні пра каханне В. Дайліды і А. Савіцкага.

Не, яшчэ дрэнна паказваюць свет інтымных перажыванняў свайго равесніка маладыя апавядальнікі, прымітыўным выглядае ён у іх паказе. Нізкі і мастацкі ўзровень названых апавяданняў.

Сярод маладых празаікаў вызначаецца гамяльчанін Мікалай Лапуста. Ён апублікаваў некалькі цікавых апавяданняў, дзе праца паказана як галоўны змест і радасць чалавечага жыцця. Яго героі захоплены сваёй справай, адданы ёй і другім людзям мераюч гэтай жа меркай — адносінамі да працы.

Вечаслаў Адамчык апублікаваў два цікавыя апавяданні з жыцця Заходняй Беларусі — «Даўняе, незабыўнае» («Маладосць» № 7, 1957 г.) аб нешчаслівай долі двух закаханых, разлучаных маёмаснай няроўнасцю, і «Свой чалавек» («ЛІМ», 30.III-51 г.), дзе з добрым, цёплым гумарам паказваў немінучасць для сумленнага чалавека прыняцця калгаснага ладу. Апаўяданні Адамчыка прыкметна вызначаюцца сярод твораў яго равеснікаў больш высокім узроўнем майстэрства. Вобраз ён рысуе немагаючым і трапна, выдатна валодае ланкачным, з вялікім падтэкстам дыялагам.

І напаследак аб адным маленькім, на дзве старонкі, апавяданні, аўтар якога Я. Каршукот. Называецца яно — «Крыўда» і надрукавана ў № 2 «Полымя» за 1957 год. Гэтая маленькая навела прасякнута глыбокай і сапраўднай любоўю да чалавека. У аснове яе пакладзены нязначны, чыста бытавы выпадак: у старой сусед забіў гусяня, што забрыло ў яго агарод. Старая Фядора сядзіць за адзіночым абедом, задумалася аб нечым. Раптам з вуліцы крык: «Эй, Сымоніх! Мішка гусей тваіх у агародзе застаў. Бяжы хутчэй!» Лыжка вальціцца ў бабкі з рук. За тыя некалькі хвілін, пакуль бабка бяжыць да агародаў, яна ўжо стала неабыхавай нам. Мы ўжо горача спачуваем адзінокаму старому чалавеку, таму, перш за ўсё, што

бачым, як Фядора прытрымлівае вышэй калена вывінутую калісьці нагу, як шэпча, як задыхаецца ад бегу. Мы бачым і Мішку. Гэта не зухаваты хлопец, як можна было б падумаць, а высокі, сутулы, з абстрыжанай прадаўгатай галавой мужчына. Як знішчаюць Мішку ўспаміны бабкі Фядоры: суседскі Мішка быў таварышам яе Піліпкі. «Даўно ўжо няма сына. Забілі немцы за партызанства. А Мішка ўхаваўся». Старая плача над забітым гусянём. А Мішка падглядае праз шыліну ў плоце і зларадна ўсміхаецца. Гнеў супраць хцівага ўласніцтва, супраць абьяжавых адносін да чалавека, да чужой старасці і адзіноты выклікае гэты маленькі абразок. Хочацца перасцерагчы Я. Каршукова ад захаплення прыгажосцямі. Сляза, якая сцякае па дзюбе гусянці, ружовыя кроплі пары над гаршком, якіх бабка не бачыць, гэта танныя ўпрыгожанні. Яны не патрэбны там, дзе прысутнічае сапраўднае пачуццё.

Такім чынам, час зрабіць вывады. Наогул гэта радасныя вывады. Няма сумнення, што маладыя празаікі не толькі колькасна папоўнілі рады беларускіх пісьмennisкаў, з імі ўвайшлі ў беларускую літаратуру новыя тэмы, новыя думкі, новыя героі. Але калі пісьмennisкі таго атрада маладых, які мы назвалі старэйшым, здолелі раскрыць ва ўсёй духоўнай прыгажосці воблік свайго пакалення, фарміраванне якога супала з гадамі цяжкіх ваенных выпрабаванняў, то пісьмennisкі маладшага атрада да гэтай задачы яшчэ і не прыступілі. У іх актыве — цікавыя аповесці Пташнікава і Бажко, апавяданні Адамчыка і Лапусты. А дзе ж апавяданні і аповесці аб тых, хто нядаўна стаў або становіцца цяпер дарослым, дзе мары, імкненні і барацьба моладзі сённяшняга дня, маладых калгаснікаў, рабочых, маладых спецыялістаў, студэнцтва? У гэтых адносінах маладой прозе трэба раўняцца на маладую паэзію, якая ў цэлым стварыла вобраз нашага сучасніка, камсамольца 50-х гадоў, паказала яго душу і справы.

Можна радавацца новым талентам, якія прыйшлі ў беларускую літаратуру. Гэтым талентам прадстаіць вырашаць адказнейшую задачу: напісаць такія творы, якія адлюстроўвалі б імклівы рух нашай краіны ўперад, стварыць такія вобразы, у якіх беспамылкова пазнаваліся б героі сённяшняга дня.

Можна радавацца новым талентам, якія прыйшлі ў беларускую літаратуру. Гэтым талентам прадстаіць вырашаць адказнейшую задачу: напісаць такія творы, якія адлюстроўвалі б імклівы рух нашай краіны ўперад, стварыць такія вобразы, у якіх беспамылкова пазнаваліся б героі сённяшняга дня.



Будаваць, будаваць!

Будучы дэлегатом XX з'езда ЛКСМБ і XIII з'езда ВЛКСМ, я з асаблівай увагай услухоўваўся ў выступленні юнакоў і дзяўчат — будаўнікоў. Я імкнуўся як мага больш даведацца аб жыцці камсамольцаў на будоўлях, каб пераняць у іх усё лепшае і перанесці ў свой калектыў маладых будаўнікоў Васілевіцкай ДРЭС. Так, раўняючыся на перадавікоў, мы пачалі рыхтавацца да 40-гадовага юбілею Ленінскага камсамола.

Комплексная камсамольска-маладзёжная бригада арматуршчыкаў, якой я кірую, трывала ўтрымлівае званне перадавой. Яна ўзнагароджана граматай ЦК ЛКСМБ, а амаль усе нашы хлопцы і дзяўчаты — значком «Перадавіку новабудоўляў 6-й пяцігодкі». Я, акрамя гэтага, ўзнагароджаны яшчэ значком «Маладому перадавіку вытворчасці» і імянным гадзіннікам ад ЦК ЛКСМБ. У нашай бригадзе ва ўсіх гарачае імкненне не толькі перавыконваць вытворчае заданне, але і няспынна ўдасканальваць свае веды. Толя Чыкалеў, Іра Ражкова і іншыя выконваюць зменную норму амаль удвая, паспяхова займаюцца ў школе рабочай моладзі. А Тося Шараўская за высокія паказчыкі ў працы ўзнагароджана ордэнам Леніна.

Зараз асноўныя заказы на арматуру ад участкаў будаўніцтва ДРЭС выкананы, і мы заняты падрыхтоўкай да будаўніцтва цэнтральнай базы для іншых энергетычных будоўляў Беларусі. Новы буйны завод зборнага жалезабетону і металаканструкцый будзе размешчаны па суседству з ДРЭС. На ім мы будзем вырабляць дэталі, у прыватнасці для Бярозаўскай ДРЭС, якая па магутнасці пераўзыйдзе Васілевіцкую.

Бесперапынна забяспечваць арматурай усе ўчасткі будоўляў, выконваючы зменныя нормы не менш чым на 160 працэнтаў — такія нашы абавязальствы ў гонар 40-й гадавіны Ленінскага камсамола.

Мікалай АЛЯКСЕЙКАУ,
бригадзір маладзёжнай бригады
Васілевіцкай ДРЭС.



Хвалючыя мары

Калі рэдакцыя часопіса напрасіла, каб я раскажаў чытачам аб сваёй працы, аб сваіх творчых планах, я, прызнацца, крыху збянтэжыўся. Аб чым мне раскажаць?.. Нікога асаблівага я не паспеў яшчэ зрабіць...

Толькі ў гэтым годзе закончыў Беларускую дзяржаўную кансерваторыю. Мяне вельмі цікавіць жыццё і праца маіх аднагодкаў, хвалююць мары і планы нашай шчаслівай моладзі. Пра ўсё гэта мне хочацца раскажаць у сваіх творах.



У сценах кансерваторыі я напісаў маладзёжнае скерца для сімфанічнага аркестра. А нядаўна закончыў фінал фартэп'янага квінтэта, які таксама прысвяціў моладзі.

Цяпер я працую над чацвёртай часткай сімфоніі і пішу пазму для хору з аркестрам — «Курган».

Ул. ЧАРАДНІЧЭНКА,
кампазітар.



Шырокі прастор

Вось і закончана сярэдняя школа. Я не задавала сабе пытання: куды ісці? Адрасу пайшла працаваць у калгас, на поле. Летась паставілі мяне працаваць звеннявой па вырошчванню цукровых буракоў. Спачатку было цяжкавата: нехапала вопыту, практычных ведаў. Але на тое мяне і выхавалі камсамол, каб не палохацца цяжкасцей. Наша звяно ўраджай буракоў атрымала добры. Сёлета, яшчэ зімой, мяне выклікалі ў праўленне.

— Думаем, Тамара, даручыць табе звяно па вырошчванню кукурузы.

Я згадзілася. Работы прыбавілася. Але дзяўчаты ў звяне дружныя, працавітыя, ведама камсамолкі. І вось мы выйшлі ў поле. Працавалі ад цямна да цямна. Затое зараз на нашым участку кукуруза буйе. А ўчастак не малы — 13 гектараў. Будзе добры корм жывёле.

Асабліва вызначыліся ў звяне камсамолкі Зіна Бязмен, Ліда Ляйко, Зіна Кружалевіч.

Пра свае планы скажу каратка: буду працаваць дбала, настойліва авалодаць ведамі, рыхтаваць сябе ў вялікую партыю камуністаў.

Тамара ЛЯЙКО,
звеннявая калгаса «Новае жыццё» Карэліцкага раёна.

Да сонечных вышынь

Непадалёку ад Белавежы, сярод лясоў і балот раскіданы хутары вёскі Чаронка. Невялікая выспа поля, акружаная з трох бакоў багністым балотам. На самым узвышшы яе — хата з маленькімі, скасаванымі вокнамі, побач — хлявушок са струхлелымі сценамі. Не трэба заходзіць і пытаць гаспадара хутара пра жыццё-быццё. Выгляд сядзібы гаворыць сам за сябе.

Вось на гэтым закінутым у глушы хутары і нарадзіўся я ў час панавання над Заходняй Беларуссю пілсудчыкаў. Цяжкі лёс чакаў мяне тады. Як толькі крыху падрас, быў вымушаны пасвіць панскі статак. Сямігадовым хлопчуком ужо хадзіў за бараной і спрабаваў араць. Найлепшае, чаго я мог чакаць пры панскім ладзе, — гэта быць парабкам у кулака. Аб атрымачні адукацыі я не мог і марыць, бо сялянам, якія не мелі адпаведнай колькасці зямлі, вучыцца забаранялася.

Але вось надышоў незабыўны верасень 1939 года. У гэтую восень вырашыўся мой лёс, як і лёс усіх працоўных Заходняй Беларусі. Я скончыў сярэднюю школу і паступіў у Беларускі дзяржаўны ўніверсітэт імя У. І. Леніна на фізіка-матэматычны

факультэт. Пасля заканчэння ўніверсітэта ў 1955 годзе атрымаў спецыяльнасць фізіка-электрыка. Мяне накіравалі працаваць у Інстытут фізікі і матэматыкі Акадэміі навук БССР малодшым навуковым супрацоўнікам. Калектыву нашай лабараторыі, у якім мне пашчаслівілася працаваць пад кіраўніцтвам вядомага вучонага Івана Васільевіча Лебедзева, распрацоўвае хуткадзейную электронную вылічальную машыну. Усякая навукова-даследчая праца, пошукі новага — справа вельмі цікавая і захапляючая. Удзел жа ў канструяванні і стварэнні электроннай вылічальнай машыны уяўляе сабой нешта асаблівае таму, што гэтая машына не зусім звычайная. Яна замяняе не працу мускулаў рук і ног людзей, як гэта рабілі існуючыя да гэтага часу машыны, а працу мозгу чалавека. Як вядома, магчымасці электронных вылічальных машын невычарпальныя. Яны могуць не толькі імгненна рашаць самыя складаныя матэматычныя задачы і перакладаць тэксты з адной мовы на другую, але могуць кіраваць работай цэлага завода або іншага прадпрыемства. Таму такія машыны адкрываюць бязмежныя перспектывы ў справе поўнай аўтаматызацыі вытворчых працэсаў, у справе гіганцкага павышэння прадукцыйнасці працы. А гэта з'яўляецца адной з асноўных умоў будаўніцтва камуністычнага грамадства. У гэтым галоўнае значэнне электронных вылічальных машын, у гэтым іх будучыня.

Электронная вылічальная машына — гэта грандыёзнае збудаванне. У склад яе ўваходзяць, у асноўным, тры ж дэталі, што і ў звычайнага лямпавага радыёпрыёмніка або тэлевізара. Толькі тут адных радыёламп не дзесяць — пятнаццаць штук, як у радыёпрыёмніку, а ад дзюх да дзесяці тысяч! Але не толькі ў вялікай колькасці дэталей складанасць гэтай машыны. Справа ў тым, што дэталі тут неабходна злучыць паміж сабой так, каб у выніку машына «ажыла», магла сама выконваць розныя складаныя матэматычныя і лагічныя дзеянні. Тым больш захапляе праца над канструяваннем гэтых складаных апаратаў. Здраваецца часам, некалькі дзён і бюссонных начэй патраціш на пошукі вырашэння канструкцыі якога-небудзь вузла машыны. Робіш складаныя разлікі, чарцяжы. Спішаў гару паперы, а здавальняючага рашэння ўсё не атрымліваецца. Але дружнаму, зладжанаму калектыву па плячы самыя складаныя задачы. Затое ж колькі радасці, якое вялікае задавальненне прыносіць знойдзены станоўчы вынік! Не абыходзіцца без моцных, сардэчных поціскаў рук і сяброўскіх абдымкаў, калі ў час выпрабаванняў сканструяванага вузла машыны складаныя электронныя прыборы пераканаўча паказваюць, што разлікі зроблены правільна, што ўсе намаганні патрачаны не дарэмна.

Зараз, займаючыся навукова-даследчай працай, я маю ўсе магчымасці далей павышаць свой агульна-тэарэтычны і навукова-тэхнічны ўзровень. Мая асноўная мара — як мага больш уключыць сваёй здольнасці ў справу распрацоўкі машыны, каб яй найхутчэй закончыць яе. А потым — далей працаваць у галіне канструявання новых хуткадзейных электронных вылічальных машын.

У гэтыя сапраўды святочныя дні, калі ўсе савецкія людзі адзначаюць слаўны 40-гадовы юбілей Ленінскага Камуністычнага Саюза Моладзі, мне, як і кожнаму камсамольцу, ад усяго сэрца хочацца сказаць:

— Дзякуй нашай роднай партыі, якая адкрыла нам шлях да сонечных вышынь навукі, шлях да сапраўднага хшасця!

В. ВАЛЯУКА,
навуковы супрацоўнік Інстытута
фізікі і матэматыкі АН БССР.



ЁН ЗМАГАЎСЯ У ГОМЕЛІ

У Гомелі, у былым палацы князя Паскевіча, размешчаны музей. Шмат цікавага расказваюць яго экспанаты.

На адным са стэндаў пад шклом захоўваюцца Грамата Прэзідыума Вярхоўнага Савета СССР аб прысваенні звання Героя Савецкага Саюза Аляксандру Лаўрэнцевічу Ісачанку і пісьмо ад М. І. Калініна яго бацькам.



Аляксандр Ісачанка.

Аляксандр Ісачанка — сакратар Гомельскага гаркома камсамола ў гады Айчыннай вайны, адзін з актыўных арганізатараў камсамольскага падполля на Гомельшчыне.

Перад вайной Ісачанка спачат-

ку працаваў у Рэчыцы, у райкоме камсамола, а потым — у Гомельскім абкоме камсамола загадваў аддзелам сельскай моладзі. Быў ён добрым прапагандыстам і агітатарам. Часта бываючы сярод моладзі, ён умеў знайсці ключ да сэрца, словам, асабістым прыкладам мог узняць юнакоў і дзяўчат на вялікія працоўныя справы.

У чэрвені 1941 года пачалася вайна. Гомель у першыя дні вайны адчуў варварскія налёты гітлераўскай авіяцыі. Разам з іншымі актывістамі Аляксандр Ісачанка мабілізоўваў усіх на барацьбу з ворагам. У тыя дні гарком ператварыўся ў баявы камсамольскі штаб, адсюль ішлі на фронт маладыя патрыёты.

Прыгавдаецца адзін выпадак. Адночы ў пакой сакратара гаркома зайшлі двое хлопцаў у форме чыгуначнікаў.

— Прывітанне, таварышы, — Ісачанка ўзняўся ім насустрач. — Як справы на чыгунцы?

— Усе дні і ночы накіроўваем у тыл эшалоны з абсталаваннем. Затрымкі няма ні ў чым. — Хлопцы нерашуча памаўчалі, пераступаючы з нагі на нагу. — Але ў нас да вас просьба, таварыш сакратар... Накіруйце нас у тыл ворага.

— Вы камсамольцы?

— Я камсамolec, — адказаў малады чыгуначнік па прозвішчу Дзеньдобры.

— А мяне прашу прыняць у

камсамол, — сказаў яго таварыш Пашкоўскі.

У гэты час непадалёку пачуўся выбух — упала бомба. Задрыжэла шкло ў вокнах. Ісачанка пакачаў, пакуль сціх грукат, і сказаў, звяртаючыся да хлопцаў:

— Я вас разумею, таварышы. Вы жадаеце помсціць ворагу. Наша помста павінна быць бязлітаснай. Падавай, Пашкоўскі, заяву, прыем чыбе ў камсамол, у бліжэйшыя дні абодвух накіруем у тыл..

Такіх выпадкаў у тыя дні ў гаркоме было шмат. Гомельская моладзь разам са сваімі старэйшымі братамі і сёстрамі, з бацькамі ірвалася ў бой, каб адстаяць сваю Радзіму ад нападу фашыстаў.

...Артылёрыйскія выбухі чуліся ўсё бліжэй і бліжэй. І вось гарматная каннада ўжо грывіць ля горада, не сціхаючы круглыя суткі. Гэта гомельскія апалчэнцы разам з нашымі войскамі ўтрымліваюць подступы да горада. Сотні маладых патрыётаў, такіх, як чыгуначнікі Дзеньдобры і Пашкоўскі — байцы атрада імя Бумажкова, бязлітасна білі ворага з тылу.

20 жніўня 1941 года фашысты ўварваліся ў Гомель. Дорага заплацілі яны за гэты горад. Яшчэ гітлераўцы не занялі прыгарад, як тут пачаў дзейнічаць партызанскі атрад «Бальшавік», створаны з камуністаў і камсамольцаў. Сярод яго бясстрашных байцоў быў і Аляксандр Ісачанка. Ён узначаліў гарком камсамола і ў падполлі. Былі створаны падпольныя камсамольскія арганізацыі. У першыя дні ў горадзе ўзяліся ў паветра склад змазачных матэрыялаў, цыстэрны з гаручым, а потым — склад з боепрыпасамі, тэлефонная станцыя. На электрастанцыі ўзарвалася дынамашына; на аэрадроме загараўся самалёт; на адной з ву-

ліц быў забіты нямецкі афіцэр; фашысцкая машына наскочыла на міну; у салдацкую казарму ноччу была кінута граната...

Гестапаўцы збіваліся з ног, але нічога не маглі зрабіць, каб спыніць дыверсіі ў горадзе. Хіба яны маглі пагасіць агонь народнай помсты? Яна кіпела ў душы кожнага савецкага чалавека.

Падпольны гарком на чале з Аляксандрам Ісачанкам, ці як яго называлі проста — Сашам, здолеў арганізаваць маладых падпольшчыкаў на барацьбу з ворагам.

Ісачанка быў ваякам, нястомны воін-падрыхнік.

— Неяк у брыгадзе «Бальшавік» нехапала толу, — расказваюць яго таварышы-партызаны. — І вось Саша прапанаваў: здабываць тол са снарадаў. У хуткім часе партызаны ўсе асвоілі гэты метады і заўсёды мелі патрэбны запас узрыўчатні.

...Ужо шостае ноч у паходзе. Скончыліся апошнія сухары. Ісачанка задумаўся, прыгавдаючы ўчарашнюю пераправу. Людкі не знайшлі.

— Плывем! — скамандаваў ён і сам першы кінуўся ў ледзяную ваду. Тройчы ён пераходзіў раку, несучы каробкі толу над галавой. Байцы памерзлі, а агонь распаліць нельга. Давалася ісці ў мокрым адзенні.

Ісачанка ішоў першы, за ім дзяўчаты і хлопцы. Падрыхнікі спяшаліся. Ім нельга траціць ні минуты: ноч — надзейны сябар падрыхнікі. Вось адна з дзяўчат адзнямогі прылегла на дарозе. Вакол яе стоілі таварышы. Ісачанка скамандаваў:

— Прывал! На пяць хвілін — больш нельга.

Потым зноў рушылі ў дарогу.

На сёмыя суткі ім удалося падысці да ўмоўленага месца. Бая-

вое заданне было выканана — узарваны важны ўчастак чыгункі на перагоне Жлобін — Гомель.

Шмат гераічных спраў зрабіў Аляксандр Ісачанка. На яго рахунку к 1942 году было шэсць варожых эшалонаў. Усюды — у баі, і ў кароткі адпачынак ён быў душой партызан. Гэта быў сапраўдны камсамольскі ваяк. У кастрычніку 1943 года партызанская брыгада «Бальшавік» разам з часцямі Савецкай Арміі ўвайшла ў спалены Гомель. Многія з баявых патрыётаў не дажылі да шчаслівага дня вызвалення любімага горада. Ісачанка таксама. У верасні 1942 года паблізу вёскі Завадз, пад Жлобінам, ён загінуў смерцю храбрых пры выкананні баявога задання.

Не забыта імя адважнага кам-

самольскага ваяка. У першыя дні пасля вызвалення адной з вуліц Гомеля было прысвоена імя Аляксандра Ісачанкі.

2 студзеня 1944 года Прэзідыум Вярхоўнага Савета СССР пасмяротна прысвоіў сакратару Гомельскага гаркома камсамола А. Л. Ісачанку высокае званне Героя Савецкага Саюза.

Цяпер у адным са сквераў адноўленага зялёнага Гомеля ўзвышаецца фігура мужнага юнака — гэта помнік Ісачанку. Ён помнік — жывыя кветкі. Камсамольцы і піянеры горада штогод збіраюцца да гэтай магілы, запрашаюць на свае зборы бацьку героя і даюць клятву быць такімі, якім быў іх адважны зямляк.

Л. ГАЛІНІН.

РАВЕСНІЦА СЛАВЫ КАЛГАСА

Аляксандра збіралася на вечарынку. Чэпала конаўкай сцюдзёную ваду і плёскалася над цэбрам, намыльваючы то шыю, то шчокі. Потым доўга выцірала кужэльным ручніком расчырванелы твар, расчэсвала перад люстэркам валасы, збіраючы іх на патыліцы ў вялікую куксу.



Сёстры Люба і Аляксандра Самун.

Вось і ўвесь туалет. Ёй, не ў прыклад некаторым прыгажуням, не патрэбна касметыка. Шырока разбегліся, бы крылы ў стрыжа, аксамітныя бровы; ледзь прыпухлыя дзювачыя губы і без пмады ірдзеюць вільготнай чырванню і свежасцю. А вочы... Ох і вочы! Як глянэ Аляксандра, дык, здаецца, наскрозь бачыць чалавека, чытае яго думкі.

Расцягнуўшы за рагі хусцінку, Аляксандра дробным перабарам, з наскона на пятку, прайшла па адной маснічыне, крутнулася і зноў спынілася перад люстэркам.

Маці, перастаўляючы ў печы чыгуны, якія ўжо раз азіралася на дачку і толькі галавой ківала. Нешта незвычайнае творыцца з дзяўчынай. Калі гэта яна круцілася перад люстэркам... Ці не закахалася? Нарэшце не вытрымала, запыталася:

— Куды гэта ты так збіраешся? Здаецца, не святая сёння...

— На вечарынку пайду. Не верыш? — заўважыўшы здзіўленне на твары маці, засмяялася Аляксандра. — Далібог, пайду. Не суткамі ж на ферме сядзець. Цяпер вальней будзе. Сваю групу кароў аддаю Любе, сабе бяру першацёлак...

Гэта ўразіла маці яшчэ больш, чым даччыны зборы на гулянку. Сеўшы на ўслон, яна склала на калянях цяжкія, напружаныя рукі.

— Смяешся...

— Не смяюся, а праўду кажу. Заўтра і перадаваць буду.

— Дык чаму ж так? — разгублена запытала старая. — Ці правінілася ў чым, Саня?

— Ні ў чым не правінілася, проста, так лепей будзе, — ужо з парoga адказала Аляксандра і, адчыніўшы дзверы, ступіла ў сцюдзёную цемру зімовай ночы.

Маці так і засталася сядзець на ўслоне, толькі абaperлася локцямі на край выскрабленага да жаўцізны стала. І не расказала толкам дачушкі. Не можа быць, каб яна з лёгкім сэрцам рассталася з каровамі, якіх паставала, гадавала столькі год, з якімі звязана яе слава перадавай даяркі.

Каму, як не маці, вядома ўсё гэта. Столькі цяжкасцей адолела яе дачка, столькі сілы паклала.

... Было гэта больш шасці гадоў таму назад. Зусім дзяўчынкай прыйшла на ферму Аляксандра Сакун. Пачала прыглядацца да працы старэйшых даярак. Здаецца, жанчыны стараюцца, а прадукцыйнасць статка нізкая. Пытаецца ў адной, другой:

— Па колькі надойваецца ў год ад каровы?

— Ды літраў па 600—700, — адказваюць жанчыны. — Ад нашай жывёлы больш і чакаць нечага. Гэта табе не калгас «Рассвет», дзе на фермах остфрызскія ды кастрамскія каровы.

Аляксандра рашыла даказаць, што даяркі памыляюцца. Гутарыла

са старэйшай, заатэхнікам, іншымі спецыялістамі сельскай гаспадаркі, якія ўсё часцей і часцей пачалі прыязджаць у калгас. Кніжак заатэхнічных накупіла. Але якая тут заатэхніка, калі каровы худыя, знясіленыя!.. Села Аляксандра даць адну і разгубілася. Вымя ў каровы — не больш кулака. У другой — тое ж самае. Многа цяжкасцей прыйшлося пераадолець дзяўчыне, якая неўзабаве пасля прыходу на ферму ўступіла ў рады ВЛКСМ. Спачатку атрымлівалася нават горш, чым у другой.

А тут яшчэ даяркі кпяць:

— Во, хацела горы перавярнуць... Думала, што мы лыкам шыты, працаваць не ўмеем. Не, пры нашых умовах лепшага і не даб'ешся...

Хоць і былі няўдачы спачатку, але ахвота працаваць на ферме ў дзяўчыны не прападала.

Пачаліся дні ўпартай працы. Па-першае, быў устаноўлены строгі распарадак дня для кароў. Сена — у пэўны час, бульбу — таксама ў строга вызначаныя гадзіны. І прывыклі каровы. Як толькі падыходзіць пара кармлення, яны паглядаюць па баках, ласкава рыкаюць. У астатні ж час трымаюць сябе спакойна, не нервуюцца.

Тое ж і з вадапоем. Безумоўна, калі б каровы ўвесь час мелі перад сабой свежую ваду, было б лепш. Але тады на ферме аўтапаення не было, прыходзілася ваду цягаць з калодзежаў. А гэта не надта лёгка. Таму і з вадапоем Аляксандра ўстанавіла строгі рэжым, прывучыла кароў да пэўнага парадку.

Месяцы праз тры прыгадала Аляксандра словы маці, сказаныя перад тым, як яна першы раз пайшла на ферму: «Старайся, дачушкі. Калі моцна пажадаеш чаго дабіцца, дык абавязкова даб'ешся. Толькі так трэба пажадаць, каб гара табе стала купінай, а мора — лужынай». І Аляксандра старалася. Яе каровы прыбавілі малака. Не адразу, праўда, а паступова. Паглядзела аднойчы кнігу запісаў надояў і пераканалася, што лічбы ідуць угору.

Аляксандра пачала перапісвацца з перадавымі даяркамі рэспублікі. Ёй паралі ў першую чаргу наладзіць раздой. Спачатку Аляксандра баялася нават прыступіцца да гэтага. Здавалася, што гэта верх майстэрства даяркі. А пачытала парады ў пісьмах — і супакоілася. Аказваецца, яе строгі распарадак дня — гэта ўжо частка комплексу. Справілася і з раздоем. Пачала перад даеннем рыхтаваць цёплую ваду, рабіць масаж вымя, абціраць яго чыстым ручніком. Даць стала куды лягчэй, і цяпер палыцы не так балелі.

Неўзабаве ў калгасе настаў расчучы пералом. Прыехаў новы старшыня — аграном Віктар Віктаравіч Баляснік і па-сапраўднаму ўзяўся за жывёлагадоўлю. Уваўлі зялёны канвеер. Упарадкавалі лугі і пашы, пабудавалі новыя жывёлагадоўчыя двары. Для работы жывёлаводам былі створаны ўсе ўмовы — толькі старэйся.

Год за годам Аляксандра Сакун дабівалася ўсё лепшых і лепшых вынікаў. Цікава супаставіць дзве лічбы надояў ад кароў, замацаваныя за Аляксандрай:

1953—1954 гаспадарчы год — па 1.800 кілаграмаў малака;

1954—1955 гаспадарчы год — па 3.645 кілаграмаў.

Потым справы пайшлі яшчэ лепш. За 1955—1956 сельскагаспадарчы год дзяўчына надала больш чым на пяць тысяч кілаграмаў малака ад кожнай каровы, лясць — амаль столькі ж.

Іншыя даяркі далёка адсталі ад Аляксандры Сакун. Праўда, і ў іх паказчыкі былі нядрэнныя. З дапамогай Аляксандры Люба Сакун, Марыя Самак, Надзя Мазурчык атрымалі больш чым па дзве тысячы кілаграмаў малака. Але ж гэта ў два з палавінай разы меней, чым у перадавой даяркі.

«Чаму так атрымліваецца?» — думала Аляксандра.

Гутарыла яна і з Любай Сакун і з Марыяй Самак. А тыя толькі адмахваюцца:

— Ды што ты, Саня, смянешся, ці што? Нашы каровы горшыя, чым твае. Ад іх і трох тысяч кілаграмаў не надош. Ды, відаць, і рукі твае...

— Во-во! — падхоплівала Аляксандра. — Уся справа ў руках...

Спрэчкі зацягваліся. Аднойчы Аляксандра не вытрымала і пры ўсіх сказала:

— Добра, Давайце зробім так: сваю групу кароў я перадам адной з вас...

— А як жа ты?..

Трэба значыць, к таму часу Аляксандра працавала ўжо брыгадзірам фермы і адначасова — даяркай. І нічога дзіўнага не было б, калі б яна цяпер абмежавалася толькі пасадай брыгадзіра.

Але Саня здзівіла ўсіх:

— Я возьму другую групу кароў. Ну, скажам, першацёлка, і пачну іх раздойваць.

— Не дазволіць табе праўленне, — адказала Люба Сакун. — Які старшыня не зацікаўлены, каб у яго калгасе працавала першая ў вобласці даярка. А з першацёлкамі таго не будзе.

— Дык ты возьмеш маіх кароў і будзеш першай. Ці не ўсёроўна старшыні, — адгукнулася Аляксандра.

Пакінуўшы разгубленых сябровак, Аляксандра пайшла да старшыні. Віктар Віктаравіч Баляснік, не перабіваючы, моўчкі слухаў дзяўчыну, і нельга было зразумець, ухваляе ці асуджае ён учынак даяркі. Так, карысць з такой задумы вялікая. Толькі ж самой Аляксандры будзе цяжэй. Трэба пачынаць усё спачатку. Ды прыдзецца згадзіцца: не для ўласнай славы стараецца дзяўчына, а дзеля карысці ўсёй гаспадаркі.

— А выцягне? — толькі і спытаў старшыня.

— Як не выцягнуць. Раней цяжэй было, і то справілася. Тады ж ні механізацыі, ні аўтапаення, ні падвесных дарог не было. Ды і з кармамі, самі ведаеце...

— Добра. Перадавай кароў, — рашыў Віктар Віктаравіч. — Няхай заатэхнік дапаможа адбраць першацёлка.

— Возьму першых, якія трапляць пад руку.

У гэты ж вечар і адбылася лямантная размова Аляксандры з маці. Зноў, як шэсць гадоў таму назад, Аляксандра ўвольно пазесялілася з хлопцамі і дзяўчатамі, каб ужо назаўтра забыцца аб вясчорках. Дзяўчына ўзялася за раздой першацёлка. Толькі на гэты раз з поўным веданнем справы.

Сёлетняй вясной у калгас «Перамога» прышла радасная вестка: Аляксандры Сакун прысвоена званне Героя Сацыялістычнай Працы. Віншавалі дзяўчыну ўсім калгасам, сяброўкі-даяркі шчыра цалавалі сваю прыяцельку. А яна бянтэжылася і толькі плячыма паціскала:

— Сама не ведаю, завошта...

Як завошта? За працу, сумлен-

ную, шчырую, за подзвіг будзённы, упарты, які цягнецца вось ужо больш шасці год. Адмовілася Аляксандра ад славы лепшай даяркі, а яна, слава, сама прышла да яе. Так, гэта Люба Сакун надала да 1 жніўня ад кароў пераданых ёй Аляксандрай па 3.018 кілаграмаў малака. Але ці не большая заслуга ў гэтым Аляксандры? А ў самога брыгадзіра які поспех!.. Каму даводзілася надаць ад першацёлка па 2.458 кілаграмаў малака! І гэта не за ўвесь год, уперадзе яшчэ шмат часу.

...У цэнтры Бабруйска ўзвышаецца Дошка гонару. Уверсе, на ганаровым месцы, на ёй запісана назва калгаса «Перамога», які за сем месяцаў атрымаў на 100 гектараў угоддзяў па 139,2 цэнтнера малака. Крыху ніжэй прымацавана таблічка з прозвішчам Героя Сацыялістычнай Працы Аляксандры Сакун. Суседства таблічак гаворыць само за сябе.

Б. СТРАЛЬЦОУ.

ЗВЫЧАЙНАЯ ПРАФЕСІЯ

Нядаўна быў надрукаваны ўказ аб тым, што за поспехі ў будаўніцтве чатыром лепшым будаўнікам рэспублікі прысвоена званне Героя Сацыялістычнай Працы. Пра Дзяніса Рыгоравіча Вулахава, славуэта майстра цагельнай кладкі, я чуў і раней. Ведаў і пра маладзёжную брыгаду Марыі Макаравіч. Імя Івана Магілёўцава з Крычаўскага цэментна-шыфернага камбіната, таксама добра вядома. Іх работа на відэоку, іх поспехі зразумелы кожнаму. Але вось ва Указе Прэзідыума Вярхоўнага Савета чацвёртым быў назван Сямён Місунюў, бульдазерыст трэста № 15.

Бульдазерыст — Герой Сацыялістычнай Працы... Кажучы шчы-



Сямён Місунюў.

ра, гэта для мяне было нечакана. Што ёсць геройскае ў прафесіі бульдазерыста. Вось, скажам,

машыніст вежавага крана — іншая справа. І прафесія ў яго творчая, рамантычная. Тут трэба падумаць, як той ці іншы груз падняць, як лепш з кранам пад'ехаць, і дакладнасць вялікая неабходна. Працуючы машыніст заўсёды ў вышыні, адтуль яму ўсё бачна. Словам, ніхто і спрачацца не будзе, што ў машыніста вежавага крана ці муляра — спецыяльнасць адказная. А вось бульдозерыст... Сядзіць ён на звычайным трактары, толькі што абсталёваным скрэпернай лапатай. Узяўся за рычаг — і трактар навалываецца ўсім корпусам на перашкоду, ці на грунт. Націснуў на другі — задні ход. Здаецца, нічога асаблівага тут няма. Але ж званне Героя не абы за што даецца. Хто ж такі Місунюў?

Сустрэліся мы з ім на плошчы Якуба Коласа. Бульдозер Сямёна Місунова закапаў траншэі ліўневай каналізацыі. Пазнаёмліся. І тут, з першых жа мінут нашага знаёмства, адчуў я, што паўтараецца той самы выпадак, які быў у мяне з токарам-скарасніком. Нічога гераічнага не кідаецца ў вочы. Перасоўвае Місунюў зямлю ў канаву і ўсё. Запытаўся я пра яго сакрэт. Але аб сабе ён расказваць не любіць, кожнае слова з яго хоць магнітам выцягвай.

І раптам, зусім нечакана, многае стала зразумелым. Місунюў працаваў на адным баку плошчы. А на другім, побач з інстытутам фізкультуры, незнаёмы бульдозерыст капаў катлаван для фундаменту новага будынка. Я спыніўся, пачаў глядзець, як працуе гэты бульдозер. На першы погляд ён працаваў так, як і ў Місунова. Але чым далей наглядаў я за ім, тым больш зразумела становілася мне, што той бульдозерыст — навічок. Вось да яго падышоў нехта ў брызентавым плашчы, паклікаў. Той адразу ж спыніў машыну, загнуўшы мотор, вылез з кабіны. Некалькі хвілін яны размаўлялі. Потым бульдозерыст сеў і пачаў пераабляць сваю работу. І мне зноў успомніўся токар, які ходзіць па цэху і ў той жа час за змену выконвае тры нормы. Вось ён, першы сакрэт Мі-

сунова: рабіць дакладна, без лішніх рухаў.

Місунюў не спыніў бульдозера, калі я прышоў да яго. Гутарка наша вялася ў кабіне, і мы не гаварылі, а крычалі, таму што бульдозер не стаяў ні минуты. У руках Місунова бульдозер ператварыўся ў паслухмяную і вельмі дакладную машыну. Ні аднаго заезду без поўнай нагрузкі!

А назаўтра адкрыліся і астатнія сакрэты місунюўскага майстэрства. Былі яны куды больш значнымі, чым першы сакрэт. Таму што разам з ім адкрыліся душа, дапытлівы розум, кемлівасць лепшага ў рэспубліцы бульдозерыста.

На бульдозеры Сямёна Місунюў з 1948 года. Ішчэ першую чаргу праспекта імя Сталіна будаваў. Цяпер зноў на цэнтральнай магістралі працаваць прыйшлося — завяршаць разам з іншымі яе рэканструкцыю. Бульдозерыстам стаў не выпадкова, усё жыццё вабіла да сябе тэхніка — ці быў гэта кулямёт у партызанскім атрадзе, ці слясарны варштат, ці трактар. Машыны, як ён сам прызнаўся, ніколі не давалі яму спакою. І раптам удача — пасылаюць на курсы бульдозерыстаў. Зусім не здзіўна, што скончыў іх Сямён на «выдатна».

Даверылі яму тады машыну, праўда не лепшую — нейкі амерыканскі трактар, які бульдозерам можна было назваць толькі з вялікай агаворкай. Але Місунюў не разгубіўся, з «амерыканца» выціскаў такое, што сябрам яго, якія працавалі на больш дасканалых машынах, і не снілася — 800 кубаметраў гравію замест 350 па норме перагортваў за змену.

Аднойчы ўпраціў Місунюў праба застанца на паўгадзіны пасля работы — абяцаў паказаць нешта незвычайнае. Той згадзіўся. А Сямён, нічога не гаворачы, сеў за рычагі, скрануў машыну з месца. Зрабіў адзін, другі заход на пляцоўцы, выкапаў траншэю. Толькі тут праба здагадаўся:

— Ты што ж, хочаш канаву-канальнік бульдозерам замяніць?

Місунюў толькі галавой кіўнуў: так. Праз якіх-небудзь паўгадзіны і прабу, і тым, хто наглядаў за гэтым незвычайным для бульдозера заняткам, стала зразумела: новы метад дасць вялікі эфект. Пры траншэйным спосабе страты гравію рэзка скарачаліся.

Хутка па новаму метадзе пачалі працаваць многія бульдозерысты.

А Місунюў рашыў паспрабаваць рэзаць грунт «грабёнкаю»: скараціць даўжыню рэзання і па адным месцы прайсці тры разы. Бульдозеры нож, быццам грабёнка, прычэсвае грунт. Пры такім спосабе рыхласць перамяшчаемага гравію змяняецца. Многія спачатку сцвярджалі, што прымяняць гэты метад — дарэчная справа. Пры максімальным заглыбленні ўзнікае перагруза трактара і машына можа выйсці са строю. Але ў Місунова перагрузак не бывае, трактар без капітальнага рамонту ходзіць больш чым належаў. А новы метад дазволіў узяць прадукцыйнасць бульдозера на 12 працэнтаў.

Працуе Місунюў цяпер на бульдозеры, змантыраваным на базе трактара «С-80». Машына выдатная, з амерыканскім трактарам і ў параўнанне не ідзе. На ёй Сямён Мацвеевіч робіць сямпаўдныя цуды. Прадукцыйнасць бульдозера Місунова часамі пераўзыходзіць прадукцыйнасць паўкубавога эк-

скаватара. Пры гэтым кошт перамяшчэння аднаго кубічнага метра гравію значна ніжэйшы. За дзесяць год ён перамясціў каля мільёна кубаметраў зямлі. Вось чым служыў Сямён званне Героя Сацыялістычнай Працы. Хіба ж назавеш работу яго нецікавай? Вось вам і бульдозерыст!

Аднойчы я расказаў яму, як я здзіўляўся, пачуўшы, што бульдозерысту прысвоена самае высокае званне ў нашай краіне. Місунюў засмяяўся.

— Заўсёды трэба ведаць, што робіш і для чаго робіш. Тады і не памылішся. Ты вольна памылку зразумеў. А ці не робіць такую ж памылку тыя, хто выбірае дарогу ў жыцці, шукае рамантычных спецыяльнасцей? Мне, дарэчы, ніколі не прыходзілася сустракаць юнака ці дзяўчыну, якія марылі б стаць бульдозерыстамі. Мулярам — калі ласка. Машыністам вежавага крана — з вялікай ахвотай. А хіба ж, маўляў, спецыяльнасць бульдозерыст? Гэта ж усёроўна, што трактарыст. Толькі працуе не ў полі і рамантыкі куды менш, чым у рабоце вясковага трактарыста. Хіба не так разважаюць многія? А бывае гэта таму, што прафесію нашу з боку не разгледзіш, у яе трэба душу ўкласці.

В. МІХАЙЛАЎ.

С. КУХАРАЎ

НАД ДЗВІНОЮ

Нарыс

Мал. Г. Паплаўскага.

1

Так, напэўна, некалі выглядалі неабжытыя лясныя прасторы панад Амурам, калі сюды ступілі першыя пасланцы Ленінскага камсамола, каб закласці горад свайго юнацтва — Камсамольск-на-Амуре. Такім жа суровым і разам з тым непаўторна цудоўным выглядае цяпер таежнае ўзбярэжжа паўночнай прыгажуні Пячоры, стрэўшы зусім нядаўна новых адважных разведчыкаў нетраў — сённяшніх камсамольцаў, якія смела адгукнуліся на заклікі партыі асвоіць незлічоныя багацці далёкай Поўначы. Новы горад, які будзе моладзь сваімі нястомнымі рукамі ў паўночнай тайзе, яна вырашыла назваць у знак пашаны да сваіх няўрымслівых папярэднікаў Камсамольск-на-Пячоры — малодшы брат далёкаўсходняга камсамольскага першынца.

Сёння панад Заходняй Дзвіною пад старажытным Полацкам раскінуліся такія ж палатняныя палаткі, якія некалі былі раскінуты на ўзбярэжжы Амура.

На высокі пясчаны бераг Заход-

няй Дзвіны цераз пераправу няспынна ідуць машыны з цэглай, цэментам, бетонам, бярвеннем. Грузы дастаўляюцца без перапынку — з раніцы да позняга вечара. Гэтыя ж машыны прывозяць і папаўненне рабочаму калектыву. Едзе пераважна моладзь — загарэлыя вясёлыя хлопцы і дзяўчаты з рукамамі і торбачкамі за плячыма, са спартыўнымі чамаданчыкамі і самаробнымі скрыначкамі. Едуць адусюль — з Віцебшчыны, з суседняй Магілёўшчыны, з далёкага Палесся, з-пад Гродна. Едуць маладыя патрыёты з брацкіх рэспублік. Яны дачуліся, што на ўзбярэжжы Заходняй Дзвіны непадалёк ад Полацка разгортваецца гіганцкая новабудова, і спяшаюцца стаць яе ўдзельнікамі.

Людзей тут спатрэбіцца шмат. І яшчэ доўга над ляснымі прасторами прырэчча, падхопленая бурлівымі хвалямі паўнаводнай Дзвіны, будзе гучаць хваляючая песня, з якою не адзін ужо год наша моладзь выбіраецца ў дарогу:

«Едем мы, друзья,
В дальние края...»

А ў душы тых, хто абжыўся на новым месцы і ў каго крыху можа астыла адчуванне таго святочнага настрою, з якім ён нядаўна сам выбіраўся з дому, зноў ускалыхнулася тое ўсеабдымнае пачуццё горадасці і захаплення сваім рашэннем выбраць сабе сценку ў жыцці.

У памяці ўсплываюць камсамольцы, што будавалі Магнітку, пракладвалі Турксіб, абжывалі Далёкі Усход, запальвалі агні новых электрастанцый на Дняпры... Якія яны былі смелыя і адважныя, як бліскуча яны справіліся з той работай, якую ім даручыла партыя!.. А ціліна! А новыя шахты, гідроэлектрастанцыі на Волзе, у Сібіры! А карагандзінскія новабудовы! Там, напэўна, цяжэй, чым тут, на маляўнічай лясной паляне, дзе сонца ўсходзіць гэтак жа, як і ў роднай вёсцы, і над галавой шумяць такія ж знаёмыя і задумлівыя сосны, нібы ты зусім недалёка ад бацькоўскае хаты. У зарэчнай Ахотніцы, дзе размясціліся ў звычайных вясковых хатах першыя наваесёлы, гэтак жа па вечарах збіраецца моладзь на прызбах, як і ў тваёй вёсцы. І ідзеш ты на працу ціхай роснай сцяжынкай мурожным надрэччам, якое якраз так пахне піжмаю і хвойя, як у роднай вёсцы.

«Ну, дзе тут праявіш гераізм?!.. — з сумаю думаеш ты. — Усё звычайнае, нібы ў нашым Залессі ці Альхоўцы. Вунь дзе-небудзь на Пячоры, у тайзе — іншая справа! Там, напэўна, працуюць іншыя людзі — хлопцы-героі!»

Хто ведае, можа, сапраўды, тым хлопцам, што будуецца Камсамольск на рацэ Пячоры, або тым, што ўзводзяць новую Магнітку ў Карагандзе, цяжэй. Можа там спа-

трэбіцца больш мужнасці і вытрымкі. Але і ты, юны сябар, што прыехаў у Слабодку, на Дзвіну, можаш ганарыцца: ты знаходзішся якраз там, куды кіліца цябе родная маці — Камуністычная партыя, куды прывяло цябе тваё гарачае камсамольскае сэрца.

Будаўніцтва, якое ўлетку разгарнулася на левым беразе Заходняй Дзвіны — важнейшая новабудова нашых дзён. Гэта будучы горад, дзе размесцяцца рабочыя новага ў Беларусі завода-гіганта па перапрацоўцы нафты — першынца нафтавай прамысловасці ў нашай рэспубліцы.

Над новай будоўляй на Дзвіне шэфствуе камсамол. Гэта ўдарная камсамольская будоўля.

Нафтагарадок пад Полацкам — гэта будзе горад камсамольскага юнацтва, выдатны помнік крылатай мары нашых маладых сучаснікаў.

2

Адночы парным жнівеньскім надвячоркам на будаўнічую пляцоўку «Нафтабуда» ў палатняную палатку з надпісам «Камітэт камсамола» зайшоў рослы, з строгім абветраным тварам паўнаваты мужчына. Кіўком галавы ён прывітаўся з людзьмі, што сядзелі пры хісткіх імправізаваных століках, а кучараваму хлопцу ў палінялай каўбойцы падаў руку. Хлопец аберуч спіснуў моцную, шурпатую руку мужчыны, цёпла ўсмінуўся яму. Мужчына нетаропка зняў саламяны капялюш, зірнуў на плечы свайго гарнітура, які добра прыпудрыўся рудаватым, відца, цагляным пылам. Усаджваючы го-



сця, кучаравы хлопец — сакратар камсамольскай арганізацыі УНР-121 Ваяцін Лукша — радасна сказаў:

— Вось добра, Алег Аляксандравіч, што вы прыйшлі! У нас якраз камсамольскі сход. Вельмі хацелася б, каб вы расказалі нашым хлопцам пра завод. Заадно паслухайце, што нас, будаўнікоў, непакіне.

Алег Аляксандравіч Ктараў — дырэктар будучага нафтаперагоннага завода цёпла ўсміхнуўся і мякка сказаў:

— Я ўжо, здаецца, расказваў. Ну, ды што з вамі зробіш, камсамалыты... Так і быць, яшчэ раз выступлю.

Сакратар, як самую радасную сваю навіну, тут жа паведаміў:

— Да нас яшчэ прыехала шмат навічкоў. Выпускнікі сярэдніх школ. Ведаеце, як для іх цікава будзе ваша гутарка!

...Гэты сход, як і многія іншыя, быў на адкрытай пляцоўцы, дзе закладваюцца падмуркі жыллага гарадка для будаўнікоў. На цэгле, на дошках, а то і проста на прыбітым мурагу расцелілі чорныя ад сонца, перапэцканыя ў раствор муляры, бетоншчыкі, землянопы. Крыху пазней падышлі шафёры, электрыкі. Засталіся на сходзе і старэйшыя людзі: «Можна што новае скажа Ктараў. Талковы, відаць, чалавек».

Канешне, многія з тых, што працуюць на будоўлі месяцы два — тры і ўжо лічацца ветэранамі, ведаюць пра тое, як зменіцца гэты сёння яшчэ пустэльны куток. Але для навічкоў гэта сапраўдная казка.

Гаварыў Алег Аляксандравіч коротка, але пераканаўча, і яго слухалі з цікавасцю. Перад будаўнікамі яскрава паўставаў велічны малюнак завода-гіганта па перапрацоўцы нафты.

— За ўсю шматвяковую гісторыю, — расказваў Алег Аляксандравіч, — старажытны Полацк не бачыў такіх пераўтварэнняў, якія будуць тут у сувязі з будаўніцтвам нафтагіганта. Гарадок нафтавікоў зойме плошчу дзвесце

тысяч квадратных метраў. На левым беразе ракі, у суседстве з сасновым бора, пачынаючы ад перапашнага вёскі Слабада ў кірунку Полацка вырастаць прыгожыя шматпавярховыя дамы з асфальтаванымі, зялёнымі вуліцамі і плошчамі. У цэнтры гарадка будзе Палац культуры, школа, кінатэатр, поліклініка, дзіцячы сад, яслі, магазіны, бібліятэка і іншыя ўстановы. У гарадок нафтавікоў будзе пракладзена чыгунка. Нафтавікі будуць мець сваю цеплаэлектрацэнтраль, што дасць магчымасць забяспечыць усе зручнасці ў кватэрах рабочых і служачых. Ужо цяпер разгортваецца работа па падрыхтоўцы кадраў беларускіх нафтавікоў. У Полацку ідзе аднаўленне будынка былога кадзеецкага корпуса — тут размесціцца вучэбны камбінат. У будучым годзе адбудзецца першы набор вучняў розных вытворчых спецыяльнасцей — аператараў, іх памочнікаў, матарыстаў, наладчыкаў і г. д. Сюды будуць прымацца навучэнцы з атэстатам сталасці. Пасля двухгадовага навучання будучыя нафтавікі перададзеныя самастойнай працай пройдуць вытворчую практыку ў Куйбышаве, ва Уфе — на лепшых нафтавых прадпрыемствах краіны.

Не паспеў Алег Аляксандравіч перадыхнуць, выціраючы беласнежнай хустцінай спацелы твар, як наперабой загаварыла моладзь.

— Раскажыце, калі ласка, пра завод. Які ён будзе? Адкуль будзе дастаўляцца нафта?

— Калі завод пачне працаваць? На гэта дырэктар адказаў жартам:

— А вось якраз пра гэта вы, будаўнікі, ведаеце лепш за мяне, — і ўжо сур'ёзна дадаў: — Згодна планавага разліку, першая чарга завода павінна ўступіць у строй у 1963 годзе. Але, думаю, што вы справіцеся крыху раней. Пасланцы камсамола заўсёды перавыконвалі дадзеныя партыяй заданні. Такі ўжо ваш камсамольскі характар — быць заўсёды ўперадзе,

натхняць сваім прыкладам моладзь.

Нафтабудаўнікі з гонарам дэдаліся з гутаркі Алега Аляксандравіча, што беларускі нафтаперапрацоўчы завод будзе адным з буйнейшых.

Гэта будзе завод-гігант, абсталяваны найвышэйшымі складанымі машынамі і механізмамі, з шырокім прымяненнем аўтаматычных працэсаў. З нафты будуць вырабляцца разнастайныя матэрыялы і сыравіна, вельмі неабходныя для прамысловасці. Тут і сыравіна для шугунага валака, пластмас, замьянальнай скуры, некаторых каштоўных будматэрыялаў, і бензін, і газа, і змазачныя масла, і дызельнае паліва — усе тыя матэрыялы, якія цяпер завоззяцца ў Беларусь і Прыбалтыку.

Полацкі перапрацоўчы завод атрымае нафту з Башкірыі па нафтаправаду, які будзе даўжынёю 2 тысячы кіламетраў.

— Мы ўсё зробім, каб хутчэй пабудавачы завод, — не стрымалася круглагалова, бялявая дзяўчына з тых, што сядзелі ўводдаль, шчыльна прытуліўшыся адна да другой, як задушэўныя сяброўкі. Гэта брыгадзір навічкоў, якія нядаўна прыбылі на будоўлю па камсамольскіх пупцёках. Яе ўсе называюць проста — Ніна. Камсамолка Ніна Кузняцова, не задумваючыся, рашыла звязаць свой лёс з ударнай новабудоўляй. Як толькі атрымала дыплом тэхніка-будаўніка, адразу сказала:

— Якраз для мяне і будоўля новая, тут, у палатняным гарадку будаўнікоў, маё месца.

Ніне далі брыгаду леташніх дзесяцікласнікаў. Цудоўныя хлопцы і дзяўчаты! Праўда, яны не маюць яшчэ вопыту, не ўсе з іх умеюць як мае быць трымаць рыдлёўку, не кажучы пра такія важныя тут прылады, як кельма. Але нічога — навучацца. Загое ў іх ёсць шчырае жаданне стаць сапраўднымі будаўнікамі і энергія, невычарпальная энергія маладосці, і імкненне ўсё пазнаць, усяму навучыцца. А гэта — зарука поспеху.

— Будзем даваць па паўтары

нормы! — у адзін голас крыкнулі Нініны сябры, як бы ў падтрымку слова свайго брыгадзіра.

— Ого, якія смелыя!.. Паўтары нормы?!.. — крыкнуў нехта з хлопцаў брыгады Леаніда Чудакова. — Мы ўжо не адну пару мазалёў знасілі, ды і то ніяк не можам даць кожны дзень па столькі. Ці не занадта вы порсткія, дзяўчаты?

— Нічога не порсткія, — спакойна адказала на гэтую рэпліку Ніна. — Але па паўтары нормы дадзім. — Нечакана для многіх прапанавала: — Згодны з намі спаборнічаць?

— А чаму ж не?.. Згодны, — заявілі яшчэ ўчарашнія перадавікі з брыгады Чудакова, хоць і моцна задумаліся. Дасюль гэтая брыгада трымала першае месца на капані катлаваў пад жыллыя дамы пяцёрскага гарадка будаўнікоў. Гэта таксама дружная брыгада, якая прыбыла сюды ў сярэдзіне ліпеня,



таксама па пецёўках райкомаў камсамола. Большасць яе — таксама ўчарашнія дзесяцікласнікі. Але ёсць тут і бывалыя людзі, хоць і маладыя, якія пабывалі ўжо на многіх будоўлях. Усім ім спадабаўся сталы, разважлівы Лёна Чудакоў — хлопец з кучаравым рыжаватым чубам і прыгожымі, моцнымі мускуламі пад матроскай цяльняшкай. Яшчэ калі пад'язджалі да парона, каб пераправіцца на левы бераг, дзе здалёк чырванеліся штаблi цэглы — першы прыпынак на самастойнай жыццёвай дарозе, усе згадзіліся: «Ты, Лёна, у нас будзеш за брыгадзіра. Ідзі гавары з начальствам, каб нас не разлучалі...»

Першыя дні Лёна даліся нялёгка, пакуль адзін другога добра ўведалі, пакуль спрацаваліся. На першым часе ў аднаго тое няладна, у другога іншае. Каця кінула працу дачасна і пайшла ў Баравуху на спатканне з новым знаёмым. А Маня засулавала — ужо каторы дзень, як прыехалі, а пісьма з дому няма. А ў некаторых выявілася знаёмая хвароба — нышчэ: «Невядома яшчэ, як яно тут будзе, можа нічога не заробім...» Але ўсё гэта хутка ўляглося, прайшло. Перамгло здаровае жаданне — стрымаць слова, дадзенае сябрам-камсамольцам, быць вартымі камсамольскага давер'я. Ужо на другі месяц усе члены новай камсамольска-маладзёжнай брыгады Леаніда Чудакова значна перавыканалі вытворчае заданне. На гэтай нялёгкай земляной працы яны далі 120 працэнтаў. Гэта вялікая справа! І раптам знайшлася новая дзяўчына, якая можа яшчэ і рыдлёўкі не трымала як мае быць у руках, а бярэ смела паўтары нормы.

— Што ж, паспаборнічаем! — бліснуў сінімі вачыма Леанід Чудакоў, і не зразумела Ніна Кузняцова, што таілася ў тым бяздонным бланкіце Лёнавых вачэй: выклік ці кпіны?

...І начальніку УНР-121 Рыгору Васільевічу Сібіку, і дырэктару будучага завода Алегу Аляксандравічу Кітатараву, які часта бывае ў будаўнікоў, было прыемна, што

камсамольцы (а яны — асноўная, ударная сіла новабудоўлі) горада, з маладзёжным задрам і рапучасцю ўключаюцца ў справу, блізка да сэрца прымаюць усё, што перашкаджае, што стаіць на шляху працы па-новаму.

Камсамольцы рашылі стварыць «штаб лёгкай кавалерыі», які б дапамагаў камітэту камсамола выяўляць усе непаладкі на будоўлі, змагацца за высокую культуру працы, за эканомію і беражлівасць. У яго склад, апроча сакратара камсамольскага камітэта, увайшлі тры актывісты.

Неўзабаве пасля гэтага сходу на аб'ектах з'явілася «Калючка» — сатырычны лісток, дзе трапіна крытыкаваліся тыя «ўхабы», якія яшчэ ёсць на шырокай будаўнічай пляцоўцы, дзе гаспадарачы маладыя працаўнікі.

3

Аляксандр Варановіч — плячысты, смуглявы здаравяк — прыехаў з групай такіх жа, як і сам, маладых, бадзёрых хлопцаў на левы бераг Дзвіны яшчэ ў чэрвені месяцы, калі на месцы, дзе сёння ўжо свецацца новымі сценамі першыя зборныя дамы (падарунак Віцебскага домакамбіната), стаўляліся першыя вешкі. Паглядзеў на камлюкаватую фігуру хлопца выпрабавальным вокам галоўны інжынер УНР-121 Рыгор Юр'евіч Аронаў, паказаў кіўком галавы на яго крыху палінялую хвацкую шапку-капітанку, зпад якой выбіваліся непакорлівыя, хвалістыя валасы, і коратка спытаў:

— Дзе служыў?

— На Каспіі. Караваным механікам быў у Баку, у нафтапарэходстве.

— Добра. — ухваліў галоўны інжынер і, скупа ўсміхнуўшыся, дадаў: — Пакуль што ў нас караванаў няма — будзеш брыгадзірам... Жыллё трэба хутэй. Разумееш?

— Разумею, — адрапартаваў Варановіч і сабраўся было ісці,

але нешта ўспомніў. зычна гукнуў: — Што загадаеце рабіць, таварыш галоўны інжынер?..

— Беры вунь чарцяжы, сваіх хлопцаў і рыхтуйце катлаваны. К восені мы павінны паставіць трыццаць два дамы-інтэрнаты. Для вас жа, будаўнікоў. Разумееш?

— Разумею, таварыш галоўны!..

Так Аляксандр Варановіч змяніў спецыяльнасць караваннага механіка на брыгадзіра-будаўніка. Аб нядаўняй яго марской службе напамінае хіба толькі шапка-капітанка, з якой хлопец не расцеацца ніколі. Аляксандр бадай што не сумуе па шумлівых хвалях мора, па залітых сонцам бакінскіх бульварах. Ён сам, дачуўшыся, што на радзіме, паблізу Полацка, разгортваецца такая будоўля, не вытрымаў і прыехаў, каб прыкласці свае працавітыя рукі.

У брыгадзе Варановіча людзі розных узростаў, з розных месц, але яны хутка здружыліся, і ў гэтым, напэўна, ёсць заслуга энергічнага і здольнага брыгадзіра.

Вядома, што знаёмства з людзьмі пачынаецца на рабоце, дзе бачны і здольнасці, і магчымасці кожнага. Варановіч заўважыў, што далёка не ўсе такія майстры, якія патрэбны тут, на будоўлі. Ён адразу паставіў пытанне перад кіраўніцтвам аб вучобе, але не чакаў, пакуль аднекуль яму прышлюць спрактыкаваных інструктараў. Яшчэ толькі пачалі капаць катлаваны, а ў Варановіча ўжо раяцца, як рабіць кладку сцен, як рыхтаваць апалубку.

— Будоўля наша маладая, — горада даводзіў сваім сябрам брыгадзір, — і мы спецыялісты таксама маладыя. Можна сказаць, навічкі ў гэтай справе...

— Ты канкрэтней, Саша. Што надумаў? — перабіваў Варановіча неярплівы Васіль Бандарэнка.

— Я канкрэтна і кажу, — прадаўжаў спакойны, разважлівы Варановіч. — Нам трэба кожнаму асвоіць спецыяльнасць муляра, а потым і тынкоўшчыка. Сёння мы робім катлаваны, а заўтра трэба

мураваць падмуркі, а потым спатрэбяцца і тынкоўшчыні, і мантажнікі.

— От яшчэ не было клопату... — усміхнуўся Васіль.

— Табе, братка, першаму заданне — навучыць двух падсобнікаў цясларству.

— Есць! — ужо зусім сур'ёзна, па-вайскаму, выгукнуў Васіль, ведаючы, што брыгадзір любіць жарты датуль, покуль яны не шкодзяць справе.

Праз некаторы час у брыгадзе Аляксандра Варановіча з'явіліся свае цяслары, бетоншчыкі, электрыкі, муляры. Прайшлі добрую практычную загатоўку тыя, што прыбылі на будоўлю без спецыяльнасці. Калі гутарка заходзіць пра людзей брыгады, Варановіч перш за ўсё называе цяслароў Івана Вікса і таго ж Васіля Бандарэнку, але дадае, што не быць бы ім добрымі цясларамі, каб яны не трапілі сюды, на ўдарную камсамольскую будоўлю. Праўда, брыгадзір замоўчвае, што хлопцы працуюць не абы з кім, а з былым караваным механікам.

Гэта добра, што замоўчвае — сціпласць упрыгожвае камсамольца!

— У нас жа ёсць і дзяўчаты. — непакоецца Варановіч. — Яны працуюць выдатна. Асабліва сёстры Марыя і Кацярына Войчанкі. Аднымі з першых яны набылі будаўнічую спецыяльнасць і робяць не горш, як спрактыкаваныя муляры. Нам бы пабольш такіх дзяўчат...

... Побач з брыгадай Аляксандра Варановіча рыхтуюць падмуркі для зборных дамоў хлопцы брыгады Івана Іванова, таксама нядаўняга салдата. Баявыя, дружныя працаўнікі. Ні ў чым не ўступаюць сваім суседзям: ні ў працы, калі пачынаюць завыхацца, перагукнуўшыся: «А ну, хто хутэй!», ні ў танцы, калі збіраюцца ўвечары на пагорку і з прывістам адбіваюць «чыганацкую», да зморы даводзячы гарманіста. Адзін месяц Іванову «пабіў» Варановіча, вышаўшы нават на першае месца сярод усіх брыгад. Здаецца, тады ён даў

152 працэнты месячнага задання. Але гэта не спалохала Варановіча. Як аб'яўлялі камсамольскую вахту ў гонар 40-годдзя ВЛКСМ, Варановіч выклікаў на сацыялістычнае спаборніцтва Іванова і паабяцаў разам з усімі сваімі сябрамі па працы:

— Дадзім 160 працэнтаў!

Калі пачаўся мантаж зборных дамоў, брыгаду Варановіча перакінулі на гэты адказны ўчастак. І тут хлопцы не разгубіліся. Не дарэмна кажучы, што войска заўсёды мае баявы настрой, абы не страціў натхнення камандзір. А такі камандзір, як Варановіч, не разгубіцца.

4

У жніўні, на зыходзе лета, на будоўлі было нешта чалавек каля пяцісот. Амаль што ўсе будаўнікі — людзі крылатага, камсамольскага ўзросту. Перад імі пастаўлена задача — у тэрмін пабудаваць нафтагінант. З кім ні пагутарыш на пляцоўках, на растворна-бетонным вузле — усе нафтабудаўчы жывуць гэтым выкародным жаданнем, гэтай вялікай марай.

Усім невялікі час прайшоў, як ажыло, загаманіла левабярэжжа Дзвіны, а ўжо на будоўлі з'явіліся свае перадавікі, людзі, якія не ведаюць спакою ў працы, якія ў звычайнай, будзённай рабоце праяўляюць сапраўдны гераізм. Іх справы — гэта падзвіг, гэта тая ўзнёслая рамантыка, якая так захапляе сэрцы маладых.

Начальнікі будаўнічых участкаў, галоўны інжынер, брыгадзіры, майстры з гонарам раскажваюць пра сваіх рабочых, прыводзячы ў прыклад то аднаго, то другога.

Брыгадзір той жа брыгады, якая першай адкрыла спіс перадавікоў на свежай, яшчэ пахнучай жывіцай дошчы паказчыкаў, Іван Іванов, сціплы, нават залішне сарамлівы хлопец з мяккімі сінімі вачамі і мускуламі спартсмена, доўга перабіраў у памяці сваіх людзей. Пасля кожнага новага прозвішча,

якое ён вымаўляў, на яго высокім чыстым ілбе серабрыліся новыя кропелькі поту. Нарэшце, брыгадзір не вытрымаў, бегма кінуўся ў палатку і вярнуўся са спісам. Пачаў чытаць:

— Сцяпан Сазонаў — цясляр... Пятро Капуста — муляр... Уладзімір Буланаў — цясляр... Ала Аксеевіч, Галія Квачонак — падсобніцы...

Выцёршы ўспацелы твар, Іван горача загаварыў, дапаўняючы словы выразнымі жэстамі рук:

— Вы ведаеце, як я магу аднаго назваць, а другога ўмаўчаць? Працуем жа разам... Усе на сваім участку забяспечваюць тэмп, стараюцца, каб брыгада была на ўзроўні...

Гэта правільна — усе стараюцца. Нават тыя, што на першым часе крыху разгубіліся або паддаліся настрою вандрунікаў-кальмынікаў, якія, між іншым, з'явіліся былі і на гэтай толькі што народжанай будоўлі. А цяпер нават тыя нерашучыя хлопцы і дзяўчаты захапіліся агульным пафасам уздыму, які запанаваў на камсамольскай новабудоўлі напярэдадні слаўнага юбілею ВЛКСМ.

Хочацца спыніцца асобна на такім важным участку будоўлі, як пераправа, раскажаць пра людзей, якія забяспечваюць належны рытм жыцця на левым беразе ракі. Нехта з нафтабудаўцаў вельмі трапіна сказаў, што пераправа — галоўная артэрыя, якая жывіць увесь арганізм будоўлі.

На шляху, дзе ідуць усе будаўнічыя работы, — бурлівая, паўнаводная Заходняя Дзвіна. Маста тут, як вядома, пакуль што няма. Геалагі яшчэ толькі падбіраюць месца для яго, робяць патрэбныя вылічэнні.

З цямна да глыбокай ночы, ва ўсякае надвор'е, без спачыну туды-сюды праз раку ходзіць нястомны працаўнік-паром, перавозячы на левы бераг усё, што трэба на пляцоўках. Цераз раку штодзённа праходзяць больш пяцісот машын. На пароме ўмяшчаецца чатыры самазвалы. Вось і памяркоў, колькі

разоў трэба звярнуцца за змену! Тут не задрэмлеш, калі з двух бакоў нецярплівы народ-шафёры падбадзёрваюць. «Гэй, што заснулі, давай, варушыся!» Нельга з бетоном, які, нібы рошчына, ходзіць у кузаве, стаць ні минуты лішняй, бо зацвярдзее; нельга бавіцца і з цэглай — яе адразу ж з кузава ўвішныя муляры кладуць у сцяну. А там сталары чакаюць дошкі, цвікі... Усё неабходна даставіць у час, на сваё месца — тады рытмічна будзе ісці праца на будоўлі. Няхай хоць на пяць хвілін спыніцца пераправа — і неапальны затвор ствараецца на дарогах, якія з процілеглых бакоў являюць да ракі: парушыцца нармальнае жыццё на будоўлі.

Іх не многа, людзей, якія забяспечваюць бесперабойную, напружаную работу пераправы — чатыры паромшчыкі і два капітаны-матарысты. Апошнія бесперапынку разразаюць мутна-жоўтыя вірлівыя хвалі Заходняй Дзвіны на чырвонабокім кацеры з гучнай назвай «Нафтабудавец», на сталёвым тросе цягаючы грукаткі паром. Чатыры чалавекі спраўляюцца на рацэ. Нездарма іх называюць героямі пераправы.

Капітан-матарыст Мікола Спінаў — плячысты, з бронзавым адлетняга загару, вясёлым тварам хлопец у цяльняшцы, пад якой ходзяць магутныя грудзі спраўнага рачніка, упэўнена трымае штурвал і арліным позіркам сочыць, як на сталёвым тросе плаўна рухаецца паром... Пад яркім сонцам прыгожа пераліваюцца хвалі ракі, мякка плюскочучы аб барты, пырскаючы ў твар свежасцю. Хораша, аж душа спявае!..

Але бывае інакш. Увечары неяк наляцеў з-за недалёкага бору сіберны вецер, прыгнаў злосныя чорныя хмары, узвіхрыў хвалі ракі, закруціў шалёнымі клубамі сыпучыя пяскі з берагоў. Раззлавалася капрызная Дзвіна, падкідае капер, як трэску. А з берага крыкі: «Гэй, варушыся, браток! Давай, каб цябе немач!..»

І раптам — парываўся буксірны канат. Што рабіць? На беразе —



Уладзімір Іванов.

калона машын на паўкіламетра. Хтосьці з людзей, што сабраліся на пароме, раіў пачакаць да раніцы, бо вада халодная і ў цемеці нічога не бачна. Але Мікола рашыў інакш... Ён скінуў з сябе цяльняшку і нырнуў у ваду, пад кацер, дзе знаходзілася мацаванне каната. Ён ныраў некалькі разоў, пакуль не ліквідаваў аварыю. Паром зноў пайшоў...

Той жа вытрымкай і бясстрашам валодае і Міколаў напарнік — смуглявы здаравяк Уладзімір Іванов, якога нафтабудаўчы клічуць «дзядзька Валодзя», хоць гэтакую дзядзьку яшчэ далёка да трыццаці год. У «дзядзькі Валодзі» паром ходзіць, як гадзіннік у добрага гаспадары. І Уладзімір Іванов, і Мікола Спінаў — спрактыкаваныя майстры буксіравання, бясстрашныя матарысты. Абодва любяць і ведаюць сваю справу, маюць ґрунтоўны рабочы стаж. Мікола прайшоў добрую загартоўку на Каме, дзе буксіраваў транспарты. Уладзімір уздоўж і ўпоперак абкалясіў родную Дзвіну на кацерах, быў шафёрам. На «Нафтабудзе» слёбы з натхненнем ня-

сць ударную вахту ў гонар 40-годдзя ВЛКСМ.

Расказваюць, як аднойчы Уладзімір Іваноў вадзіў паром у страшэнную навальніцу. Рака так разбушавалася, што хвалі шугалі цераз пераправу, сінія маланкі крышылі неба, дождж ліў, як з вядра. А тут падышла калона самазвалаў з бетоном. Паром гойдала, нібы човен. Зрабілася цёмна. Не відно, куды весці кацер — можна збіцца з дарогі і парваць трос. Але матарыст не разгубіўся — удала прывёў паром да прычала, і працаваў да таго часу, пакуль трэба было, пакуль ішлі машыны на левы бераг.

Хіба не заслугоўваюць такія людзі, каб іх называлі героямі! Яны і ёсць героі працы!

5

Пакуль пісаліся гэтыя радкі, на левым беразе Дзвіны, у Слабадзе (так называецца вёска, на загуменнях якой улётку разгарнулася вялікае будаўніцтва), адбыліся выдавочныя перамены. У жніўні толькі пачалі зборку першых васьмі дамоў. Толькі пачалася кладка сцен кінатэатра, лазні, кацельнай. Рабочыя жылі на кватэрах у Слабадзе, Ахотніцы і ў іншых навакольных вёсках. У іх не было нават свайго чырвонага кутка, кіно прывозілі рэдка, не ўсё добра ладзілася часам і з харчаваннем — сталовая толькі што арганізавалася.

Сёння малюнак інакшы. Да

юбілею камсамола першыя нафтабудаўцы спраўляюць наваселле. Неўзабаве ў іх будзе і свой клуб, і кінатэатр. Жыццё ў піянерскім гарадку нафтабудаўцаў наладжана. Камсамольцы ствараюць свой калектыў мастацкай самадзейнасці, які стане душой арганізацыі культурнага адпачынку моладзі. І канешне, ніхто, хто яшчэ толькі думае над тым, каб уліцца ў дружны гераічны калектыў, — не пашкадуе, калі паследуе прыкладу першых пасланцоў Ленінскага камсамола, якія заклалі падваліны новага горада беларускіх нафтавікоў.

Той, хто прагне знайсці сабе сапраўднае натхненне, хто не баіцца цяжкасцей, — той знойдзе на ўдарнай камсамольскай будоўлі шчырых паплечнікаў і сяброў. Яго тут чакае шырокі, неабмежаваны прастор для выяўлення невычэрпных сіл маладосці. Тут — сапраўдная школа жыцця.

Няхай гэта будоўля не за палярным кругам, не ў суровай тайзе. Над табой будзе такое ж, як у тваіх родных мясцінах дзе-небудзь ля Бесядзі ці над Сожам, з сінімі аблачынкамі неба, таксама, як і ў тваім ляску будзе пахнуць жыццём і яварам, — не расчароўвайся: тут і ёсць твой прыродны край, твая запаветная далечыня, якія адкрывае перад маладымі сучаснікамі наша родная Партыя.

Над Дзвіной, на ударнай камсамольскай будоўлі, ідзе вялікае, поўнае гераічнай романтикі працоўнае наступленне.

Нас гартавала палымя, нас вырашчыла праца

ЛЕТАПІС ПІШАЦА Ў НАШЫ ДНІ

Пры слове «летаніс» мы прывыклі думаць, што ствараюць яго людзі, так сказаць, не па свежых слядах падзей, а праз значны адрэзак часу, калі перажывае ўяўляецца ў крыху іншым святле. Між тым, работнікі Гомельскага абкома камсамола не сталі чакаць, пакуль прайшоўшае прыпыліцца мінуўшчынай: па гарацх слядах падзей яны рашылі напісаць гісторыю камсамола вобласці.

Цяжка сказаць, каму першаму прышла ў галаву думка стварыць такую кнігу. Магчыма, гэтая думка з'явілася адначасова ў многіх работнікаў абкома камсамола, бо хіба гэта не цікава — стварыць летаніс камсамольскага жыцця сваёй вобласці, расказаць у ім, як мужнеў, гартаваўся камсамол у агні грамадзянскай вайны, як з кельмамі ў руках узводзілі камсамольцы завод «Гомсельмаш» і шклозавод імя Сталіна.

— Мнагавата працы будзе, — гарварылі некаторыя.

— Канешне, нямала, — згадзіўся загадчык аддзела прапаганды і агітацыі абкома камсамола Леанід Лазараў. — Але затое, якую цікавую кнігу можна стварыць! Колькі цікавых фактаў можна знайсці!


У канцы студзеня гэтага года пастановай бюро абкома камсамола была створана камісія па збору і сістэматызацыі матэрыялаў. Трэба сказаць, што не ўсе таварышы, члены гэтай камісіі, у аднолькавай меры

прынялі ўдзел у стварэнні камсамольскага летанісу. Чаго грахі таць, некаторыя паспівічаюць і цяпер. Затое якую ініцыятыву праяўляюць інструктары абкома камсамола Міхал Шлюшэнка і Веніямін Бярэзіні! Першы з іх ездзіў у Ленінград у Дзяржаўную публічную бібліятэку імя Салтыкова-Шчадрына, другі — у музей і архівы Мінска. Па крупінках збіралі яны ўсё, што датычыцца гісторыі камсамола Гомельшчыны.

Разгарнулася работа і ў райкомах камсамола. І многа дзе ўжо сабраны цікавыя матэрыялы аб стварэнні і шляху камсамольскіх арганізацый Акцябрскага, Рагачоўскага, Добрушскага, Парыцкага, Буда-Кашалёўскага раёнаў.

Зборнік, па задуме яго стваральнікаў, павінен мець шэсць раздзелаў: «Арганізацыя камсамола Гомельшчыны і яго падзвігі ў гады грамадзянскай вайны», «Гомельскі камсамол у гады калектывізацыі і індустрыялізацыі краіны», «Камсамол Гомельскай вобласці ў гады першых пяцігодкаў», «Ратныя справы гомельскіх камсамольцаў у гады Вялікай Айчыннай вайны» і другія.

Трэба адразу сказаць — работнікам абкома камсамола вялікую дапамогу аказала грамадскасць: камсамольцы, старыя члены партыі, былыя камандзіры партызанскіх злучэнняў. За напісанне матэрыялаў па гісторыі камсамола роднай Гомель-



шчыны ўзяліся студэнты мясцовага педагагічнага інстытута З. Майсак, В. Серыкаў, Л. Бандарэнка, Л. Жогла, І. Усціновіч. Цэлымі днямі прасідаў студэнт філалагічнага факультэта педінстытута Іван Усціновіч у пакоях, дзе змяшчаецца абласны архіў. Адзін з работнікаў архіва аднойчы, наглядаючы, як уважліва перапісвае Усціновіч нейкую невялічкую заметку са старога, пажаўцелага нумару «Палескага праўды», не вытрымаў:

— Ты, браток, імянінкім сёння выглядаеш: бач, як свеціцца вочы!..

— А што ж, можа я і сапраўды імянінкі, — усміхнуўся Іван. — Гляньце вась сюды...

Перад студэнтам разам з нумарам газеты ляжалі дакументы аб стварэнні Гомельскага камуністычнага Саюза моладзі. Як відаць было з гэтых дакументаў, Саюз моладзі Гомельшчыны быў арганізаваны ў студзені 1919 года. Камсамольскія арганізацыі вялі вялікую выхавальную работу сярод моладзі. У справяздках Гомельскага губернскага камітэта аб рабоце і стане губернскай арганізацыі РКМС за 1922 год гаварылася:

«Сувязь РКМС з рабочай моладдзю ў прамисловых раёнах умацавалася. Павелічэнне і ўмацаванне сувязі з рабочай моладдзю азнаменавалася масавым прытокам рабочай моладзі непасрэдна з фабрык і заводаў у Саюз...»

Чаму ж не цікава было Івану чытаць гэтыя словы? Перад юнаком узніклі адна за другой старонкі гераічнага мінулага камсамола роднай вобласці. Вось здымак невялічкай, скромнай кніжачкі. На вокладцы напісана: «Юныя пралетары ўсіх краін, аднайчэся! Расійскі Камуністычны Саюз Моладзі «Членскі білет № 1». Гэта — членскі білет першага камсамольца Рэчыцкай арганізацыі Пятра Патэюка. Тут жа запісана і дата яго ўступлення ў камсамол — 28 мая 1919 года.

І хіба не цікава было Івану Усціновічу даведацца аб тым, як Пётр Патэюк некалі ствараў першую камсамольскую арганізацыю?

... Пявятовы камітэт РК КП(б) даручыў Пятру Патэюку, які ў 1919 годзе ўжо быў прыняты ў партыю, падбраць групу перадавой моладзі і стварыць у Рэчыцы камсамольскую арганізацыю. Спачатку Патэюк з таварышамі, што ўвайшлі ў ініцыятыўную групу, вырашылі падрыхтаваць спецыяльны зварот да працоўнай моладзі, у якім расказаць аб мэтах і задачах, што стаяць перад камсамо-

лам. Зварот адрываваўся ў друкарні. А назаўтра свежыя лісты звароту расклеілі на сценах прадпрыемстваў і ўстановаў горада. Надрукавалі акеты і членскія білеты. Папера, праўда, была дрэнная. Ды хіба справа ў паперы!

І вась 28 мая 1919 года моладзь горада Рэчыцы сабралася ў памяшканні кінатэатра Мольскага. Прадстаўнік павятовага камітэта РК КП(б) зрабіў даклад аб бліжучым моманце і задачах камсамола. Затым выступілі некалькі юнакоў і дзяўчат.

Кожную кандыдатуру ўступаючага ў камсамол абмяркоўвалі асобна. Ці варты, скажам, вась гэты юнак з заліхацкім віхрастым чубам быць членам слаўнага камсамола, ці вытрымае ён выпрабаванні і ці ніколі не падлядзе? Першымі ў камсамол тады прынялі Пятра Патэюка, Карпа Дворніка, Івана Мурашку, Барыса Пацеенку, Георгія Халасцякова, Мікалая Казла, Міхаіла Зубрыцкага і іншых — усяго 20 чалавек. Тут жа дэлегатамі на першы Гомельскі губеранскі з'езд камсамола выбралі Пятра Патэюка і Карпа Дворніка. І вась ужо, падняўшыся, юнакі і дзяўчаты ў адзіным парыве спяваюць: «Смела, таварышы ў ногу!» А потым у зале кінатэатра Мольскага раздалася велічная мелодыя «Інтэрнацыянала»: — «Уставай, пракляццем катаваны...»

І здалосся, што нізкая столь кінатэатра нейк непрыкметна знікла, расунулася...

У таварышаў, што ўвайшлі ў ініцыятыўную групу на напісанню гісторыі камсамола Гомельшчыны, вельмі хутка пачалі папаўняцца матэрыяламі папкі.

— Многа чаго цікавага прывёз, — паведаміў сябрам Міхаіл Плішчанка, вярнуўшыся з Ленінграда.

І сапраўды, хіба не цікава было ведаць, што к канцу 1919 года камсамольскія арганізацыі ствараюцца ва ўсіх валасных цэнтрах павета! Асабліва моцнымі і баявымі былі яны ў Холмечых, Горвалі, Лоеве, Брагіне.

Старыя камсамольцы прыслалі свае ўспаміны. Прыслалі Барыс Фейгін з Масквы і Ігнат Усевич з Ленінграда, Пётр Патэюк з Варонежа і Сямён Катэрлі з Масквы. Вось у папцы вылінялы ад часу лісток паперы. Гэта рэзалюцыя 1-га Гомельскага губернскага з'езда камсамола. Прыслаў яе даўні сябар гомельскіх камсамольцаў Пётр Патэюк. У рэзалюцыі паведамляецца, што з'езд працягваўся тры дні — 2—4 чэрвеня 1919 года. «За-слушаўшы даклад т. Хатаевіча па бя-

гучаю моманту, — гаворыцца ў рэзалюцыі, — І-ы Гомельскі губеранскі з'езд РКМС прызнае неабходным прыцягненне адставай да гэтага часу рабоча-сялянскай моладзі да актыўнай барацьбы з ворагамі рэвалюцыі... Стройнымі магутнымі радамі павінна прысці рабоча-сялянская моладзь на змену змучанаму, стомленаму пралетарыяту РСФСР у яго гераічнай барацьбе. Няхай жыве пралетарская моладзь, згуртаваная вакол чырвонага сцяга камунізма!»

... Перагортваеш матэрыялы ў папках, нібы чытаеш старонкі гераічных, непаўторных у сваёй рамантыцы дзеянняў камсамола. За некалькі кіламетраў ад Гомеля, каля імшарыстых балот, у адзін з летніх дзён была пакладзена першая цагляная ў падмурак будучага гіганта шкляной прамісловасці — шклозавода імя Сталіна. А потым пачаліся халады, камсамольцы дрыжалі, укрывшыся ўдаіх адной ватоўкай. У шчыліны баракаў дзьмуў вецер, пад раніцу на сценах вырастаў пухысты іней. Ды толькі камсамольцы не адступалі. Шклозавод быў аб'яўлен ударнай камсамольскай будоўляй. Экзамен, пастаўлены перад гомельскімі камсамольцамі ў тыя суровыя гады партый, з гонарам быў вытрыманы. Краіна атрымала шкло, якое тады было так патрэбна ўсюды.

А вась быццам нябачаны цень упаў на лісты, што ляжаць у адной з папак. Паведамленні тут кароткія, як рапарты. У адным з іх расказваецца пра добрушскую партызанку Кацю. Той, хто бачыў дакументальны фільм пра вызваленне Гомеля ад нямецка-фашысцкіх захопнікаў, не мог не звярнуць увагу на хутка прамільгнуўшыя кадры:

Добруш... Дымяцца руіны. Але сваіх вызваліцеляў з радасцю сустракае насельніцтва. Вясяле дзяўчына з аўтаматам на грудзях абдымае белагаловую дзяўчыну. Каля дома, дзе яна стаіць, на шыльдзе пад арлюком, што ўчаліўся кіпцюрамі ў свастыку, напісана аб'ява па-німемку: «За спаймананага бандыта Кацю нямецкае камандаванне выдасць узнагароду — 3 тысячы рейхсмарак, пяць пудоў солі, 25 гектараў зямельнага надзелу. Камендант Добрушскага раёна Брокмат». Камендант Брокмат атрымаў свой надзел — два аршыны зямлі, а партызанка Каця — васьм яна, абдымае худзенькую дзяўчынку. Дзе ты зараз, слаўная партызанка Вара

Бырыч, бястрашная Каця, галаву якога так высокая панілі ворагі? Ты абавязкова павінна заняць пачаснае месца ў сённяшнім летапісе камсамола Гомельшчыны.

Зноў — невялічкі лісток. Гэта выписка з пастановы бюро абкома камсамола за подпісам першага сакратара т. Адамовіча. «Прасіць ЦК ЛКСМБ выкарыстаць грошы, сабраныя школьнікамі ў перыяд рэспубліканскай эстафеты, на пабудову ў Гомелі помніка героям-піянерам Мішу Падабедаву і Валодзея Іванову...»

Іму, Мішу Падабедаву, было 11 год, калі пачалася Вялікая Айчынная вайна і над беларускай зямлёю пачалі лётаць фашысцкія спарыватнікі. І адразу ж Міша пайшоў у партызанскі атрад імя Калініна. Няма ла спраў, вартых дарослага, адважнага партызана, зрабіў гэты хлопчык у атрадзе. У чэрвені 1943 года Міша Падабедаву і старшыню партызанскай брыгады Мікаіла Барысенка выконвалі баявое заданне на тэрыторыі Рудня-Барталамееўскага сельсавета. Там яны па-геройску загінулі ад рук ворага і былі пахаваны ў Рудня-Барталамееўскім лесе. Нядаўна прах Мішы Падабедавы быў перанесены ў гарадскі пасёлак Чачэрыск і пахаваны на Замкавай гары ў брацкай магіле.

Геройскім разведчыкам зарэкамендаваў сябе піянер Акіябрскі сярэдняй школы Валодзея Іванову, які знаходзіўся ў партызанскім атрадзе Паўлюскага. Партызаны любюўна называлі маленькага разведчыка «Тайчонам».

— Тайчонак вярнуўся з Бабруйска, — гаварылі яны. — Зноў немцаў за нос правёў і прынеў каштоўныя звесткі.

Валодзея Іванову загінуў у 1943 годзе. Вяртаючыся з адной аперацыі, ён з шасцю партызанамі трапіў на засаду. Шэсць Валодзевых сяброў былі забіты, яго паранілі. Хлопчык кінуўся ў лес. Усё бліжэй і бліжэй высокія, роўныя, як верацёны, сосны. Ды ворагі акружылі маленькага, сцякаючага крывёй разведчыка. Апошні патрон у пісталета Валодзея пакінуў сабе.

— Ведайце, гады, што партызаны жывымі не здаюцца! — такія былі яго апошнія словы.

... Пішацца летапіс слаўных спраў Гомельскіх камсамольцаў. Пішацца ў кіпучы гераічны нашы дні.

М. ДАНИЛЕНКА.



НА ЗАРЫ КАЛГАСНАГА ЖЫЦЦЯ

Час быў цяжкі. Кулакі ўсяляк імкнуліся перашкодзіць наладжванню калектывага жыцця. То адтуль, то адсюль у райцэнтр паступалі трывожныя весткі: там стралялі па старшыні калгаса, там падпалілі сірты хлеба, наладзілі пагалоўны забой жывёлы. І трэба было разабрацца ў кожным здарэнні, знайсці вінаватых.

Выклікаў мяне аднойчы сакратар райкома камсамола таварыш Каронік і дае заданне:

— Едзь у Глебаўку. Ведаеш, невялікі пасёлак за Бацэвічамі. Улічы: старшыню калгаса мясцовыя ўлады прыцягваюць да крымінальнай адказнасці за кражу. А чалавек ён наш, партызан, усю грамадзянскую вайну прайшоў. Як член райкома камсамола, разбярэся ва ўсёй гэтай складанай абстаноўцы і прымі меры.

І паехаў я ў тую вёску. Старшыню якраз застаў дома. Ляецца чалавек на чым свет стаіць і збірае торбу з харчамі. Пазнаёміўся я з ім.

— Фёдар Кніга, — кажу, — з Клічава да вас спецыяльна прыехаў. А вы куды збіраецеся?

— У турму, — адказвае. — А прозвішча маё Ілья Лызо. Калі па маёй справе турбуецца, дык дарэмна... Сам еду...

Бачу, злосны старшыня. Як і падсці да яго, не ведаю. На ўсялякі выпадак супакойваю чалавека:

— А я, наадварот, хачу, каб вы засталіся тут, у вёсцы. Можна што разам прыдумаем.

Сеў Ілья Лызо ў кут, кінуў пад лаву торбу і пытае:

— А ці ведаеш ты, чалавеча, што мяне сам следчы Баранкевіч і міліцыянер Ждановіч пастанавілі арыштаваць?.. Я ж злодзей, грамадскі ўрадак пакраў...

І расказаў тут Лызо сумную гісторыю. Вёска іх маленькая, вакол ля-

сы. Толькі што стварылі калгас, адзінаццаць сем'яў уступіла. Кулакі пасмейваюцца з калгаснікаў. Кажуць: куча злыдзяў за адну лыжку ўзялася, чакаюць, пакуль ім хто крупніку паднясе. Тады і вырашыў Ілья Лызо аб'яднацца з бацэвіцкім калгасам імя Леніна. Там беднаты больш, партыйная, камсамольская ячэйка разгарнула работу. Можна сумесна адолець кулакоў. Ды не тут то было. Спачатку калгаснікі згадзіліся, а потым нечакана перадумалі і ўпёрліся.

— Не хочам аб'ядноўвацца, — заявіла большасць.

Нашто ўжо рахманы і разважлівы хлебароб быў Павел Талан, а і той запярэў:

— Я супраць. Будзеце настойваць, дык выйдзіце з арцелі.

Але Ілья Лызо не хацеў здавацца. Паехаў у Бацэвічы, у Клічаў, гаварыў, даказаў і дабіўся згоды ў раённага начальства. Пакуль ён ездзіў, кулакі пусцілі па вёсцы чутку, што старшыня калгаса абмалаціў збажыну, што сабралі ў агульнае гумно, пустыя снапы склаў назад, прыкрыў іх неабмалочанымі і цяпер ездзіць, прадае сялянскі здабытак за чырвоны. Захваляваліся ўсе. Неўзабаве ў Глебаўку прыехалі следчы з міліцыянерам. Дапрацішчы першых, хто трапіў ім пад рукі, яны вынеслі рашэнне: арыштаваць Ілью Лызо.

— А снапы дзе? — пытаю ў старшыні.

— Дзе ж ім дзеца! Ляжаць у гумне...

— Дык чаму ж вы не даказалі?..

— Спрабаваў даказваць, ды ніхто не паслухаў, — махнуў рукою Ілья Лызо. — А следчы нават аблаяў мянюкай.

Я пацікавіўся, ці ёсць камсамольцы на вёсцы.

— Двое, — адказвае Ілья. — Мой сын Міхась ды яшчэ Аркадзь Мань-

коў. — Старанныя хлопцы. Яны насценную газету выпускаюць, вясковую моладзь згуртоўваюць, супраць падкулачнікаў выступаюць.

Пазнаёміўся я з імі. — Дык што ж, — пытаю, — рабіць будзем? Абараніць старшыню трэба. Давайце камісія створым і правярэм, хто ўкраў збожжа.

Хлопцы ўзрадаваліся. Хутка пабеглі па дварах, запрашаючы ўсіх да гумна. І старшыня туды прышоў. Знялі замок, і пачалі праверку. Вынеслі амаль усю збажыну.

— Дык дзе ж, таварышы грамада, — гавару я ўсім, — абмалочаныя снапы? Усё цэлае. Значыць, вораг знярок пусціў гэтую брудную плётку, а вы яму дапамагаеце...

Маўчаць сяляне.

Сабраліся пасля гэтага мы ўчацвярых: старшыня, абодва калгасныя камсамольцы і я. Пачал абмяркоўваць становішча. Хто шкодзіць?

Здаецца, адкрыта ніхто не выступае. Прышлі да вываду, што трэба па чарзе пагутарыць з усімі членамі арцелі. Відаць, здарэнне з снапамі дапамагло.

Спачатку адзі, потым другі расказаў, што Амелян Ільінчык і Карп Пірожнік падбурталі сялян не ўступаць у калгас, а потым не аб'ядноўвацца з бацэвіцкімі хлебаробамі.

Мы зацікавіліся, хто такі Ільінчык і Пірожнік. Правярылі іх. Першы аказаўся былым пісарам паліцэйскага ўпраўлення, другі — кулаком, якому ўдалося замаскавацца. Ну, вядома, прынялі да іх патрэбныя меры, перадалі справу следчым органам.

Неўзабаве ўсе хыхары Глебаўкі ўступілі ў калгас і аб'ядналіся з сельгасарцеллю імя Леніна. Я ўвесь час заставаўся ў вёсцы. Думаў, скончу тут справы і вярнуся да ранейшай работы. Але камсамольцы аб'ядналі калгаса, а іх было тады наля дваццаці чалавек, выбралі мяне сваім

сакратаром. Так і застаўся я ў Бацэвічах.

Многае зрабілі камсамольцы для ўмацавання калгаса. Насценную газету выпускалі Міхась Лызо і Аркадзь Манькоў. Селькораў было дастаткова. Крытыкавалі гультаёў, абібокаў, усіх, хто не павважаў грамадскай працы. Гэта вельмі дапамагло ва ўмацаванні працоўнай дысцыпліны.

Мы тады ўзялі за правіла, што кожны член камсамольскай ячэйкі павінен быць агітатарам. Непісьменных было шмат, многія не разумелі міжнароднага становішча і становішча ўнутры краіны. Камсамольцы растлумачвалі хлебаробам асновы калектывага жыцця, чыталі ім газеты. У абедзенны перапынак у кожнай брыгадзе, на кожным участку работ паяўляўся агітатар.

Я яшчэ на першых кроках сваёй дзейнасці камсамольскай арганізацыі стварыла пажарную дружыну. Усё было арганізавана па армейскіх парадках. Дзяжурны па чарзе, да свірнаў, гумнаў і стагоў выстаўлялі сакрэты, вучыліся ваеннай справе.

Мастацкую самадзейнасць наладзілі. Паўнакроўным жыццём стала жыць камсамольская арганізацыя.

Цяпер нас, камсамольцаў таго часу, засталася ў калгасе вельмі мала. Ілья Лызо, Іван Харлап, я ды яшчэ два-тры чалавекі. Многія загінулі ў час Вялікай Айчыннай вайны, у партызанскіх атрадах.

Я ўспомніў толькі адзін эпізод. А іх было многа ў дзейнасці камсамольскай арганізацыі раёна. Вельмі радасна, што сучасныя камсамольцы цікавіцца мінулым, работай камсамолі старэйшага пакалення. Тады мы дзейнічалі, як на фронце.

Фёдар КНІГА,
член рэзідэнтнай камісіі калгаса
імя Леніна Клічаўскага раёна.



МУЖНАСЦЬ

Даўно адгрымелі апошнія стрэлы вайны. Заараны плугамі акопы, дажджамі размыты партызанскія зямлянкі... І ўсё ж, калі пачынаеш прыгадваць грозныя падзеі тых дзён, яны паўстаюць перад вачамі, як жывыя.

Мне хочацца расказаць у гэтым артыкуле аб гераічным падвзвігу партызанкі-камсамолкі, Героя Савецкага Саюза Лены Колесавай.

У суровыя і цяжкія для Радзімы дні, калі полчышчы фашысцкіх войск ірваліся да сэрца нашай Радзімы, піянерважатая 47-ай сярэдняй школы Фрунзенскага раёна Масквы Лена Колесава, а таксама яе ровесніцы студэнткі Ніна Шынкаренко, Зіна Марозава і Тоня Лапіна, работніцы маскоўскіх прадпрыемстваў Надзея Бялова, Тоня і Аня Аляксеевы, школьніца Тамара Махотка ўжо не адзін раз спрачаліся з сакратаром райкома камсамола, даказваючы, што іх месца толькі на фронце — там, дзе вырашаецца лёс краіны. Настойлівасць юных добраахвотніц узятла сваё. Іх спачатку залічылі ў брыгаду па будаўніцтву абараняльных рубяжоў на падступах да сталіцы, а неўзабаве гарком камсамола накіраваў дзяўчат у спецыяльную школу, дзе яны праходзілі падрыхтоўку для барацьбы ў тыле ворага. Тут яны шчыра пасябравалі. Тут і сфармавалася баявая група на чале з Ленай Колесавай.

Пад Старой Русай, на Балакаламскай шашы, у лясх пад Смаленскам у асенняе бездарожжа маладыя партызанкі рабілі нечаканыя і смелыя напады на варожыя штабы, ірвалі камунікацыі і сувязь ворага. Ужо тут Лена Колесава — дзяўчына са строгім, крыху скулёстым тварам, з вялікімі блакітнымі вачамі, з рухавай, амаль што дзіцячай постацю, — стала прызнаным «атаманам» групы.

У маі 1942 года група Лены атрымала заданне ўстанавіць сувязь з беларускімі партызанамі. У дажджлівую цёмную ноч дзяўчаты на парашутах

былі спущаны з самалёта ў раёне Барысаў — Крупкі. У час прыземлення разбіліся Аня Аляксеева, Тамара Махотка і Тоня Вашчук. Цяжкая пакалечылася Зіна Марозава. Гэта былі першыя ахвяры.

Больш двух тыдняў блукалі дзяўчаты па навакольных узлесках, пакуль знайшлі адна другую. І вось калі ўжо, здавалася, мінулі ўсе нягоды, здарылася яшчэ адно няшчасце — у час разведкі ў рукі да гітлераўцаў трапілі Тоня Лапіна і Аня Аляксеева. Неўзабаве пасля гэтага адбылася і наша сустрэча з групай Лены. Нават бывалыя партызаны, якія ўжо не раз глядзелі ў вочы смерці, захапляліся мужнасцю гэтых дзяўчат. Смерць сябравалі, страта амаль усяго запаса боепрыпасаў, безнадзейнае становішча Зіны Марозавай — усе нягоды, якія ім давялося зведаць на пачатку свайго баявога шляху, згуртавалі іх у адзіную баявую сям'ю, загартавалі іх волю, умацалі і ўпартасць у барацьбе і веру ў перамогу.

Над партызанскім лагерам, змяняючы адна другую, гучалі бадзёрыя песні:

«Вот они, дороги, в зареве тревоги.
Нас зовет на подвиги борьба.
Лучше смерть на поле, чем позор
в неволе,
Лучше злая пуля, чем клеимо
раба...»

Гэта спявала Зіна, у якой былі перабыты ногі і зламыны пазваночнік. Яна ведала, што ёй ужо не падніцца. Якія нечалавечыя сілы, якая ўпартасць і мужнасць патрэбныя былі, каб пераносіць гэтыя пакуты! І дзяўчына знаходзіла ў сабе гэтыя сілы. Сваёю вытрываласцю, сваёй нянавісцю да смерці яна нахатыла на барацьбу з ворагам сваіх баявых папчэніц. Гэта быў падвзвіг чалавека вялікай душы, мужана сэрца.

Наш атрад атрымаў сувязь з групай Барыса Вакуловіча, у якога была ра-

чыя. Па ёй перадаваліся на Вялікую зямлю ўсе нашы навіны. Кожную ноч над Барысавам, над Крупкамі грывелі выбухі, якія абвешчвалі аб тым, што яшчэ адзін варожы эшалон узляцеў у паветра. Гэта былі адчувальныя ўдары па ворагу. Аднак Лена Колесава лічыла, што яе група можа рабіць больш: трэба не даваць фашыстам спакою не толькі ноччу, але і днём.

Першую дзейную дыверсію на чыгунцы яна вырашыла правесці адна. Я сустрэў яе на лясной сцяжыне, калі яна адыходзіла з лагера.

— Вы куды гэта?

Яна прыпынлася, некай загадкава ўсміхнулася і спакойна, быццам нікуды і не збіраецца, кінула:

— Так... на агляд партызанскіх уладанняў.

Але сялянская вопратка, пісталет, схаваныя за галынішчам бота, ды звязаныя ў вузляках міны выдавалі яе. Мы спрабавалі пераканаць дзяўчыну, што камандзіру нельга рызыкаваць. Але дарэмна. Спачатку яна пасмейвалася з нашай аспірожнасцю, а потым сур'ёзна сказала:

— Усё будзе добра! Раз я іду, значыць, абдумала кожны крок.

Яна нахмурыла бровы, крыху прыгнулася і, уздышы вузлячок з мінамі, паволь пагупала. Але тут жа спынілася. У вачах яе зноў засяціліся гарэлыя агеньчыкі, і яна загаварыла:

— «Куды, бабка ідзе?» — пытае вартавы. — Да нявесткі, сыноч. Вунь у тую вёску...» «А гэта што?» «Гасцінец унучкам... Вось паглядзіце...» — І яна паклала перад сабой вузлячок: — Хай толькі паспрабуе панюхаць...

План Лены быў рызыкоўны. Аднак мы адчулі, што затрымліваць яе — марная трата часу.

Пачалася напружанае чаканне. Днём і ноччу ўсё, што застаўся ў лагера, прыслухоўваліся да кожнага гуку.

Мінулі суткі. Але нічога не было чуваць. Мы ўжо не на жарт занепакоіліся і пачалі рабіць розныя здагадкі. Я і камісар атрада не маглі глядзець адзін аднаму ў вочы: адчувалі сябе вінаватымі, што пусцілі Лену.

Толькі к канцу другога дня сяляне з суседняй вёскі паведамілі, што на чыгунцы адбылася буйная дыверсія. Пад адхон паляцела адзінаццаць платформ з нямецкімі танкамі, якія накіроўваліся на фронт.

— А можа гэта не Лена? Ці ж мала тут партызан, — сумняваліся мы. — Калі б гэта была яна, дык бы ўжо даўно вярнулася.

Але сяляне сцвярджалі, што дывер-

сію зрабіла жанчына, прычым сярод белага дня.

На трэцяя суткі Лена прыйшла ў лагерь. Яе акружылі і засыпалі пытаннямі. Стомленая і радасная, яна жартам запэўняла, што ад голаду не можа гаварыць. Крыху пазней мы даведаліся аб падрабязнасцях дыверсіі.

Дзейнічала Колесава па намечанаму плану. У вёсцы яна зайшла да свайго знаёмай. Але здабыць патрэбныя звесткі аб чыгунцы не ўдалося. Увесь наступны дзень яна праляжала на ўзлеску, назіраючы за палатном. Пажаўцелая хвоя, свежыя пні, пакрытыя саломай, сведчылі аб тым, што ў гэтым месцы нядаўна быў спілаваны лес, які падступаў да самай чыгункі. Захопнікі знішчылі лес, каб партызаны не маглі непрыкметна падыйсці да чыгункі. Недзе ў баку чуліся паравозныя гудкі ды зордзку паказвалася воблачка пылу. Там знаходзілася станцыя Крупкі. На ўзгорку ўвесь час маячылі вартавыя. Лена прыйшла ў адчай. Падумала нават аб начной аперацыі. Але ж у цемрадзе можна было наварнацца на патруль — і тады правад непазбежны. І Лена вымушана была занаваць у лес.

Раніцай падыйшла бліжэй да станцыі і тут вырашыла зрабіць дыверсію. Разлік аказаўся правільным: калія станцыі немцы адчувалі сябе ў бяспецы, і гэты ўчастак ахоўвалі слабей. За паваротам між дрэў відзелася пудзавая будка, а ў баку працавала група рабочых.

Лена выйшла на палатно. Калі водаць пачуўся шум цягніка, яна кінулася да рэек. Але раптам на другім баку палатна ўбачыла вартавіка. Спіць, а вінтоўку ў руках трымае. Дзяўчына не разгубілася. Яна хутка ўстанавіла міну і бягом кінулася ў лес. Эшалон з танкамі быў узарваны.

Па дарозе ў лагерь Лена зайшла ў вёску да знаёмай калгасніцы. Легла спаць на печы. Вечарам у хату ўвабіўся паліцай, потым яшчэ двое. Загаманілі.

— Няма ратунку. Відзець, прыйшлі — нуць нас немцы за гэтую бабу. Сёння зноў міну паставіла...

А Лена ляжала на печы і слухала.

Гэта толькі адзін маленькі эпізод з баявой дзейнасці маскоўскай камсамолкі, беларускай партызанкі Лены Колесавай. Яна загнула смерцю героя ў барацьбе з ворагам. Няма яе зараз між нас. Але светлая імя юнай гераіні жыве ў нашых сэрцах, яе сімвал вернасці і адданасці Радзіме.

В. І. ЛІВЕНЦАЎ,
Герой Савецкага Саюза.



СПРАВЫ БАЯВЫЯ, КАМСАМОЛЬСКІЯ

Дванаццаць год назад на ўсходзе Мінска, там, дзе калісьці шумелі дры-мучы бор, прыйшлі будаўнікі, юнакі і дзяўчаты — пасланцы камсамола Беларусі, з Віцебшчыны і Міншчыны, Полаччыны і Брэстчыны, Мадзечна і Гродна, Бабруйска і Мазыра — з усіх канцоў рэспублікі прыехалі яны ў сталіцу па закліку камсамола будаваць гігант сацыялістычнай індустрыі — Мінскі трактарны завод.

На велізарнай будаўнічай пляцоўцы раскінуліся палаткі, сям-там паявіліся зямлянкі. У суровых умовах, пера-адольваючы цяжкасці, працавалі маладыя патрыёты. Яны будавалі і вучыліся, каб потым з будаўнічых пляцовак пайсці ў новыя цэхі. Сотні беларускіх юнакоў і дзяўчат паехалі ў Харкаў і Сталінград, на Алтай і ў Чалыбінск. Там з дапамогай і пад кіраўніцтвам вопытных інжынераў і майстроў авалодвалі яны складанымі прафесіямі трактарабудульнікоў.

XV з'езд камсамола Беларусі аб'явіў будаўніцтва Мінскага трактарнага завода падшэфнай і ўдарнай будоўляй камсамола. У пільме да Цэнтральнага Камітэта Камуністычнай партыі дэлегаты з'езда пісалі:

«...Будуюцца карпусы аўтамабільнага і трактарнага заводаў. Камсамольцы і камсамолкі Беларусі ўзялі шэфства над буйнейшымі новабудоўлямі рэспублікі. Разам з усім беларускім народам яны будуць гэтыя гіганты...»

Завод будавала не толькі ўся Беларусь. З Масквы і Ленінграда, з Урала і Казахстана, з Украіны і Прыбалтыкі няспынна ішлі эшалоны са складанымі станкамі і абсталяваннем, будаўнічымі матэрыяламі і металам. У Мінск прыехала на пастаянную работу вялікая група канструктараў, тэхнолагаў, майстроў трактарабудавання.

Прайшло некалькі год. І вырас завод-гігант з першакласнай айчынай тэхнікай. Побач з ім узняўся цудоўны рабочы пасёлак трактаразаводцаў з шматпавярховымі жылымі дамамі, школамі, магазінамі, Палацам культуры. Усё гэта — вынік самаададнай творчай, сапраўды гераічнай працы моладзі, намаганняў усяго беларускага народа, вынік брацкай дапамогі народаў нашай неабсяжнай Радзімы.

Сёння трактарны завод працуе на поўную магутнасць. Сярод тых, хто стварае новую тэхніку, нястомна змагаецца за павышэнне прадукцыйнасці працы, за тэхнічны прагрэс — большасць камсамольцаў і моладзі. Пачынальнікамі, ініцыятарамі многіх выдатных спраў зарэкамендавалі сябе камсамольцы. Яны з'яўляюцца самымі актыўнымі ўдзельнікамі ўсенароднага сацыялістычнага спаборніцтва за хутчэйшае асваенне і ўкараненне новай тэхнікі і перадавой тэхналогіі, за павелічэнне выпуску трактараў, за паліпшэнне іх якасці і зніжэнне сабекошту.

5 мая 1958 года — адна з слаўных старонак у гісторыі трактарнага завода.

...Трактаразборачны цэх № 2. Павольна рухаецца канвеер. Адзін за другім выходзяць з варту новенькія машыны, радыючы вока сваёй прыгожай блакітнай афарбоўкай. Але вось на галоўным канвеерзе паказалася машына, афарбаваная ў яркі вярхнёвы колер. Яшчэ здалёк бачна таблічка з вялікімі лічбамі «100.000». У гэты дзень з галоўнага канвеера сышоў стотысячны трактар.

Сто тысяч беларускіх трактараў! Удумваешся ў гэтыя лічбы, і міжволі прыпамінаюцца іншыя. Мне давялося прачытаць у адным з дарэвалюцыйных зборнікаў, што ў 1910 годзе ў Мінскай губерні было дзве касілікі. 6 сяялак і 18 жніўярак. Затое на

«ўзбраенні» сельскай гаспадаркі было каля 60 тысяч сох, звыш 41 тысячы драўляных плугоў і каля 200 тысяч драўляных барон. І ніводнага трактара!

На мітынг, прысвечаным выпуску стотысячнага трактара, выступіла камсамолка Ева Маркава. Яна сказала:

— Гэта выдатнае дзясяценне ўсяго нашага працоўнага калектыву. За параўнальна кароткі тэрмін толькі адзін наш завод даў краіне такую колькасць трактараў, аб якіх на зары савецкай улады марыў вялікі Ленін. Ад імя камсамольцаў і моладзі завода я заяўляю — мы не пашкадуем сваіх сіл, ведаў і здольнасцей, каб дабіцца новых поспехаў у барацьбе за стварэнне яшчэ больш дасканалых трактараў, за акцыяўленне гістарычных раішчын XX з'езда КПСС.

Два гады таму назад Ева Маркава прыйшла на завод з атэстатам сталасці. Гарачаю любоўю да выбранай прафесіі, паўсядзённым клопатам таварышаў дапамагалі камсамолцы Маркавай за кароткі тэрмін авалодаць спецыяльнасцю фрэзероўшчыцы. Цяпер дзяўчына працуе на 8 станках, штодзённа выконвае па паўтары — дзве нормы за змену.

Ды ці адна такая камсамолка на заводзе! Аляксандра Малышова, Марыя Ждановіч, Уладзімір Гатальскі, Іван Кісялёў, Віктар Арцوخ, Фёдар Самусеў і тысячы іншых маладых патрыётаў з'яўляюцца наватарамі вытворчасці, нястомнымі прапагандыстамі новага, перадавога, прагрэсіўнага.

Нядаўна радасная вестка абляцела ўсе цэхі і ўчасткі. У сувязі са святкаваннем Дня металурга Прэзідыум Вярхоўнага Савета СССР узаагародзіў ордэнам Працоўнага Чырвонага Сцяга стальявара завода, камсамольца Івана Кісялёва.

...Дыхае гарачынёю сталеплавільная печ. Патрэскаваюць электроды, дакранаючыся да шыхты, з кожнай мінутой тэмпература павышаецца. Стальявар Іван Кісялёў са сваім падручным Леанідам Бондарам уважліва сочаць за полымем у печы. Стальявар паглядзеў на гадзіннік, яшчэ раз заглянуў у печ і даў знак падручнаму: — Гатова!

І ў тую ж хвіліну да печы пад'язджае велізарны коўш. Падручны выпускае чарговую плаўку. Заструменіла, заіскрывала навокал. Сталь ідзе!

Пройдзе нямнога часу, і ўмельныя рукі ператвораць яе ў тысячы самых разнастайных вялікіх і малых, складаных і простых дэталей.

А ў канцы змены на дошцы паказчыкаў супраць прозвішча Івана Кісялёва паяўляецца лічба — 22. Гэта значыць, што ён выплавіў 22 тоны сталі — 11,5 тоны звыш плана. Кожны месяц разам са сваім падручным Леанідам Бондарам стальявар Іван Кісялёў выдае звыш плана больш за сто тон сталі.

Майстэрству стальявара Івана вучыцца на трактарным у Харкаве. Потым быў падручным у лепшага стальявара Івана Радзюкевіча на сваім заводзе. А праз год пасля прыезду з Харкава маладому рабочаму даверылі самастойна кіраваць складаным аграгатам.

Камсамольцы сталеліцейнага цеха ведаюць: чым больш сталі яны выплавіць, тым больш выдатных трактараў паявіцца па неабсяжных прасторах нашай Радзімы. Вось чаму яны працуюць самаададна, творча.

Не адны стальявары праславілі сябе на заводзе. Токары і слесары, навалі і фрэзероўшчыкі, канструктары і тэхнолагі, тысячы людзей розных прафесій удзельнічаюць у стварэнні цудоўнай машыны — трактара. І калі з заводскіх варот выходзяць новенькія машыны, радысцю і гордасцю напаяняюцца сэрцы іх стваральнікаў.

Беларускія трактары можна цяпер сустраць не толькі па ўсіх кутках нашай неабсяжнай Радзімы, але і больш чым у 20 краінах чатырох кантынентаў. Яны заваявалі добрую славу ў Індыі і Афганістане, Грэцыі і Аб'яднанай Арабскай Рэспубліцы, у Ірме і ў іншых краінах. Новыя мадэлі трактараў, створаных заводскімі канструктарамі, пераўзыходзяць адпаведныя ўзоры машын, якія вырабляюць у Злучаных Штатах Амерыкі і Заходняй Германіі.

Толькі за апошнія гады канструктары завода, сярод якіх нямецка-камуністычнага Саюза Моладзі, стварылі мадэль больш дасканалых і эканамічных трактараў. Выраблены вопытныя ўзоры трактараў павышанай праходнасці МТЗ-7.

1958 год азнамянаваўся новым поспехам. Калектыву завода вырабіў вопытныя ўзоры перспектывных колавых трактараў «Беларусь» МТЗ-50. Новая машына абсталявана больш магутным дызельным рухавіком, які таксама створаны на заводзе. Трактар «МТЗ-50» на 400 кілаграмаў лягчайшы за цяперашні. У трактары ёсць рад новых вузлоў, такіх, як гідраўзмацняльнік руля, сіхронны вал адбору магутнасці, спецыяльныя буксірыныя прыстасаванне і рад іншых: ён

значна больш прадукцыйны, чым трактар МТЗ-5М.

У ліпені ў эксперыментальным цэху зроблены ўзоры новай машыны — самаходнага шасі «СП-45». Яна спраектавана групай канструктараў завода пад кіраўніцтвам маладога інжынера В. Лямешкі ў садружнасці з навуковымі супрацоўнікамі Усесаюзнага навукова-даследчага інстытута сельскагаспадарчага машынабудавання.

Самаходнае шасі — гэта спецыяльная машына з чатырма вядучымі коламі. На ёй устаноўлен рухавік магутнасцю 45 конскіх сіл. На самаходнае шасі можна навішаць такія ўборачныя машыны, як зерневы прама-точны камбайн, сіласаўборачны і кукурзаўборачны камбайн, бульбаўборачную машыну, ільноцерабілку, жня-ярку і рад ішых. Машына можа рухацца з хуткасцю ад 1,7 да 20,3 кіламетра ў гадзіну.

У стварэнні новай тэхнікі самы актыўны ўдзел прымаюць камсамольцы і моладзь. Камітэт камсамола, цэхавыя бюро ўзялі пад камсамольскі кантроль стварэнне новых машын, укараненне іх у серыійную вытворчасць. Так было пры асваенні трактараў «Беларусь» і тралёвачых трактараў. Камсамольцы аддзела галоўнага канструктара і эксперыментальнага цэха кантралявалі выбар вопытных узораў машын. На заводзе створан і працуе камсамольскі штаб. Самыя разнастайныя пытанні, звязаныя з вытворчасцю, прыходзіцца вырашаць членам штаба. Барацьба за культуру на вытворчасці, за эканомію і беражлівасць, рытмічную работу галоўнага канвеера і іншыя — толькі просты пералік гэтых пытанняў сведчыць аб тым, што камсамольцы трактарнага ідуць у авангардзе барацьбы за тэхнічны прагрэс, няспыннае павышэнне прадукцыйнасці працы.

Два гады таму назад па прыкладу масквічоў камсамольцы выступілі ініцыятарамі барацьбы за высокую культуру на вытворчасці. Былі створаны ройдавыя брыгады, кантрольныя камсамольскія пасты. Шматлікія плакаты заклікалі маладых трактаразводцаў не мірыцца з бескультур'ем, не праходзіць міма бруду. Былі зроблены спецыяльныя графікі, у якіх адзначалася, як кожны малады рабочы даглядае свой станок, захоўвае культуру на сваім рабочым месцы. Вынікі відаць былі адразу. На тэрыторыі завода пры актыўным удзеле камсамольцаў наведзен парадка, пасаджаныя кветкі, маладыя дрэўцы. Расчышчаны праходы ў цэху, сабраны металічны лом і г. д.

А ў ліпені 1958 года камсамольскі штаб узяў пад кантроль асваенне серыйнага выпуску трактараў «МТЗ-5Л». Пад кіраўніцтвам нашых актыўнаў, членаў камітэта, сакратараў цэхавых камсамольскіх арганізацый В. Кажарскага, П. Гамезы, В. Жорава і іншых праведзены рэйды. Па сігналах камсамольцаў кіраўнікі цэхаў, заводскіх служб і дырэкцыі прымаюць дзейныя меры.

Асаблівую ўвагу звяртаюць камсамольцы на барацьбу за эканомію і беражлівасць. Ініцыятарам гэтай важнай справы выступілі члены ВЛКСМ рамна-прэсавага цэха. На іх рахунку — сотні тысяч эканомленых сродкаў. Усяго камсамольцы завода палілі ў камсамольскую скарбонку каля трох мільёнаў рублёў.

Гаворачы аб баявых, сапраўды камсамольскіх справах маладых трактаразводцаў, нельга не расказаць хоць коротка аб нястомных рацыяналізатарых і вынаходніках. Іх на заводзе — сотні. У пятай п'яцігодцы трактаразаводцы ўнеслі каля 10 тысяч рацыяналізатарскіх прапаноў. А за адзін толькі мінулы год — звыш трох тысяч. Ад іх укаранення краіна атрымала звыш 8 мільёнаў рублёў эканоміі. У маладзёжным конкурсе, які быў праведзены ў мінулым годзе, удзельнічала 546 маладых рацыяналізатараў. Яны ўнеслі 1111 прапаноў, з якіх 343 было ўкаранёна ў вытворчасць. Гэта дало звыш 2 500 тысяч рублёў гадавой эканоміі. Першая прэмія прысуджана групе маладых рацыяналізатараў аддзела галоўнага канструктара ў складзе тт. Агафонава, Меліхава і Рубінштэйна. Яны прапанавалі змяніць канструкцыю цэнтрабежнага фільтра па ачыстцы картэжнага масла ў рухавіках унутранага згарання. Першую прэмію атрымаў камсамалец т. Оргіш за ўдасканаленне аплетачнага станка электраправоду. Прэміі атрымалі маладыя рацыяналізатары і вынаходнікі Юхновіч і Ляшоў са сталеліцейнага цэха, Конях з матарнага цэха і многія іншыя.

Многа выдатных спраў запісалі камсамольцы Мінскага трактарнага завода ў слаўную гісторыю Ленінскага Камуністычнага Саюза Моладзі. Сустрэкаючы 40-годдзе ВЛКСМ, яны памянаюць свае намаганні ў барацьбе за ажыццяўленне гістарычных рашэнняў XX з'езда КПСС, за пабудову камунізма ў нашай краіне.

В. ТАМАШЧУК,
сакратар камітэта камсамола
Мінскага трактарнага завода.



НА ПАРОЗЕ ЖЫЦЦЯ

Часам глядзіш на сваіх аднагодкаў і здзіўляешся, што ў некаторых з іх занадта абмежаванае кола інтарэсаў і заняткаў у жыцці. Займаецца юнак у школе і апрача вучобы нічога іншага не ведае, нічым іншым не цікавіцца. Дый вучыцца яшчэ так сабе. І гэта ў той час, калі яму прадастаўлена шырокае поле дзейнасці, спрыяльныя ўмовы для вучобы і працы.

Узяць хоць бы нашу школу.

У канцы мінулага навучальнага года мы перайшлі ў новае прасторнае памяшканне, са светлымі класамі, добра абсталяванымі кабінетамі, актывым і спартыўным заламі. Хіба ж тут можна абы-які вучыцца?.. Ну як тут у вольны час не заняцца спортам!.. Нашы камсамольцы не толькі добра вучацца, але і актыўна ўдзельнічаюць у школьных жывіцях, праходзяць вытворчую практыку на прадпрыемствах, займаюцца спортам. На камсамольскіх сходах у нас часта абмяркоўваліся магчымасці павышэння паспяховасці і палепшання дысцыпліны. У школе створаны камсамольскія камісіі, якія наведвалі дома адстаючых вучняў, знаёміліся з іх хатнімі ўмовамі, дапамагалі таварышам у вучобе. Многія камсамольцы працавалі плянэражыстамі ў маладых класах, прымалі актыўны ўдзел у спартыўным жыцці.

У мінулым годзе дырэкцыя школы дамовілася з адміністрацыяй фабрыкі імя Куйбышава аб тым, каб некаторыя вучні старэйшых класаў прайшлі на гэтым прадпрыемстве вытворчую практыку.

Добра помню, як пасля заняткаў у школе нас упершыню прывялі ў механічны цэх фабрыкі. Усім тады вельмі спадабаўся новы такарны станок. Кожнаму хацелася, каб яго паставілі працаваць за гэты станок. Праўда, хвасціцамі аказаліся дзве дзяўчыны — Ліда Баешка і Валя Арэшнікава. Мяне начальнік цэха

паставіў каля суседняга станка да рачыска Д. Рубіна, за наступным станком стаяў вучань дзiesiąтага класа Леанід Стуканаў. Рабочыя азнаёмілі нас з будовай станкоў, а на наступны дзень даручылі выточаць болцікі. З такім заданнем я справіўся лёгка, таму што да гэтага цэлы год працаваў на аўтабазе, дзе мне даводзілася выконваць падобную працу.

Іншы раз нам даручалі больш складаную справу, у залежнасці ад таго, над чым працавалі рабочыя, нашы настаўнікі. Мы працавалі на фабрыцы ўсю зіму і вясну. Аднойчы ў май нас папярэдзілі, што ў наступны раз мы будзем выконваць працу на разрад. Кожны з нас вельмі хваляваўся, бо не ведаў, якое заданне нам даручаць.

Калі назаўтра мы прыйшлі ў цэх, нам далі чарцяжы, паводле якіх трэба было рабіць дэталі.

У мяне ў школе па чарчэнню заўсёды былі добрыя адзнакі. Таму мне няцяжка было разабрацца ў чарцяжы. Я павінен быў вытачыць вал для канвеера. Такое ж заданне атрымаў і Л. Стуканаў. Мы прыступілі да працы і мінут праз трыццаць ужо закончылі яе. Астатнія вучні таксама добра справіліся з заданнем. З хваляваннем здалі мы свае дэталі і хутка даведаліся, што нам будучы прысвоены разрады. Дадому вярталіся вясёлымі: нарэшце здзейснілі нашы жаданні.

У гэтым годзе мы таксама будзем прадаўжаць вытворчую практыку на фабрыцы, каб павысіць сваю кваліфікацыю.

У нашай школе шмат добрых спартсменаў. Некаторыя хлопцы і дзяўчаты займаюцца ў спартыўных таварыствах.

Каманды баскетбалістаў школы занялі першае месца ў раёне і атрымалі пераходны кубкі. На спартыўнае школьнікаў вясной гэтага года нека-

торыя вучні выступалі вельмі добра і занялі прызавыя месцы.

Я і мае аднакласнікі Аляксандр Мітраковіч і Міхаіл Зыль ужо два гады займаемся лыжным спортам. За гэты час, асабліва ў мінулым зімовым спартыўным сезоне, мы часта ўдзельнічалі ў спаборніцтвах. У пачатку года на гарадскіх спаборніцтвах на дыстанцыю ў пяць кіламетраў А. Мітраковіч заняў першае месца, а на дыстанцыю ў дзесяць кіламетраў на гэтых жа спаборніцтвах я заняў трэцяе месца.

На раённых спаборніцтвах па лыжах каманда школы заваявала першае месца і атрымала кубак раённага камітэта фізкультуры. Мы спадзяемся, што каманда школы ў гэтым годзе зойме першае месца не толькі ў раёне, але і ў горадзе.

Акрамя лыжнага спорту, я ўжо наля пяці год займаюся ў авіямадэльным гуртку Палаца піянераў. За гэты час пабудаваў нямала мадэлей.

Для таго, каб пабудаваць добрую мадэль, трэба зрабіць правільныя разлікі і дакладныя чарцяжы, трэба ўмець апрацоўваць дрэва, карыстацца сталярным і слясарным інструментам.

На працягу пяці год мне тройчы даводзілася выступаць на абласных і рэспубліканскіх спаборніцтвах авіямадэлістаў-школьнікаў. На абласных спаборніцтвах каманда Палаца піянераў, у складзе якой мне давялося выступаць, двойчы заваявала кубак абласнога камітэта ДТСААФ.

На мадэлі, з якой я выступаў у мінулым годзе, я скарыстаў профіль, які яшчэ нікім не выкарыстоўваўся. Гэта тонкі профіль з крута загнутым заднім кантам; падабраў добры вінт. На мінулагодніх рэспубліканскіх спаборніцтвах заняў першае месца.

Пасля школы мне не давядзецца стаяць на раздарожжы, бо ўжо цяпер рыхтую сябе да самастойнай працы.

Ул. ЛЯПАРСКІ,
вучань 51 школы г. Мінска.

ЯЎХІМ ЦЫБУК

НЕСПАКОЙНЫЯ СЭРЦЫ

ПА ДАРОГАХ БРАГІНШЧЫНЫ

Хто праедзе па дарогах Брагіншчыны днямі ранняй восні, міжволі залюбуецца тутэйшымі краявідамі.

Наміткая сіняватая смугі ахутан бяскарыні палявы прастор, недзе ўдалечыні, ля самага гарызонту, віднеецца зубчык лесу, здрэдку прамільгне ціхая балотная рачулка, атуленая задумлівымі лазнякамі.

Бёсі на гэтай палявой роўнядзі ўяўляюцца здалёк зялёнымі астраўкамі: яны проста тонучь у зеляніне садоў. І куды ні кінеш вокам — сцірты, стагі, зноў сцірты. Высокія, разложыстыя, яны то стаяць дружным гуртам вакол гумнаў і такоў, то рассыпаюцца па полі. У стагах і сціртах саломы і яшчэ неабмалочаная збажына, і, мяркуючы па колькасці іх, восень на Брагіншчыне сёлета багатая.

Есць нешта адметнае ў краявідах Брагіншчыны, нешта такое, чаго не ўбачыш дзе-небудзь у Бягомльскім ці Асповіцкім раёнах. І гэтае адметнае бадай у выразных кантрастах, якіх нельга не заўважыць. Тут поўдзень рэспублікі, і на гэтым кавалку зямлі нібы прызначылі сваё першае спатканне лясная Беларусь са стэпавай Украінай. Бяскарынію палявую даль сапраўды хочацца назваць стэпам: тут і вятрак відзён за

дзесяць кіламетраў, і сланечнікі растуць цэлымі гектарамі, і нейкая птушка, якая здалёк нагадвае арла, кружыцца пад аблокамі. Прастор і шырыня!

Але праедзеш з паўгадзіны на віхлястым «газіку», і карціна рэзка мяняецца. Перад вачамі ўжо самае звычайнае балотца з лазой і парудзелай асакой, трохі далей вясёлы бярэзнічак, а там, наперадзе, лес, шумлівы і густы, і толькі вузкая палоска неба відаць з-пад разложыстых лясных шатаў.

Многа новага можна ўбачыць на дарогах Брагіншчыны. Прыедзьце з Вуглоў на Астрагляды, з Сабалёў на Буркі. Звычайная прасёлкавая дарога, каляіна, пракладзеная коламі аўтамашын. Узбоч яе маладыя дрэўцы. Нічога, на першы погляд, асаблівага. Дрэў на ўзбочыне дарог у нас садзіцца нямала. Але прыгледзьцеся ўважлівей. Перад вамі ўжо не традыцыйныя бярозкі і таполі, а яблыні, грушы, вішні. Яны кляпатліва дагледжаны, убераюцца ў сілу. Не паламалі іх паганяны рукі, як гэта ў нас часамі здараецца, не стапталі быдлярныя ногі.

На прасёлкавых дарогах няма, як вядома, майстроў-рамонтнікаў, якія ставяць кіламетровыя слупкі і акуратна выкопваюць узбочыны на корм уласнай карове. Дык хто ж пасадзіў гэтыя яблыні і вішні, хто іх даглядае? І ці даведучь

тую пачатую справу да канца? Бо справа, скажам шчыра, цудоўная. Пройдзе якіх-небудзь чатыры—пяць год, і зашумяць ля брагінскіх дарог маладыя сады. Але могуць і не зашумець. Ці мала ў нас было «тыдняў» і «днеў» саду, лесу, але яшчэ не вельмі многа такіх дарог, над якімі б навислі сваімі шатамі бярозы і клёны, а тым болей яблыні і грушы.

Хто дасць гарантыю, што брагінскія дарогі стануць дарогамі садоў?

ЖЫЦЦЕ ПАВІННА ПРЫГАЖЭЦЬ

Гарантыю далі ў Брагінскім райкоме камсамола. Далі яе першы сакратар Надзя Алейнікава і другі сакратар Валодзя Рак. Надзя Алейнікава — рухавая, энергічная дзяўчына, адна з тых натур, якія звычайна называюць моцнымі. Яе камсамольскі ўзрост яшчэ далёка не скончыўся, але ў сённяшняга сакратара даволі багатая біяграфія. Скончыла сельскагаспадарчую школу. Аграном. Працавала ўчастковым аграномам МТС. Завочна скончыла ледвучылішча. Настаўніца. Працавала пільнерважатай, настаўніцай. Выбралі на камсамольскую работу. Цяпер займаецца завочна на трэцім курсе біялагічнага факультэта Гомельскага педінстытута. Спрабуе спалучаць аграномію з педагогікай.

Скажам наперад: спалучэнне вельмі добрае. Брагінскім камсамольцам у гэтым сэнсе пашанцавала. Гэта ж проста цудоўна, калі сакратар райкома разбіраецца і ў зямлі і ў чалавечых душах!

Бывалы чалавек і другі сакратар райкома камсамола Валодзя Рак. Гэты невысокі юнак з адкрытым тварам і ясным позіркам вачэй усім сэрцам закаханы ў сваю Брагіншчыну. Ён можа расказваць пра яе цэлымі гадзінамі. Любоў гэтая зразумелая. На Брагіншчыне Валодзя нарадзіўся, тут ён канчаў сваю ціхую дзесяцігодку, марыў пра тыя неабсяжныя далі,

якія адкрывала жыццё. Пабачыў і далі. Тры гады служыў у арміі, пабываў у многіх гарадах і, як ён сам прызнаецца, прышоў да цвёрдага перакаанання, што няма лепшага кутка на зямлі, чым родная Брагіншчына. Тут і сонца свеціць ясней, і зоркі ўночы веселейшыя, і круглы месяц заўсёды вісіць на сваім звычайным месцы.

Наконт зорак і месяца ўсё стала ясна сёлетняй вясной. Валодзя ажаніўся. Але, мабыць, не толькі гэтым вытлумачыш любоў і павагу камсамольскага сакратара да родных мясцін. Працаваў Валодзя ў калгасе, таму ведае, што такое салены пот у касавіцу і жніво і сумленна заслужаныя тры кілаграмы збожжа на кожны працадзень. Ведае, што азначае клуб для сельскай моладзі, аднаактовае п'еса і вясёлыя прыпеўкі на сцэне пасля нялёгкага працоўнага дня. Бо сам будоваў такі клуб і сам быў яго загадчыкам. Дарэчы, яшчэ адным талентам валодае Валодзя Рак. Ён любіць тэхніку. Сённяшняму сакратару райкома камсамола прышлося служыць у мотамеханіках. Дзесяцігодка плюс вайсковая школа — і ўчарашні малодшы лейтэнант без хістанняў сядзе за руль трактара, аўтамашыны, за штурвал камбайна. Шкада толькі, што ў райкоме камсамола няма пакуль што асаблівай тэхнікі. На шэсць работнікаў, якія пяць дзён у тыдзень ездзяць па калгасах, маецца адзін веласіпед. Гэтым жа веласіпедам на правах таварыскай узаемавыручкі карыстаюцца і супрацоўнікі раённай газеты, рэдакцыя якой знаходзіцца ў адным калідоры з райкомам камсамола.

Дык вось Надзя Алейнікава і Валодзя Рак кіруюць раённай камсамольскай арганізацыяй, у якой налічваецца 2 600 хлебарабаў, жывёлаводаў, трактарыстаў, вучняў сярэдніх школ, настаўнікаў. Яны даюць гарантыю, што праз некалькі год дарогі Брагіншчыны зашумяць маладымі садамі, а раён стане яшчэ багацейшым і прыгажэйшым.

— Улічыце, які цяпер час і кім з'яўляюцца сённяшнія камсамоль-

цы, — гаворыць Надзя Алейнікава. — Сёння пытанне аб хлебе ўжо не стаіць на парадку дня, яно паспяхова вырашана. Вага працадзя на раёну ў сярэднім наблізілася да двух кілаграмаў. Сёння рэдка сустранеш камсамольца з адукацыяй ніжэй сямі класаў. Калгаснік, трактарыст, жывёлавод — гэта ўчарашні сямікласнік або дзесяцікласнік. Падумаўце аб духоўных запатрабаваннях гэтых людзей. Яны не могуць жыць без Пушкіна і Горкага, без клуба і кіно. Яны хочуць бачыць прыгажэйшым навакольнае жыццё. Вось чаму ў калгасах апошнія два гады ідзе ўзмацненне будаўніцтва клубаў, стадыёнаў, спартыўных пляцовак. Павялічваецца плошчы садоў і паркаў, абсаджваюцца дарогі. Камсамольцы — немалая ў раёне сіла і да іх голасу прыслухоўваюцца і праўленні калгасаў, і раённыя арганізацыі. На парадку дня цяпер — культура, прыгажэйшае жыццё.

Так, спраўды на Брагіншчыне будуюць у гэтыя дні вельмі многа. На першым плане ўжо не толькі жывёлагадоўчыя памяшканні, збожжасховішчы, кузні, а і клубы, бані, спартыўныя пляцоўкі. Нехпае лесу, цэглы, цвікоў, цэменту, але будуюць. Многае ўзведзена камсамольскімі рукамі. Каб не бракавала будаўнічых матэрыялаў, то ўся Брагіншчына, кожная самая малая вёска, мела б ужо і клуб, і баню, і спартыўную пляцоўку. Такая вырасла на вёсцы сіла, і такія яе неадкладныя патрэбы.

У гэты дзень Надзі Алейнікавай, Валодзея Раку дый наогул усаму невялічкому калектыву райкома камсамола прышлося адказаць яшчэ на адно пытанне.

— Ці многа тых, што скончылі сярэднія школы і нідзе не працуюць?

Пытанне балючае, яно вырашаецца на старонках газет і часопісаў, на гэтую тэму пішуцца кнігі, праводзяцца дыспуты. Думалася, што райкомаўцы загавораць пра «Бокс», у якім яны крытыкуюць маладых лодараў, пра ка-

лючыя прыпеўкі, што складаюцца мясцовымі паэтамі і распаўсюджаюцца са сцэны пад акампанемент гармоніка. Была думка і аб тым, што зараз пачуеш папρόкі і ў адрас школы. Яна, моў, адарвана ад жыцця, педагогі не прывіваюць працоўных навываў...

Замест усяго гэтага пачуўся кароткі адказ:

— У нас такіх няма...

Надзя Алейнікава растлумачыла:

— Мы гатовы да такога пытання, нават давалі вестні абкому. Вось, калі ласка, дзесяцігодкі. Іх у нас 9, сёлета скончыла 297 чалавек, 202 засталіся працаваць у калгасах, астатнія паступілі вучыцца або паехалі працаваць на вытворчасць. Лічы дакладныя, мы ўсё правярылі і, дзяўчына хітравата ўсміхнулася, — сёе-тое, вядома, рабілі дзеся гэтага...

НОВЫЯ СІЛЫ

Камсамольскі ўзрост... Шаснаццаць, восемнаццаць, дваццаць, ды няхай сабе апошнія дваццаць шэсць гадоў. Гады рамантыкі, светлых планаў, мар і летуценняў. Гады вучобы і кахання. Гады, калі атрымліваеш пашпарт і цябе пачынаюць называць грамадзянінам...

Даваенныя камсамольцы, якія займаліся ў дзесяцігодках, любілі спяваць песню «Любімы горад». Яна імпанавала іх настрою і жаданням. Моладзь ішла вучыцца ў вышэйшыя навучальныя ўстановы, у вайсковыя школы, заканчвала кароткатэрміновыя курсы. Яна імкнулася да героікі і крыху звыска глядзела на будні жыцця.

Краіне патрэбны былі кадры: настаўнікі, урачы, інжынеры, аграномы, вайсковыя камандзіры, і амаль ніхто з тых, хто скончыў дзесяцігодкі, не заставаўся за парогам ВУЗ або якіх-небудзь курсаў.

Да вайны на Брагіншчыне дзесяцігодкаў было ў тры разы менш. Канчала іх штогод якіх-небудзь

60—70 чалавек. Сёння паток выпускнікоў сярэдніх школ у пяць разоў большы за даваенны. І сёння краіне патрэбны ўрачы, інжынеры, настаўнікі, аграномы, вайсковыя камандзіры. Калі гаварыць пра студэнтаў, то іх з Брагіншчыны ўдвая больш, чым было да вайны. Але ўсе паступіць у ВНУ і тэхнікумы не могуць.

Камсамольцы, моладзь, скончышы дзесяцігодні, застаюцца ў калгасах, у сваіх родных вёсках. Застаюцца ў сваёй пераважнай большасці. Працуюць на жывёлагадоўчых фермах, у паляводчых брыгадах, у кукурузаводчых звеннях, у канцэлярыях калгасаў, у клубах, на трактарах і камбайнах.

Якія песні спяваюць сённяшнія камсамольцы, што маюць атэстат сталасці і штодня ходзяць на працу ў паляводчыя брыгады? Якія ў іх планы і жаданні? Не сарэжт жа, што ў людзей гэтых высокія культурныя і эстэтычныя запатрабаванні, якія іншы раз не можна задаволіць вёска, дзе толькі яшчэ збіраюцца пабудавец клуб, а ў крамах можна знайсці толькі тоненькія брашуркі, выдання гадоў дзесяць назад.

Што азначае для гэтай моладзі праца ў калгасе, у роднай вёсцы? Неабходны для паступлення ва ВНУ двухгадовы працоўны стаж ці жыццёвае прызвание? Адказаць на ўсе гэтыя пытанні нялёгка. Пройдзе год—два, і карціна набудзе выразнейшыя абрысы. Усё ж праедзем па раёну, паглядзім, паслухаем...

Вёска з паэтычнай назвай «Ясені», калгас «Ленінец». Многа садоў, зеляніны, пад бокам ціхая Брагінка. Мясціны прыгожыя. Пра поспехі калгаса нельга не гаварыць, не сказаўшы пра вясковы камсамол. Ён тут вялікая сіла. Жывёлагадоўчая ферма цалкам камсамольская. Камсамольцы вырошчваюць добрыя ўраджаі збожжавых, бульбы, кукурузы. На ўсіх раённых нарадах, калі гаворка заходзіць пра жывёлагадоўлю, называюць прозвішча Цяцеры Анны, даіры з гэтага калгаса. Яна не так даўно закончыла дзесяцігодку і без

ніякіх ваганняў пайшла на ферму. Сумленна заслужыла сваю працоўную славу. Сённяшняя даірка заочно вучыцца ў Горацкай сельскагаспадарчай акадэміі.

Аб тым, каб вучыцца, павышаць сваю кваліфікацыю, набываць новыя веды, марыць пераважная большасць школьнікаў моладзі, што сёння працуе ў калгасе. Ваяж вясковых камсамольцаў Пятро Мартыненка, які з раніцы да вечара на арцельным полі, яшчэ не мае сярэдняй адукацыі. Але ён будзе яе мець. Пяць разоў у тыдзень ходзіць Пятро ў Брагін, у школу рабочай моладзі. Адлегласць не малая—восем кіламетраў. Але юнак не палохае асення непарадз, зімовыя віхуры. Прага да вучобы мацней за стому. У поўнач, калі ўсё ўжо спяць, Пятро яшчэ сядзіць над геаметрыяй і трыганаметрыяй, над вылічэннем плошчы якога-небудзь усечанага конуса. Як далёка адышоў вясковы камсамол ад памятных дзён лікбезу, ад дваццатых гадоў, калі табліца множання і чатыры дзеянні арыфметыкі лічыліся неаблігімі паказчыкамі для вясковага камсамольца!

Пятро не адзін такі ў Ясенях. За ім, камсамольскім ваяжам, ідуць многія. Моладзь працуе, вучыцца, цягнецца да культуры. І вось тое новае, чаго нельга ўбачыць. Як пераманіліся Ясені з таго часу, калі адукаваны школьны камсамол уліўся ў калгасную сям'ю! Па вечарах тут не пляюць ужо брыдкіх прыпевак, адышлі ў нябыт п'яныя бойкі і ігрышчы пад спілы гармонік у хаце якой-небудзь бабылікі Тэклі.

У Ясенях камсамольцы будуць клуб. Яны так націснулі, што праўленне дало-такі лесу. А сіл моладзі не пазычаць! Увесь культурны фронт цяпер у руках камсамольцаў. Загадчык клуба Міша Іваненка — камсамалец. Ён жа адначасова і мастак. Родныя пейзажы, намаляваныя гэтым таленавітым юнаком, ніколі не горшыя за тых, што вясіль дзе-небудзь на гарадскіх выстаўках. Загадчыца бібліятэкі Соня Цяцера таксама кам-

самолка. Яна ж кіруе хорам. І хор гэты славіцца па ўсім раёне.

Ёсць у Ясенях стадыён, спартыўныя пляцоўкі, не навіна тут футбол і валейбол. Калгаснік з сярэдняй адукацыяй не хоча жыць у вёсцы, якая кладзецца спаць у вострым гадзін вечара і дбае толькі пра хлеб і да хлеба. Ён дамагаецца, каб вёска стала не толькі багатай, але і культурнай, вясёлай, каб у ёй магла ва ўсю шырыню разгарнуцца маладая камсамольская душа.

І так па ўсім раёне. Свінаркай у калгасе імя Калініна працуе былая дзесяцікласніца Каця Ялчых, даіркай у арцелі імя Куйбышава Святлана Мартыненка. Многія з гэтых маладых людзей ужо здолелі сябе праславіць у працы, многія яшчэ робяць толькі першыя крокі.

І ўжо нават сёння можна рабіць сямія-такія вывады наконце далейшага лёсу школьнай моладзі, якая ўлілася ў калгасы. Частка яе, адпрацаваўшы два—тры гады, пойдзе вучыцца далей. Другая, бадай большая частка застаецца ў родных вёсках. Пройдзе які-небудзь дзесятак год і яна, гэтая сённяшняя моладзь, будзе несці галоўную службу ў калгаснай вытворчасці. І новыя маладыя сілы хутчэй і лягчэй замацоўваюцца ў тых вёсках і калгасах, дзе больш культуры, прасторы, разгарнення для юнацкіх душ, якія сапраўды не могуць жыць без Пушкіна і Горкага, без музыкі, кіно, без усёго таго, што называецца культурай. Ёсць над чым падаумаць савецкім і партыйным органам, камсамолу, школе, праўленнем калгасаў.

У Брагінне пра гэта пачынаюць думаць. Ва ўсім выпадку, робяць так пэўныя захады, каб аблегчыць школьнай моладзі шлях ад парты да калгаснага поля. Вучнёўскае звязно з Брагінскай сярэдняй школай пастаянна працуе ў калгасе імя Гастэль. Кіруе ім выпускніца дзесяцігодкі Каця Ціханчук. Рукамі вучняў выконваецца ўся работа па вырошчыванню ўраджаю на даволі значнай плошчы. І ўраджаі школьнікі атрымліваюць выдатныя.

Дзівіцца не прыходзіцца, чаму на Брагіншчыне дзесяцікласнікі смейлі і ахвотней працуюць у калгасах.

ПЛЯЧО СУСЕДА

Пра ўсё не раскажаш. У брагінскіх калгасах добрая кукуруза і высокія надой малака. Тут многа камсамольскіх звенняў, што росіяць кукурузу, у якой схавецца з галавой самы высокі на свеце чалавек. У Брагінне ўмеюць працаваць і святкаваць. Пра святы хацелася б сказаць некалькі слоў асобна.

Высокія ўраджаі, надой малака, паказчыкі ў жывёлагадоўлі, дастаўлены камсамольцамі, робяць, вядома, чэсць райкому камсамолу. Але не адзін ён падмае гэтую справу. Дый яна яму і не па плячы, калі гаварыць ішчыра. І, мабыць, трохі памыляюцца тыя таварышчы, якія па адных ўрадках, атрымных у калгасах, мяркуюць аб рабоце райкома камсамолу.

Хацелася ведаць, ці шырокая сценка ў райком, ці ходзіць сюды моладзь за парадамі, за цёплым словам падтрымкі? Высветлілася — ходзіць. Перад многімі маладымі людзьмі паўстае ў гэтыя дні вострае жыццёвае пытанне: які шлях выбраць, кім стаць? І яны ідуць у свой райком. І ў тым, што сотні ўчарашніх школьнікаў працуюць сёння ў калгасах і на прадпрыемствах раёна, што многія з іх паехалі на цалінныя землі, на будоўлі Сібіры, вялікая заслуга невялічкага райкомаўскага калектыву і шматлікіх яго актывістаў. Бываюць тут сустрэчы старшакласнікаў са сваімі старэйшымі сябрамі, якія працуюць у калгасах, арганізуюцца новыя вытворчыя брыгады і звенні, якія без адрыву ад вучобы гаспадарыцца на арцельных палях і фермах, наладжваюцца святы моладзі — ва ўсім гэтым галоўная заслуга належыць райкому камсамолу.

Прыходзяць у райком лісты са штампамі далёкіх гарадоў і населе-


ных пунктаў, што не нанесены яшчэ на самыя падрабязныя карты. Пішуць брагінцы — хлопцы і дзяўчаты, сённяшнія цаліннікі, сібіракі. Паведамляюць аб сваім жыцці, аб поспехах. Вось літаральна ў гэтыя дні прынёс у райком паштальён адзін такі ліст з Омска. Пішуць Дуся Цярэшчанка і яе сяброўкі, смелыя дзяўчаткі, нядаўнія вучаніцы Ільіцкай сярэдняй школы. Дзякуюць за падтрымку, за тое, што камсамол дапамог ім знайсці жыццёвую дарогу. Якая ж можа быць лепшая ўзнагарода райкому камсамола!

І яшчэ святыя моладзі. Іх было нямала ў сёлетнім годзе, яны праведзены амаль у кожным калгасе. Адно такое свята ніколі не забудуць тыя, хто на ім пабываў. На ўкраінскі бераг Дняпра, у маляўнічыя мясціны непадалёк ад горада Любеча пераехала амаль уся маладая Брагіншчына, дзве з паловай тысячы юнакоў і дзяўчат. Украінцы гасцінна сустракалі. Быў цёплы, светлы дзень, і госці і гаспадары спявалі, танцавалі, паказвалі свае дасягненні ў спорце. Дарэчы, у зводным раённым хоры, які спя-

ваў беларускія народныя песні, гукаў і голас Надзі Алейнікавай, першага сакратара райкома.

Раптам пайшоў дождж. Гэта быў нават не дождж, а сапраўдны лівень. Але ніхто не хацеў разыходзіцца. Кожны, хто быў на гэтым вялікім свяце моладзі, мабыць, адчуваў прыгажосць і веліч яднання маладых здаровых сіл, іх імкненне пераадолець самыя цяжкія перашкоды. Кожны адчуваў плячо суседа, а суседам быў шматтысячны камсамольскі калектыў.

Яны і сёння заўсёды разам з моладдзю, баявыя райкомаўцы Надзя Алейнікава, Валодзя Рак, Іван Андрэенка, Марыя Гаўрыленка, Раіса Стрыгун. Пяць дзён у тыдзень кожны павінен бываць у камсамольскіх арганізацыях — такі няпісаны закон работы райкома камсамола. І сёння Надзя Алейнікава спявае на сцэне ў хоры, а інструктар Іван Андрэенка — нязменны артыст драматычнага калектыву Дома культуры. Няхай не рвуць гэтай жывой і моцнай сувязі з моладдзю сціплыя райкомаўцы. Бо ў гэтым зарука поспеху.



Петрапаўлаўск-Камчацкі.

Людміла ЗАРЭЦКАЯ

НА АДНОЙ ПАРАЛЕЛІ

Камчатка — цудоўны край. Самабытная, з мноствам толькі ёй уласцівых рысаў, яна здзіўляе сваімі кантрастамі.

Патрэбны гады, каб вывучыць гэты край. Але палюбіць яго можна за некалькі дзён. Хто аднойчы пабываў на Камчатцы, той захоча вярнуцца сюды.

Уяўленне аб тым, што Камчатка далёка ад Беларусі, здаецца цяпер наіўным. Тры гады назад з Мінска на Камчатку даваўся падарожнічаць тры тыдні. А цяпер — калі ласка: на самалёце «ТУ-104» за пятнаццаць гадзін вы з Масквы трапляеце ў Петрапаўлаўск-Камчацкі.

«Краінай вогненных гор», «краінай вулканаў» называлі Камчатку яе першыя даследчыкі. На паўвостраве — 129 вулканаў, з іх 20 дзеючых. Часцей за іншых прыцягваюць сваю актыўнасць Ключаўская сопка, якая дасягае 5 тысяч метраў, і Авачынская, што размешчана ў 30 кіламетрах ад Петрапаўлаўска.

На поўначы паўвострава, у раёне Кронацкага заліва, б'юць гейзеры — надзвычайна па прыгажосці з'ява. Гэта велізарныя фантаны гарачай вады, ахутаныя смугой вадзянога пылу і пырскаў. У кожнага гейзера свая назва, свой дакладны рэжым работы. «Фантан» б'е праз 22 мінуты, «Жамчужны» — праз 5 гадзін 25 мінут і «Велікан» падмае гарачую ваду на 50 метраў праз кожныя 3 гадзіны 25 мінут.

Своеасаблівы і прыродны свет Камчаткі. Калі ў далінах расце трохметровая трава — шаламайнік і стракатым дываном цвітуць пышныя альпійскія лугі, у гэты час на вяршынях сопак ляжыць вечны снег. У зімовую сцюжу, калі моцныя морозы прымушаюць трэскацца базальт, у гарачых крыніцах тэмпература вады даходзіць да 100 градусаў.

Прыпамінаецца такі выпадак. Аднойчы, разам са студэнтамі Петрапаўлаўскага мараходнага вучылішча мы адправіліся за горад

на лыжную прагулку. Прайшлі кіламетраў пятнаццаць і ўзбоч лыжні заўважылі пару. Там была рэчка з цёплай вадой. А што калі пакупацца ў гэтай незвычайнай рэчцы? Распрануліся — і ў ваду. Рэчка неглыбокая, але купацца можна. Уволю накупаўшыся, пачалі апранацца, і тут зразумелі нашу памылку. У спешцы мы пакінулі чаравікі і адзенне проста на снезе. Мароз у момант скаваў усё. З цяжкасцю ўдалося нацягнуць абледзянелыя курткі, чаравікі. Сталі на лыжы — і хутчэй у дарогу. Неяк дабраліся да сяла Малкі. У каго вушы, у каго нос, у каго кончыкі пальцаў падмарожаны. Але не бяда! Назаўтра зноў пайшлі да рэчкі. Цяпер мы сталі разумнейшымі: адзенне пакінулі бліжэй да берагу, на цёплых валунах.

* * *

Камчатку называюць яшчэ буйнейшым рыбным цэхам краіны. У морах, што абмываюць паўвостраў, на велізарных сініх прасторах Ціхага акіяна ловяцца ласосі, гарбуша, кета, чырвоная чавыча, селядцы, траска, камбала, навага. А славуць Камчаткі крабавыя палі! Яны адзіныя ў свеце па прамысловай канцэнтрацыі. У паўночных раёнах здабываюць кітоў вагой да 6—7 тысяч пудоў.



Гарачы ключ не замярзае і зімой.

Да 20 відаў салёнай рыбы, вэнджаных прадуктаў і марынадаў, 11 разнавіднасцей рыбных і крабавых кансерваў, зярністую ласасёвую ікру, медыцынскі і тэхнічны рыбін жыр даюць краіне рыбапрамысловыя прадпрыемствы паўвострава. Вылаў рыбы вымяраецца сотнямі тысяч цэнтнераў. Не толькі рыбай славіцца Камчатка. Яе людзі з гордасцю раскажуць вам, што за два апошнія гады тут былі вырашчаны выдатныя ўрадкі, якія далі магчымасць поўнацю забяспечыць працоўных гараднінай і бульбай. На паўвостраве вырашаецца важная праблема выкарыстання мясцовых гарачых крыніц для круглагадовага вырошчвання свежай гародніны.

Геалагічныя экспедыцыі складаюць карты карысных выкапняў паўвострава. Сярод мноства маладых савецкіх людзей, якія абуджаюць да жыцця гэтую суровую, але багатую зямлю, ёсць і нашы землякі, камсамольцы, якія ў гэты слаўныя дні саракагоддзя ВЛКСМ памнажаюць славу ленинскага камсамола. Аб некагортых з іх мне і хочацца расказаць.

Ішла канферэнцыя прыхільнікаў міру. На трыбуну ўзышла высокая, бялявая дзяўчына. Першыя яе словы, яе манера вымаўляць іх дыхнулі на мяне нечым блізім, знаёмым. Зямлячка! Уявіце, як гэта цікава за трыдзець зямель сустраць зямлячку! «Хто яна?» — запыталася я. І мне расказалі пра дзяўчыну шмат цікавага.

Ля берагоў ракі Быстрой сярод маляўнічых сопак раскінулася сяло Эса — цэнтр Быстрынскага нацыянальнага раёна.

Тры гады назад пасля заканчэння медыцынскага інстытута прыехала сюды камсамолка-мінчанка Марыя Ламака. Да маладога ўрача звярталіся за дапамогай пастухі-аленяводы; маці-эвенкі прыносілі лячыць сваіх дзяцей. Людзі ўважліва слухалі дзяўчыну. Марыя не толькі лячыла, але і вучыла людзей. Яна паказвала, як трэба купаць і спаіваць дзяцей. Нялёгка было пераканаць маладых маці, што малому ў чыстых пялён-

ках куды лепш, чым у футравым камбінезоне, з якога яго не вымалі пакуль дзіця не падрасце.

Як вядома, у ірангах няма печаў, таму эвенкі гатавалі заўсёды адно і тое ж блюда: варылі ў вялікім чыгуне аленіну і елі. Як прыгатаваць катлеты, пельмені і іншыя стравы, жанчыны не ведалі.

Марыя Ламака арганізавала кулінарны гурток. Вучыла жанчын кухарніцаў у новых кухнях, якія эвенкі атрымліваюць разам з новымі дамамі.

Так ішлі працоўныя будні.

Аднаго разу з далёкага сяла Лаучан прыйшло хваляючае паведамленне: настаўніца Ваянціна Стреха цяжка захварэла. Ёй патрэбна кваліфікаваная медыцынская дапамога.

Ад Эса да Лаучан — 170 кіламетраў. Дабрацца туды можна толькі на нартах, абмінаючы шматлікія перавалы, рэкі, схілы суроўвага вулкана Алнея, які часта сустракае падарожніка калючым марозным ветрам, снежавымі абваламі.

Марыя Ламака наважыла ехаць. Але дзе ўзяць правадніка? Каюр Тылкамаў быў хворы. Марыя абзваніла ўсе арганізацыі. Але, як на ліха, людзі, што ведалі дарогу на Лаучан, былі ў раз'ездзе.

Дзяўчына пайшла да хворага эвенка-каюра.

— Усё залежыць ад вас. Выручайце. У дарозе я вас буду лячыць. Ехаць трэба зараз жа.

Тылкамаў згадзіўся.

... На сотні кіламетраў раскінула тундра свае прасторы. Яна расцілаецца белым дываном і недзе там, ля самага гарызонта, зліваецца з небам. Удалечыні снег здаецца светла-шэрым. Такое ж і неба над тундрай. Цяжка сказаць, дзе канчаецца зямля і пачынаецца неба. Дыміцца сівымі галоўамі сопкі-веліканы і суровыя горныя хрыбты. Куды ні глянь — усюды снег, снег, снег...

Неўзабаве надвор'е сапсавалася. Прамізлівы вецер закружыў паземку. Паваліў густы снег. Трэба было прасехаць раку Улукаўчан. Каюр добра ведаў капрызы ракі,



У часе фестывалю.

яе амбанліва спакойны выгляд. Напружваючы зрок, ён выбіраў дарогу, выкрываючы незразумелыя для Марыі словы. Сабакі паслухмяна цягнулі нарты, зварочваючы то налева, то направа.

Раптам на роўным месцы, там, дзе, здавалася, не пагражала ніякая небяспека, нарты нахіліліся, і Марыя апынулася па пояс у ледзяной вадзе.

— Трымайся за нарты, — крыкнуў каюр.

Сабакі выскачылі на бераг.

— Назад трэба ехаць. Замерзнеш дарогай, — заківаў галавой каюр.

Але Марыя і слухаць не хацела.

Праваднік расклаў агонь. Дзяўчына падсушыла адзежу. І яны зноў паехалі. Праз некалькі сутак яны дабраліся да Лаучана. Пяць дзён і начэй праседзела малады ўрач ля хворай, а калі небяспека мінула, пачала збірацца ў зваротны шлях.

Народ умее цаніць энергічных, высакародных людзей. Жыхары Эса выбралі нашу зямлячку дэпутатам у раённы Савет, яны аказалі ёй вялікае давер'е выступаць ад іх імя на канферэнцыі ў абарону міру.

* * *

Прыгожы Петрапаўлаўск-Камчаткі. Ззяе зеленавата-сіняя роўнядзь Авачынскай бухты, высіяца

снегавыя вяршыні вулканаў, а сонкі, што акружаюць горад, здаюцца ружовымі: там цвіце шыпшына. Ні на хвіліну не змаўкае жыццё вялікага партовага горада.

Рыбалавецкія траўлеры, грузавыя, пасажырскія параходы, цеплаходы, дызельэлектраходы запыняюць заліў Ціхага акіяна — Авачынскую губу. Сярод дзесяткаў розных суднаў, якія носяць імёны многіх гарадоў нашай краіны, быццам прывітанне з Беларусі, надліс на адным з параходаў «Пінск», а на цеплаходзе — «Гомель». «Пінск» — гэта лепшае судна паракходства. Ужо тры гады экіпаж парахода датэрмінова выконвае план перавозак, эканоміць шмат гаручага. Экіпаж судна некалькі разоў прадстаўляўся да ўзнагароды. Старшы памочнік капітана, сакратар камсамольскай арганізацыі судна віцэаблінін Андрэй Пасконны раскажаў нам шмат цікавага аб працоўных буднях парахода «Пінск».

Неяк у час асенніх рэйсаў нечакана падняўся моцны вецер. Судна ўздрыгвала ад частых удараў хваляў. Боцман Аляксей Шаткоў выйшаў з каюты. «Балаў дзесяць ёсць», — падумаў марак. Яго вельмі хваляваў гэты шторм. На палубе ляжаў груз. Праўда, яго ўтрымлівалі сталёвыя мацаванні, але маглі і яны не вытрымаць.

Вецер мацнеў. Хвалі злосна навальваліся на карабель. І груз папоўз...

На аўральныя работы выйшлі ўсе маракі. У надзвычай цяжкіх умовах адсеклі мацаванні, якія парваліся, і завязалі новыя. Самааддана працаваў увесь экіпаж судна, і груз быў выратаваны.

— Мы стараемся, — сказаў камсамольскі ваяка, — высока трымаць гонар беларускага народа, імя якога носіць наш параход. 40-годдзе БССР — гэта і наша свята. У дзень знамянальнай гадзіны мы будзем рапартваць вам аб працоўных падарунках ваших землякоў — марак-ціхаакіянцаў.

На Камчатцы пачынаецца новы

дзень у той час, калі ў Мінску гадзіннік адлічвае апошніх дванаццаць удараў.

Над прычыхлымі вуліцамі самага ўсходняга горада краіны, над партовым горадам, над пасёлкамі паўвострава раздаюцца пазыўныя Камчацкага радыё і ўслед нясуцца словы: «Добрай раніцы!»

Апошнія паведамленні і перадачы «Для народаў Поўначы», канцэрты мясцовых выканаўцаў, рэпартажы, перадачы для тых, хто ў моры, інсцэніроўкі спектакляў слухаюць жыхары вобласці.

Самыя апэратыўныя аддзел абласных паведамленняў Камчацкага радыё рэдагуе выпускніца Беларускага дзяржаўнага ўніверсітэта імя У. І. Леніна Арыадна Летнікава.

Дзяўчына некалькі год назад нясмела пераступіла парог радыёкамітэта. Прадставіла работу ў нязвыклых умовах над перадачамі, якія былі новыя не толькі па зместу, але і па форме. Яе чакалі цяжкія і разам з тым цікавыя камандзіроўкі ў аддаленыя куткі паўвострава.

... Славуція Камандорскія астравы — лежышча марскога коціка. Палана — цэнтр Каракскага нацыянальнага раёна. Народ, што зрабіў гіганцкі гістарычны скачок ад родавага ладу да сацыялізму. Даліна ракі Камчаткі, дзе клімат такі ж, як і на поўдні Беларусі. На палях растуць жыта, ячмень, пшаніца. У адкрытым грунце паспяваюць гуркі, памідоры, клубнікі.

І ўсюды цудоўныя савешкі людзі, што пераўтвараюць гэты край.

У запіснай кніжцы з'яўляюцца кароткія запісы, на плёнку запісваюцца выступленні лепшых працаўнікоў вобласці. Радыёслухачы знаёмяцца з перадачамі, што арганізаваны карэспандэнтам Арыаднай Летнікавай. Ада палюбіла гэты цудоўны край, яго людзей, сваю работу.

Уся Камчацкая вобласць — у рыштаваннях новабудуляў. Многа тут ужо зроблена і шмат чаго прадугледжана пабудова да канца шостага пяцігодкі.

Для таго, каб будаваць, патрэбны сталары, цесляры, муляры — людзі розных спецыяльнасцей. Яны накіроўваюцца сюды з усіх куткоў краіны. Сярод іх ёсць і беларусы.


Пётр Казакоў — цясляр базы Мохавая. Ён не вельмі даўно закончыў Магілёўскае рамеснае вучылішча, працаваў на трактарным заводзе, а потым па закліку камсамола паехаў на Усход. У трэсце «Камчатморморбуд» працуе камсамольца-беларуска Раіса Янукова. Сюды яна прыехала з вёскі Гапоны Багушэвіцкага раёна.

— Не сумна? — спыталіся мы ў яе.

— Не. Мы ж на адной паралелі, — пажартавала яна.

* * *

Штогод тысячы людзей прыязджаюць на Камчатку. Яны знаёмяцца з гэтым далёкім краем, слухаюць расказы старажытлаў аб рыбных багаццях, аб статках аленяў, аб вулканах і гейзерах, лячэбных гарачых крыніцах санаторыяў Начыкі і Паратунка, якія не ўсту-



У піянерскім лагery.

паюць лепшым горным курортам краіны, і аб многім іншым.

Вялікі, незнаёмы свет паўстае ў гэтых расказах. Сапраўды, самабытны цудоўны паўвостраў, цэнтр якога Петрапаўлаўск-Камчацкі знаходзіцца на адной паралелі з Мінскам.

Гэта частка нашай вялікай зямлі. І людзі, што прыязджаюць сюды, жывуць творчым, цінным жыццём, поўным рамантыкі.

Шукальнікі новага

Цяпер, бадай, цяжка і прыгадаць, хто першы падаў думку стварыць у кавальска-рысорным цэху комплексную бригаду рацыяналізатараў. Нейкі ў абедзенны перапынак сабраліся «на перакур» кавалі, штампоўшчыкі, майстры. Падышоў канструктар камсамалец Раман Матусевіч, тэхнолаг Мікалай Паўлавец. Размова зайшла аб новых машынах. Перад вачыма кожнага яшчэ стаяў аўтамабіль-гігант, грузавы ёмнасцю ў 40 тон, толькі што зроблены ў цэху доследнай вытворчасці.

— Радасна на душы становіцца, калі глядзіш на нашы новенькія МАЗы, — загаварыў малады каваль Андрэй Сівак. — Дзе толькі не сустрачеш цяпер аўтамабіляў з эмблемай зубра! І на будаўніцтве магутных электрастанцый, і на вывазцы цалінага хлеба, і на лясных дзялянках. Далёка за межамі нашай краіны ідзе добрая слава аб беларускіх аўтамабілях...

— Усё гэта правільна, — умяшаўся ў гутарку камсамалец каваль Міхаіл Караткевіч. — Трывалыя, надзейныя нашы машыны, і славы карыстаюцца заслужанай. А ці задумваўся хто-небудзь з вас, колькі лішняе вагі мае кожны аўтамабіль? Як, Раман, правільна я кажу? — звярнуўся Міхаіл да стаяўшага побач канструктара камсамольца Рамана Матусевіча.

— Правільна, — падтрымаў Міхаіла Раман. — На «МАЗ-525» можна перавозіць 25 тон грузаў, а сама машына важыць амаль столькі ж — 23 тоны. А 40-тонны самазвал важыць больш за 30 тон. Уявіце, колькі можна было б зрабіць новых машын, калі б зменшыць уласную вагу машыны, выдаткаванне каштоўнага металу.

Ёсць у мяне думка, — працягваў Міхаіл Караткевіч. — Давайце ўсе разам думаць над тым, як знізіць вагу машыны, эканоміць як мага больш металу. Карацей кажучы, хоча

у нас і не сход, а ўношу прапанову — стварыць комплексную бригаду рацыяналізатараў. Праўда, Мікалай? — звярнуўся ён раптам да Мікалая Паўлаўца.

Мікалай Паўлавец стаяў побач і з вялікай цікавасцю прыслухоўваўся да размовы таварышаў. Усе выказвалі тое, аб чым ён думаў не раз...

Так у канцы 1956 года ў кавальска-рысорным цэху Мінскага аўтамабільнага завода была створана комплексная бригада рацыяналізатараў. Узначаліў яе тэхнолаг камсамалец Мікалай Паўлавец.

Шукальнікі новага — так па праву называюць наватараў на заводзе. І гэта сапраўды так. Дастаткова сказаць, што толькі ў мінулым годзе члены комплекснай бригады ўнеслі звыш 60 рацыяналізатарскіх прапаноў і тэхнічных удасканаленняў. Больш паловы з іх укаранёна ў вытворчасць, а гэта дало звыш 100 000 рублёў гадавой эканоміі.

За кошт чаго дасягнута такая вялікая эканомія? Яшчэ не так даўно такая дэталі, як паваротная цапфа, штампавалася на молатавым штампавым канструкцыі. Пры гэтым трацілася многа каштоўнага металу дарэмна, бо былі вельмі вялікія прыпускі на механічную апрацоўку. Мікалай Паўлавец і Раман Матусевіч распрацавалі новую канструкцыю молатавага штампа, прапанавалі вырабляць дэталі з пракату іншага профілю. Укараненне ў вытворчасць гэтай прапановы дало выдатныя вынікі — на кожную машыну пачалі эканоміць 18 кілаграмаў сталёвага пракату. Па прапанове Рамана Матусевіча зменена таксама канструкцыя задняга буксірнага крука. А гэта дало магчымасць эканоміць на кожнай дэталі паўтара кілаграма металу.

Многа цікавых новаўвядзенняў ажыццявілі маладыя наватары ў гэтым годзе. Так, напрыклад, зменена канструкцыя вількі карданага вала,

пакоўкі, абоймы дыферэнцыяла. Асабліва вялікі эканамічны эфект дае перавод многіх дэталей з свабоднай коўкі на штампоўку.

Поспеху членаў бригады садзейнічае тое, што яны ніколі не супакойваюцца на дасягнутым, нястомна шукаюць новае. А знайці гэтае новае можа толькі чалавек, які вучыцца, пераймае вопыт лепшых наватараў не толькі свайго прадпрыемства або эканамічнага раёна, але і наватараў перадавых прадпрыемстваў краіны.

Можна без пераувелічэння сказаць, што ўсе члены бригады вучацца — адны ў завочных і вчэрніх інстытутах і тэхнікумах, другія — у вчэрняй школе рабочай моладзі, трэція — у гуртках тэхнізму і на курсах. Вось, напрыклад, Мікалай Паўлавец. Без адрыўу ад вытворчасці ён пасляхова закончыў завочнае аддзяленне Ленінградскага політэхнічнага інстытута. Шэсць год працаваў і адначасова вучыцца — гэта пад сілу толькі людзям моцнай волі, настойлівым ў дасягненні пастаўленай мэты. Да іх адносіцца не толькі камсамалец Паўлавец. На пятым курсе вчэрняга аддзялення Беларускага політэхнічнага інстытута вучыцца Раман Матусевіч. Каваль Міхаіл Караткевіч заканчвае ў гэтым навучальным годзе аўтамеханічны тэхнікум.

Члены бригады выступілі ініцыятарамі сацыялістычнага спаборніцтва за эканомію металу на прадпрыемствах рэспублікі. У гонар 40-годдзя Беларускай ССР і 40-й гадавіны ВЛКСМ яны ўзялі новыя павышаныя абавязальствы — эканоміць на кожным 25-тонным самазвале яшчэ 100 кілаграмаў металу, па 10 кілаграмаў на кожным лесавозным аўтамабілі і па 5 кілаграмаў на 6-тонных машынах.

«Мы звяртаемся да рабочых, майстроў, тэхнолагаў, канструктараў, да ўсіх работнікаў прамысловых прадпрыемстваў рэспублікі з заклікам — шырока разгарнуць сацыялістычнае спаборніцтва за эканомію металу ў прамысловасці», — пісалі члены бригады ў сваім звароце.

Пачыні мінскі аўтазаводцаў гарача падтрымалі трактаразаводцы і абутнікі, швейнікі і металургі, машынабудаўнікі, тысячы камсамольцаў і маладых рабочых.

Комплексная бригада Мікалая Паўлаўца — адна з многіх на мінскім аўтазаводзе. Сотні камсамольцаў і маладых рабочых з'яўляюцца рацыяналізатарамі і вынаходцамі, нястомнымі шукальнікамі новага. Сваё слаўнае свята — 40-годдзе Ленінскага камсамола — яны сустракаюць новымі працоўнымі перамогамі.

Я. ДУБРОВІН.

Жывыя помняць

У ноч з 6 на 7 лістапада 1943 года на перагоне паміж станцыямі Прыяміна і Крупкі пачуўся аглушальны выбух. Ні платформы з пяском уперадзе паравоза, ні ахова чыгуны не дапамаглі нямецка-фашысцкім захопнікам: шэпалон, грузаны ваднянай тэхнікай, знайшоў сабе магілу на беларускай зямлі. Так камсамольцы і моладзь Барысava з партызанскай бригады «Дзядзі Колі» паставілі свой першы помнік баявой сяброўцы Люсі Чалоўскай.

У першыя ж дні вайны 17-гадовая камсамолка Люся Чалоўская стала сувязной партызан. Яна выконвала нямаля важных даручэнняў.


Неяк партызанскаму камандаванню спатрэбіліся намецкія пашпарты. Дас-

таць іх узялася Люся. Праз некалькі дзён пасля сустрэчы з партызанамі невысокая зграбная дзяўчына ўжо была ў кабінёце начальніка пашпартнага стала.

— Цырымонія з вамі не буду. Мне патрэбны пашпарты для партызан, — заявіла Люся.

— Як ты адважылася? Я цябе згнаю ў турме! — гнеўна выгукнуў намецкі служак.

— Паспрабуй, дык і сам трапіш туды разам са мной. Я ж скажу, што



Помнік Люсі Чалоўскай.

ты і раней даваў іх мне, — спакойна адказала Люся.

У гэты ж дзень з дзесяткамі пацпартоў Люся была ў партызанскім атрадзе. Адтуль яна вярталася не з пустымі рукамі. Кожны раз, калі яна прыходзіла з лесу, у жыхароў горада паляўляліся сотні савецкіх лістовак і экзэмпляраў газеты падпольнага райкома партыі. Праз рукі маладой патрыёткі партызанам перапраўляліся тысячы патронаў, гранаты і іншая зброя.

Люсі не ўдалося выканаць толькі аднаго задання партызан. Летам 1943 года, пабываўшы ў атрадзе, яна вярталася ў горад. Не падазраючы, што за ёю сочыць здраднік, партызанка зайшла на рыначную плошчу і тут была схопленая фашыстамі. Але дарма спадзяваліся гестапаўцы атрымаць патрэбныя ім звесткі. Ні страшныя катаванні, ні абяцанні захаваць жыццё за здрадніцтва не дапамаглі ім. Люся так і памерла, не сказаўшы ні слова пра планы таварышаў па зброі. Толькі на сцяне цёмнай вільготнай камеры ў ноч з 6 на 7 лістапада, перад расстрэлам, камсамолка-партызанка ледзь прыкметна нечым цвёрдым, хутчэй за ўсё абломкам грабенчыка, напісала: «Мама, сёння мяне павядуць на расстрэл. Помсціце за маю Радзіму, таварышы! Ваша Люся».

Фашысцкі эшалон, спущаны пад адхон у тую ноч на перагоне Пряміна — Крупкі, быў першым адказам на Люсіна завязчанне.

Гады сцёрлі перадсмяротны надпіс Люсі на былой турэмнай сцяне. Але ў памяці савецкіх людзей не спіраюцца слаўныя імёны патрыётаў, якія не пашкадавалі жыцця ў імя сваёй Радзімы. Не забылі аб Люсі Чалоўскай камсамольцы і моладзь горада, для якіх жыццё камсамолкі-партызанкі з'яўляецца прыкладам служэння сваёму народу.

Ініцыятыва ўвекавечання памяці Люсі Чалоўскай узнікла ў юных плянераў 2-й сярэдняй школы горада. На адным са сваіх збораў юныя ленинцы школы слухалі расказ пільнерважатай аб слаўных справах камсамолкі Люсі Чалоўскай. І вось тут было вырашана сіламі плянераў пасадыць сквер на вуліцы Земляробчай і назваць яго імем патрыёткі. Сквер пасаджаны. І носьці ён імя Люсі Чалоўскай.

Амаль адначасова з закладнай сквёра ў камсамольцаў і моладзі горада зарадзілася думка пабудавать помнік Люсі. Але на гэта патрэбны сродкі, а дзе іх узяць?

— Грошы будуць, — заявілі маладыя барысаўчане.

І яны знайшліся.

Моладзь горада абавязалася адпрацаваць звышнормінова сотні гадзін і запрацаваныя грошы аддаць на будаўніцтва помніка. Варты ўклад у гэтую высакародную справу ўнеслі маладыя рабочыя фанера-запалкавага камбіната. Разам з сваім ваяжком сакратаром камсамольскай арганізацыі Федарам Свірскім іх можна было бачыць на будаўніцтве гарадскога стадыёна, у цэхах камбіната пасля рабочага дня. Камсамольцы і моладзь камбіната аднымі з першых унеслі ў фонд будаўніцтва помніка Людміле Чалоўскай дзве тысячы рублёў. Не адстала ад іх і моладзь фабрыкі плініна, завода «Чырвоны металіст» і іншых прадпрыемстваў.

Не захацелі быць убакі і школьнікі. У тыя дні можна было бачыць, як вучні 3-й, 6-й, 16-й, 10-й, 19-й школ збіралі металалом, макулатуру. За кароткі час камсамольцы і пільнеры горада сабралі каля 200 тон металічнага лому, 20 тон макулатуры. Грошы, атрыманыя за гэтую каштоўную сыравіну, таксама былі ўнесены на будаўніцтва помніка.

...Цэнтральная вуліца горада — праспект Рэвалюцыі — бадай толькі ў дні першамайскіх і кастрычніцкіх свят бачыла столькі народу, як гэта было 29 чэрвеня, у Дзень савецкай моладзі. У гэтую знамянальную для маладых будаўнікоў камунізма дату адбылося адкрыццё помніка камсамолцы-партызанцы Людміле Чалоўскай. Надыходзяць урачыстыя хвіліны. Пад гукі гімна Савецкага Саюза з помніка ападае белая пакрывала, і позірку прысутных адкрываецца фігура маладой дзяўчыны з аўтаматам на плячы. На гранітным п'едэстале надпіс:

«Партызанцы Людміле Чалоўскай
Ад камсамольцаў і моладзі Барысава.»

Так камсамольцы і моладзь Барысава ўвекавечылі памяць сваёй Люсі.

М. ЧЫРКУН.



У Карэліцкай дзіцячай раённай бібліятэцы.

Радавыя вялікага паходу

Гэты камсамольскі сход надоўга застаўся ў памяці Серафіма Аляксандравіча Бычко, старшыні калгаса імя Іданава. На сходзе сталая пытанне аб будаўніцтве клуба ў кожнай вёсцы, а іх у калгасе — 7.

— Калгас-мільнер, а клуба свайго не мае, бібліятэка таксама ў пры-

ватным памяшканні туліцца, — абураліся камсамольцы.

Гарачыя, настойлівыя, неадступныя, яны прапракалі праўленне за тое, што яно безуважліва ставіцца да культурных запатрабаванняў моладзі. Вострая на язык Іра Драчылоўская з характэрным ёй запалам сыпала ў адрас старшыні калгаса:

— Не хоча разумець нас Серафім Аляксандравіч. Абяцаў у свой час зняцца клубамі, і адразу забыў аб гэтым. Нават у «Вожаку» напісалі пра яго, але ён на крытыку рукою махнуў.

Словы камсамолкі закранулі за жывое старшыню праўлення. Не даўшы дагаварыць Іры, ён узяўся з крэсла.

— Лес будзе, неабходны матэрыял таксама, нават выдзялім спецыялістаў, а астатнія работы — за вамі.

— Добра, — хорам адказалі з залы. — Мы згодны.

Неўзабаве ва ўсіх паліводчых брыгадах калгаса закіпела работа. Паміж моладдзю калгасных вёсак разгарэлася саборніцтва пад дэвізам: хутчэй пабудавать клуб сваімі сіламі. Сярод юнакоў і дзяўчат знайшліся і цесляры, і муляры, і маляры. Любая работа гарэла ў іх руках. Яны самі нарыхтоўвалі лес, распілоўвалі яго, закладвалі фундамент, узводзілі сцены, дах. Праўда, усё гэта рабілі пад кіраўніцтвам вопытных будаўнікоў.

... Вёска Ярэмчы. У цэнтры яе



Кніганоша камсамолка Л. Чычкан.



У Карэліцкай музычнай школе.

стаіць прыгожае памяшканне з надпісам: «Калгасны клуб».

— Гэта справа рук маладых, — з гонарам заўважаюць калгаснікі. Яны ў нас малайчыны. Задумалі клуб пабудаваць і пабудавалі.

Не горшыя «тубы цяпер і ў астатніх вёсках калгаса імя Жданова».

Неўзабаве ўсюды была арганізавана і мастацкая самадзейнасць. Будынык клубаў — зручныя і прасторныя. Кожны тут можа знайсці занятак па душы. Хочаш спяваць — ідзі ў харава, вабіць сцэна — калі ласка, у драматычны...

А ў Ярэміцкім клубе ёсць і струнны гурток, нядаўна стаў працаваць гурток фотаамацараў. Не ўбачыш цяпер тут юнака п'яным, не пачуеш брыдкага слова.

І не толькі клуб цягне калгасных юнакоў і дзяўчат. З наступленнем веча яны ідуць на спартыўныя пляцоўкі, якія, дарэчы заўважыць, ёсць ва ўсіх брыгадах. Тут маладыя хлебавы мераюцца сваімі сіламі ў бегу, правяраюць свой спрыт на баскетбольных і валебольных пляцоўках.

Любіць моладзь гуляць і ў футбол. Але да апошняга часу ў калгасе не было стадыёна. Моладзь рашыла пабудаваць яго сваімі сіламі: з футбольным полем, з сектарамі для

прыжкоў, беговой дарожкай... Многія маладыя хлебавы калгаса захапляюцца стралковым спортам, і камсамольская арганізацыя прышла да думкі: пабудаваць сёлета, да 40-й гадавіны ВЛКСМ, калгасны стралковы цтр.

На дарозе Мір — Турэц незвычайнае ажыўленне. З рыдлёўкамі, сякерамі сюды прышла моладзь азеляняць дарогу. Адна за другой машыны падвозяць саджанцы, юнакі і дзяўчаты любюць саджаць іх паабшар дарогі.

У вёсцы Перабастынь, што ўваходзіць у калгас імя Кірава, камсамольска-маладзёжны нядзельнік. Камітэт камсамола напярэдадні размеркаваў: каму ехаць у лес па бяровенне, каму па цэглу на цагельны завод, каму па каменне і пясок. Усе працуюць старанна. Інакш і быць не можа — для сябе ж узводзяць брыгадны клуб.

Толькі ў бягучым годзе ў раёне рукамі моладзі пабудавана 16 клубаў. Зараз яны ёсць ва ўсіх вёсках сельгасарцелей імя Жданова, імя Чарняхоўскага, імя Кірава. Звыш 50 спартыўных пляцовак прысвечаны ў раёне, у 8 вёсках паявіліся танцапляцоўкі, на азеляненні клубных пляцовак родных вёсак высаджана каля 10.00 дрэў.

Вялікія планы, добрыя заданні карэліцкіх культармейцаў. Уклучы



Клуб калгаса «Новае жыццё»